



ధర్మము

విచారణ

సత్సేవార్తనము



## సదాశివ సమారంభం



గురు దక్షిణామూర్తి



గురు వేదవ్యాస మహర్షి



గురు కౌతిక మహర్షి



గురు నారద మహర్షి



గురు వాల్మీకి మహర్షి



గురు శిక్ష్యు

## శంకరాచార్య మధ్యమాం



గురు దత్తాత్రేయ



గురు బాలాదే



గురు గౌరీమ బుద్ధ



గురు ఆదిశంకరాచార్య



గురు రామానుజాచార్యులు



గురు జ్ఞానేశ్వర్



గురు రవిదాస్



గురు కబీర్ దాస్



గురు చైతన్య మహా ప్రభువు



గురు నానక్



గురు రాఘవేంద్ర స్వామి



గురు పీఠ్యహ్లాంద్ర స్వామి



యోగి వేమన

## అస్మదాచార్య పర్యంతం



గురు శ్రీలింగ స్వామి



గురు లాహిరి మహాశయి



గురు రామకృష్ణ పరమహంస, అమ్మ శారదాదేవి



గురు వివేకానంద



గురు హాయి బాలా



గురు ఆరబింద్



గురు రమణ మహర్షి



గురు యోగానంద



గురు భక్తవేదాంత ప్రభుపాద



గురు మళయాళస్వామి



గురు విద్యాప్రకాశానందగిరి



గురు చంద్రశేఖర పరమహార్య

## వందే గురుపరంపరాం...



నన్ను “నేను” తెలుసుకోవటానికి

నన్ను “నేను” మార్చుకోవటానికి

“నేను” గా ఉండటానికి

మరియు అత్యుత్తమ జీవన విధానానికి

కావలసిన భక్తి,జ్ఞాన,కర్మ,ధర్మ సమాచారం ఒకేచోట తెలుగులో ఉచితంగా!

సాధారణంగా వేదాంతం తెలుసుకోవాలనే కోరిక వుంటుంది, కాని గ్రంథాలు అందుబాటులో లేవు. ఇంకొకరి దగ్గర గ్రంథాలు వుంటాయి, కాని జిజ్ఞాసువులకి ఎక్కడ ఉన్నవో తెలియదు. అలాగే కొన్ని లైబ్రరీ లో కొన్ని రకాల పుస్తకాలు మాత్రమే లభ్యం అవుతున్నాయి, అంతేగాక విలువైన గ్రంథాలు సరైన సంరక్షణ లేక కనుమరుగైపోతున్నాయి, కనుక మన అందరి కోసం భారత ప్రభుత్వం పురాతన ఆధ్యాత్మిక గ్రంథాలను సంరక్షించే నిమిత్తం ఎంతో శ్రమతో కంప్యూటరీకరణ ద్వారా ఒక చోట చేర్చుతూ ఆన్ లైన్ చేయటం జరిగింది. ఇటువంటి విలువైన జ్ఞాన సంపదను మరింత సులభంగా అందుబాటులోకి తీసుకురావటానికి సాయి రామ్ సేవక బృందం ఉడతా భక్తి గా ఇప్పటివరకే దాదాపు 5000 పుస్తకాలను వివిధ వర్గాలుగా విభజించి PDF(eBOOK) రూపంలో ఆన్ లైన్ లో ఉచితంగా అందించటం జరిగింది. కనుక ప్రతి ఒక్కరు ఈ సదవకాశాన్ని సద్వినియోగం చేసుకోగలరు. ఇందుకు సహాయం అందించిన భారత ప్రభుత్వపు వెబ్ సైట్( డిజిటల్ లైబ్రరీ అఫ్ ఇండియా <http://www.new.dli.ernet.in>), ఆర్కైవ్ వెబ్ సైట్(<https://archive.org>), గూగుల్ వెబ్ సైట్(<https://www.google.co.in>), మైక్రోసాఫ్ట్ వెబ్ సైట్(<http://www.microsoft.com>) కు మేము ఋణపడివున్నాము.అలాగే ఇటువంటి బృహత్తర కార్యక్రమానికి పెద్ద మొత్తం లో గ్రంథాలను అందించిన తిరుమల తిరుపతి దేవస్థానమునకు కూడా మనం ఋణపడివున్నాము. సాయి రామ్ సేవక బృందం కోరుకొనేది ఒక్కటి, ప్రతి ఇల్లు ఆధ్యాత్మిక జ్ఞాన గ్రంథాలతో నిండిపోవాలన్నదే మా కోరిక.

ఈ గ్రంథాలను ఉచితంగా ఆన్ లైన్ లో చదువుటకు, దిగుమతి(డౌన్లోడ్) చేసుకొనుటకు గల మార్గాలు:

- 1) భారత ప్రభుత్వపు వెబ్ సైట్: <http://www.new.dli.ernet.in> లేక <http://www.dli.ernet.in>
- 2) సాయి రామ్ వెబ్ సైట్: <http://www.sairealattitudemanagement.org>
- 3) సాయి రామ్ గూగుల్ సైట్: <https://sites.google.com/site/sairealattitudemanagement>
- 4) ఆర్కైవ్ వెబ్ సైట్: <https://archive.org/details/SaiRealAttitudeManagement>

ఈ జ్ఞాన యజ్ఞం పై గల సలహాలు,సూచనలకు సేవక బృందాన్ని సంప్రదించుటకు: [sairealattitudemgt@gmail.com](mailto:sairealattitudemgt@gmail.com)

సాయి రామ్ భక్తి,జ్ఞాన సమాచారం: <https://www.facebook.com/SaiRealAttitudeManagement>

సాయి రామ్ భక్తి,జ్ఞాన సంబంధ వీడియోలు: <https://www.youtube.com/user/sairealattitudemgt>

ఈ జ్ఞాన యజ్ఞంలో ప్రతి ఒక్కరు పాల్గొని, ఈ అవకాశాన్ని సద్వినియోగం చేసుకొని,మీరు సంతృప్తులైతే మరొక సాధకునికి, జిజ్ఞాసువులకు మార్గం చూపించగలరని ఆశిస్తున్నాము. మీరు చదువుకోవటంలో ఏమైనా ఇబ్బంది కలిగితే సేవక బృందంను సంప్రదించగలరు. ఒకవేళ మా సేవలో ఏమైన పొరపాటు వస్తే మన్నించగలరు.

ఈ గ్రంథపు భారత ప్రభుత్వ డిజిటల్ లైబ్రరీ గుర్తింపు సంఖ్య: 2020120032781

గమనిక: భక్తి,జ్ఞాన ప్రచారార్థం ఉచితంగా eBook రూపంలో భారత ప్రభుత్వపు సహాయంతో ఇవ్వడం జరిగింది. ఈ గ్రంథముపై వ్యాపార,ముద్రణ హక్కులు రచయిత,పబ్లిషర్స్ కి గలవు, కనుక వారిని సంప్రదించగలరని మనవి చేసుకొంటున్నాము.

**SaiRealAttitudeManagement(SAI RAM) - సాయి నిజ వ్యక్తిత్వ నిర్వహణ(సాయి రామ్)**

**\* సర్వం శ్రీ సాయినాథ పాద సమర్పణమస్తు \***



భారత ప్రభుత్వపు వెబ్ సైట్ - డిజిటల్ లైబ్రరీ అఫ్ ఇండియా

<http://www.new.dli.ernet.in>

Digital Library of India: Inc. X

www.new.dli.ernet.in

# Digital Library of India

Hosted by: Indian Institute of Science, Bangalore in co-operation with  
CMU, IIT-H, NSF, ERNET and MCIT for the Govt. of India and 21 major participating centres.

Home Vision Mission Goals Benefits Content Selection Current Status People Funding Copyright Policy FAQ RFP

Books Journals  
Newspapers  
Palm-Leaves (Manuscripts)

Title:

Author:

Year:  to

Subject: Any Subject

Language:

Scanning Centre: Any Centre

[Presentations and Report](#)  
[Statistics Report](#)  
[Status Report](#)  
[Feedback](#) | [Suggestions](#) |  
[Problems](#) | [Missing links or](#)  
[Books](#)

Click [here](#) for PDF collection  
DLI MIRROR at IUCAA Data Center PUNE

For the first time in history, the Digital Library of India is digitizing all the significant works of Mankind.

[Click Here to know More about DLI](#) <sup>New!</sup>

Books	Journals	Newspapers	Manuscripts
<ul style="list-style-type: none"><li><a href="#">Rashtrapati Bhavan</a></li><li><a href="#">CMU-Books</a></li><li><a href="#">Sanskrit</a></li><li><a href="#">TTD Tirupathi</a></li><li><a href="#">Kerala Sahitya Akademi</a></li></ul>	<ul style="list-style-type: none"><li><a href="#">INSA</a></li></ul>	<ul style="list-style-type: none"><li><a href="#">Times of India</a></li><li><a href="#">Indian Express</a></li><li><a href="#">The Hindu</a></li><li><a href="#">Deccan Herald</a></li><li><a href="#">Eenadu</a></li><li><a href="#">Vaartha</a></li></ul>	<ul style="list-style-type: none"><li><a href="#">Tamil Heritage Foundation</a></li><li><a href="#">AnnaUniversity</a> <sup>New!</sup></li></ul>

Title Beginning with.

A	B	C	D	E	F	G	H	I	J	K	L	M	N	O	P	Q	R	S	T	U	V	W	X	Y	Z
---	---	---	---	---	---	---	---	---	---	---	---	---	---	---	---	---	---	---	---	---	---	---	---	---	---

Author's Last Name

A	B	C	D	E	F	G	H	I	J	K	L	M	N	O	P	Q	R	S	T	U	V	W	X	Y	Z
---	---	---	---	---	---	---	---	---	---	---	---	---	---	---	---	---	---	---	---	---	---	---	---	---	---

Year

1850-1900	1901-1910	1911-1920	1921-1930	1931-1940	1941-1950	1951-
-----------	-----------	-----------	-----------	-----------	-----------	-------

Subject

Astrophysics	Biology	Chemistry	Education	Law	Mathematics	Mythology	Religion	For more subjects...
--------------	---------	-----------	-----------	-----	-------------	-----------	----------	----------------------

Language

Sanskrit	English	Bengali	Hindi	Kannada	Marathi	Tamil	Telugu	Urdu
----------	---------	---------	-------	---------	---------	-------	--------	------



# అతి విశిష్టం ఈ దానం!

స్వామి వివేకానంద

“దానాలలోకెల్లా ఆధ్యాత్మిక విద్యాదానం చాలా శ్రేష్ఠమైంది! దాని తరువాతిది లౌకిక జ్ఞానదానం, ప్రాణదానం, అన్నదానం” అని వ్యాసమహర్షి చెప్పారు.

మన ఆధ్యాత్మిక జ్ఞానం భారతదేశ హద్దులలో నిలిచి పోకూడదు. లోకమంతటినీ ఆవరించాలి! ఇలా లోకవ్యాప్తమైన ధర్మప్రచారాన్ని మన పూర్వులు చేశారు. హైందవ వేదాంతం ఎన్నడూ ఈ దేశం దాటి పోలేదని చెప్పేవారూ, మతప్రచారార్థం తొలిసారిగా, పరదేశాలకు వెళ్ళిన సన్యాసిని నేనే అని చెప్పేవారూ, తమ జాతిచరిత్ర నెరుగని వారే! ఇలాంటి సంఘటనలు ఎన్నోసార్లు జరిగాయి. అవసరమైనప్పుడల్లా, భారతీయ ఆధ్యాత్మిక జ్ఞానప్రవాహం వెల్లువలా లోకాన్ని ముంచెత్తుతూ వచ్చింది.

రాజకీయ ప్రచారాన్ని రణగొణధ్వనులతో, యోధులతో సాగించవచ్చు. అగ్నిని కురిపించి, కత్తిని జళిపించి, లౌకిక జ్ఞానాన్నీ సంఘనిర్మాణ విజ్ఞానాన్నీ విరివిగా ప్రచారం చేయవచ్చు. కానీ ఆధ్యాత్మిక జ్ఞానదానం కళ్ళకు కనిపించకుండా, చెవులకు వినిపించకుండా కురుస్తూ, రోజూ పువ్వుల రాసుల్ని వికసింపజేసే మంచులాగా నిశ్శబ్దంగా జరగవలసి ఉంది. భారతదేశం నిరాడంబరంగా, లోకానికి మళ్ళీ మళ్ళీ చేస్తూ వచ్చిన దానమిదే!

మిత్రులారా! నేను అవలంబించే విధానాన్ని తెలియజేస్తాను వినండి. భారతదేశంలోనూ, ఇతర దేశాల్లోనూ మన పారమార్థిక ధర్మాలను బోధించడానికి తగినవారుగా మన యువకుల్ని తయారు చేయడానికై భారతదేశంలో కొన్ని సంస్థలను నెలకొల్పాలి! ఇప్పుడు మనకు కావలసింది బలిష్ఠులు, జవసంపన్నులు, ఋజువర్తనులు, ఆత్మ విశ్వాసపరులు అయిన యువకులు. అలాంటి వారు నూరుమంది దొరికినా, ప్రపంచం పూర్తిగా పరివర్తన చెందగలుగుతుంది!!

ఇచ్చాశక్తి తక్కిన శక్తులన్నీ కన్నా బలవత్తరమైంది. అది సాక్షాత్తూ భగవంతుని దగ్గరి నుండి వచ్చేదే కాబట్టి దాని ముందు తక్కినదంతా లొంగిపోవలసిందే. నిర్మలం, బలిష్ఠం అయిన ‘ఇచ్చ’ (సంకల్పం) సర్వశక్తిమంతమైంది. దానిలో మీకు విశ్వాసం లేదా? ఉంటే మీ మతంలోని మహోన్నత ధర్మాలను ప్రపంచానికి బోధించడానికై కంకణం కట్టుకోండి. ప్రపంచం ఆ ధర్మాల కోసమై ఎదురుచూస్తోంది. అనేక శతాబ్దాలుగా ప్రజలకు క్షుద్రసిద్ధాంతాలు నేర్పడం జరిగింది. వారు వ్యర్థులని ప్రపంచమంతటా బోధలు జరిగాయి. ఎన్నో శతాబ్దాల నుండి వారు ఈ బోధనల వల్ల భయభ్రాంతులై, పశుప్రాయులైపోతున్నారు. తాము ఆత్మస్వరూపులమనే మాటను వినడానికైనా వారెన్నడూ నోచుకోలేదు. “నీచాతినీచుడిలో కూడా ఆత్మ ఉంది. అది అమృతం, పరమ పవిత్రం, సర్వశక్తిమంతం, సర్వవ్యాపకమైనది” అని వారికి ఆత్మను గురించి చెప్పండి. వారికి ఆత్మవిశ్వాసాన్ని ప్రసాదించండి. ❖



మూలం: శ్రీ రామకృష్ణ ప్రభ - ఫిబ్రవరి 2014

శ్రీ రస్తు.

# సత్ప్రవర్తనము

ఇ య్య ది

కడప మ్యునిసిపల్ హైస్కూలునందుఁ బ్రధానాంధ్రపండితుఁడగు

కా వ్య స్త్వ తి తీ ర్థ

జనమంచి శేషాద్రిశర్మచే రచింపఁబడినది.

చెన్న పు రి :

వా వి శ్వ ప్రె స్సు న

ముద్రింపఁబడినది.

1935



# శుభ వార్త.

మహాశయలారా !

సత్ప్రవర్తన మను వేరఁ బరఁగు నీచిట్టి పాత్రమును మీకర్పింపఁ జాలితి. ఇరువది రెండు వత్సరములపాఠశాలానుభవముగల నే నీ పుస్తకము వ్రాయ నర్హుడనని మీరు ధమ్మతింతురని నమ్మెదను. ఇందు సత్ప్రవర్తనమహిమము పలువిధములగు నుదాహరణములచే విమర్శింపఁబడినది. దీని యందపూర్వములగువిషయముల నోపికమై బరీక్షించి వ్రాసితి నని చెప్పుకొనఁదగిన విషయము లెవ్వియును లేవు. కాని నాపరిశ్రమ మొత్తవఱకు సుహృదయుల యాదరణమునకుఁ బాత్రమగునో పరికించు నూహ కలదని మాత్రమే చెప్పు కొనఁదగినది. విద్యార్థులు చక్కఁగా మది నిల్పుకొనఁ దగిన విషయము లిందెన్నియేని కలవు. వృద్ధికాములగు బాలుర కేయేమార్గములు ప్రవర్తింప నర్హములో యవి యిందుఁ దెలుపఁబడినవి. పెద్దలు బాలుర కిద్దాని బాత్రముగా నిర్ణయించిన మేలని తోచిన నట్లు చేయుదురుగాక యని కాంక్షించుచున్నాఁడను. పెద్దల యాదృతికిఁ బాత్రమగునేని నాయీ ప్రయత్నము సఫలమగును.

నేనీ పుస్తకము వ్రాసి పంపఁగనే శ్రద్ధగా ముద్రించి నాకొసంగిన మ. రా. శ్రీ, ఈవర వెంకయ్యపంతులు గారికి నాకృతజ్ఞత నేతన్తుఖమునఁ దెలుపుకొనుచున్నాఁడను. నన్ను

విశేషించి యెఱుంగక పోయినను, నావలన నేలాటి యుపకారము లేకపోయినను వీరు దీని నచిరకాలమున ముద్రింపించి యొసంగిరి. వీరి సాహార్దము ప్రశంసార్హము. వీరి భాషాసేవ ప్రశంసార్హము. భగవంతుఁడు వీరికెల్లవిధములఁ దోడ్పడుఁ గాక యని ప్రార్థించుచున్నాఁడను. ఇంతకన్న వ్రాయఁదగిన విశేషము లేవియు లేవు. పండిత కవు లిందలి తప్పులను నాకుఁ దెలుపుదురు గాక యని వారిని వేడుచున్నాఁడను.

ఇట్లు విద్యద్విధేయుఁడు,

జనమంచి శేషాద్రిశర్క.

శ్రీ. శ్రీ. శ్రీ.



శ్రీ

# సత్ప్రవర్తనము.

## మొదటి ప్రకరణము.

సంపదల కునికెఱ్ఱు జంబూద్వీపము. దానివంటి దదే  
యని యెల్లరుఁ గొనియాడుదురు. హిమాలయమునకు దక్షిణ  
భాగమున నాద్వీప ముండును. నాలుగుదెసల సముద్రము  
లుండిన ద్వీపమందురు. ఈయది ద్వీపకల్ప మనంబడును.  
ఉత్తరపుదిక్కున సముద్రములేదు. కాని హిమాలయమున్నది.  
జంబూవృక్షము (నేరేడుచెట్టు) ఉత్తరభాగమునసీమగానున్నం  
దన జంబూద్వీపమును పేరు కలిగెనందురు. ఏకారణమున  
నైననేమి లోకప్రఖ్యాతి నీపేరు గాంచెననుట నిర్వివాదము.  
ఈద్వీపమున ననేకదేశములు గలవు. అందు నాంధ్రదేశ  
మొక్కఁడు. ఆంధ్రదేశమునకు నంధ్రదేశమును నామాంతరము  
కలదు. అది కటకమును నగర ముత్తరపుటెల్లగా, శ్రీశైలమును  
మహాక్షేత్రము దక్షిణపు టెల్లగాఁ గలది. అందు గౌతమీ  
కృష్ణానదులు ప్రవహించుచు సాగరమునఁ గలియుచున్నవి.  
ఈయవియే ప్రధాన పుణ్యనదులు. గౌతమీనది యేడుభాగ  
ములు సాగరమున సంగమించును. ఆభాగము సప్తగోదావరీ  
తీర మనఁబడుచున్నది.

గౌతమీనది బొంబాయి రాజధానిం గల త్ర్యంబక షేత్రమునఁ బుట్టినది. ఆ షేత్రము నాసిక యనంబడు ప్రసిద్ధ పురమునకు రెండు యోజనముల దూరమునఁ బడమర భాగమున నున్నది. త్ర్యంబకము శివ షేత్రమని యాపేరే చెప్పక చెప్పుచున్నది. ఆ గ్రామమునకుఁ బడమరదెసఁ గ్రోశమాత్ర దూరమున నొక పర్వతము గలదు. అది దక్షిణమునుండి యుత్తరమునకు సాగియుండును. దక్షిణపు దిక్కున నించుక తూర్పునకు సాగియుండును. దానికిఁ బెక్కండు యాత్రా పరులు ప్రదక్షిణము చేయుదురు. ఒక్క యోజనము మాత్రము దాని చుట్టుకొలఁత కలదు. దానిపొడ విండుమిండుగా రెండు క్రోశములుండు ననవచ్చును. తూర్పునుండి పడమరకు సాగి యుత్తరమునకుఁ బెరిగిన యాచోట ననఁగా నైఋతిమూల యందు గౌతమి పుట్టును. అందొకచోట నందివక్త్రముండును. దాని నోటినుండి బిందురూపమున నీ నదీజలము పడుచుండును. అదియే దాని పుట్టుకతావందురు. నగరము నడుమఁ గుశస్థలి యను నొకసరస్సు గలదు. గౌతమముని యందు నదిని బ్రార్థించెనందురు. అందుండి నది సాగినట్లగపడదు. చిన్ని కాలువ నిర్జలముగాఁ గనఁబడును. నాలుగు క్రోశముల దూరమున శివవిదిక్కునందుఁ జక్రతీర్థము కలదు. గౌతమముని చక్రముచే భూమిని భేదింపఁగా నది కనఁబడి ప్రవహింతునని చెప్పి నట్లు పలుకుదురు. అటనుండి స్వల్పప్రవాహముగా నది ప్రవహించును. ఆంధ్రదేశమును బ్రవేశించు నప్పటి కిది యనే కోపనదుల మూలమున వృద్ధిచొంది మహానదియగు. దీని మహత్త్వ మపారమందురు. పురాణములయందు దీని మహత్త్వము విశేషముగఁ జెప్పఁబడినది.



మహానది యనఁగా జలములమూలమున మానవులకు మహాపకార మొనర్చునది యనియే మనము విశ్వసింప వలయును. స్నానపానములకు సస్యములకు నది యుపయోగించును. స్నానమారోగ్యము నిచ్చును. జలపానము పుష్టిని మేధాశక్తి నొసంగును. ఇంతకంటెఁ గావలసినదేమి? నదీ స్నానమునఁ బాపములు తొలఁగునని పెద్దలందురు. ఆరోగ్యము గలిగి మేధాశక్తి వృద్ధి నొందిన మంచియూహాలు గలుగును. ఆ యూహాలు మంచి యలవాటులు గలుగఁజేయును. మంచి నడవడి కలిగినఁ బాపకార్యములు చేయఁడు. ఇఁక నాతఁడే పుణ్యాత్మఁ డనఁబడును. ఇన్ని యుపకారములుచేసిన నది పూజింపఁదగిన దనుట యుక్తముకాదా!

నదుల సాయము ప్రధానముగాఁ గల్గియున్న భూమి నదీమాతృక యనఁబడును. బాలునకుఁ దల్లివలె నది యా భూమికిఁ బయోదానము చేయును. శిశువువలె దాన నది వృద్ధి నొందును. నదుల సమీపముననున్న దేశము ధనసంపన్నమగు. వ్యాపారము సాగును. సమృద్ధిగా ధాన్యముండును. మానవులొకటఁ గృశింపకయున్న నాయస్సు నశింపదు. పయస్సు త్వరగా సడలదు. పార్థకము చిన్నతనముననేరాదు. విశేషించి బుద్ధి వృద్ధియై సూక్ష్మవిషయములను గ్రహింపఁజాలును. దాన విద్యాభివృద్ధి గలుగును. అద్దాని మూలమున విఖ్యాతి యెల్ల కడల వ్యాపించును. ఇన్నింటికి మూలము నదియే కదా! కావున నదులవలని యుపకారము లసంఖ్యాకములు. వాని నెల్ల వర్ణింప నిది చోటుగాదు.

గోదావరి యొడ్డున ననేకపురములు, గ్రామములు, పల్లియలు గలవు. అందొక యగ్రహారము మనోహరముగ

నుండెను. దానిపేరు కనకవల్లియని. తొలుత నది పల్లియే. కాని క్రమక్రమమున నది గ్రామమయ్యెను. విదువందలగృహములు గలది గ్రామ మనబడుననియు, వేయి గేహములుగలది మహా గ్రామ మనబడుననియుఁ బెద్దల యభిప్రాయము. గోదావరికి దక్కినపు దెస నాకనకవల్లి యుండును. పానోదక మా గోదావరి నుండియే వారికి లభించును. గ్రామమున నూతులు కలవు. కాని యవి ఊరోదక సంభృతములు, స్నానమున కుపయోగించును. వేసవికాలమున నవి యించుక బాగుండును. వంటకుఁ గూడ నపు డవ్వాని నందలి యాఁడువా రుపయోగింతురు. కాని తెల్లని బియ్యము వండినపిదప నన్న మెట్టిగనుండును. క్రొత్తరంగు తెచ్చి పెట్టు సామర్థ్య మాజలమునకుఁ గలుగుటయే యొకగొప్పయని కొందఱు వినుతింతురు. అకాలమునందును ద్రాగవలెనన్న వారు శర్కరఁ జేర్చి త్రాగుదురు. జలగుణ మప్పుడుకూడ నించుక కానఁబడును.

కనకవల్లియందు నాలుగు జాతులవారు నివసింతురు. ఒక్కొక్కభాగమున నొక్కొక్కజాతివా రిండ్లు కట్టుకొనిరి. అందు దక్షిణభాగమున క్షత్రియులు, నుత్తరభాగమున వైశ్యులు నుండిరి. క్షత్రియు లుదారస్వభావులు. వారికి ధనము కంటె మర్యాదయే యమూల్యధనము. మరియుఁ ద కించుక యపాయము గల్గినఁ బ్రాణములఁ దాల్పఁజాలనంత పట్టుదల వారలకుఁ గలదు. అది మొండి పట్టుదలయని కొందఱుందురు. జాతి ప్రతిష్ఠ యమూల్యము. దానిం గాపాడుకొనిన సర్వము మేలగు. అది పోయిన సర్వశ్రేయస్సులు పోవును. మర్యాదయే భూషణము. అది యుత్తమ పురుషార్థము నొసంగఁజాలును. తక్కిన పురుషార్థముల నిచ్చునని వేటుగాఁ జెప్పవలయునా ?



దాని లెక్కచేయకయున్న నౌదార్యము శూన్యమగును. కావున జాతిగౌరవమును గాపాడుకొనుటకంటెఁ గర్తవ్యము వేరొకఁడు కానరాదు. ఈవిషయ మాగ్రామమున నుండు భూపులకుఁ జక్కఁగాఁ దెలియును. ధనముగల్గిననే గౌరవము నిల్చునన్నయూహ మంచిదికాదని వారలనిశ్చితము. కావున వారు యదృచ్ఛాలాభసంతుష్టులై యుండిరి. వైశ్యులు ధన వంతులు కులవృత్తిచే జీవించువారు. దేశాంతరములకుంబోయి బేహారము సాగించి యపారధనము నార్జించినవా రందు బెక్కండ్రు గలరు. ఉన్నతావుననే వ్యాపారముచేసి కొంత ధనము సముపార్జించినవారు కొందఱు గలరు. మొత్తము మీఁద వారెల్ల ధనవంతులనియే ప్రసిద్ధిని గాంచిననుటకు శంకయేలేదు. అత్యల్పసంఖ్యాకులు దరిద్రులున్నను వారును ధనవంతులవరుసలోఁ బరిగణింపఁబడుచుండిరి.

క్షత్రియబాలురు విద్యయు, దానికి సమానముగా ధనుర్విద్యయు నేర్చుకొనువారు. వైశ్యబాలురు వ్యాపారోచిత విద్య నభ్యసించువారు. ఈయాచారము చాలకాలమునుండి వచ్చుచుండెను. అన్నవస్త్రములకుఁ గొఱతలేక తక్కినజాతుల వారును నెమ్మదిగ నేయుండిరి. విద్యావిహీను లాకనకవల్లియందు లేరన్న విఖ్యాతిమాత్రము లోకమున వ్యాపించెను. యాచకులు ప్రతిదిన మాగ్రామమునఁ గనఁబడుచుందురు. యథోచితసత్కారము వారలకు జరుగుచుండునని యూహింప వచ్చును. సత్కారమున కించుక కొంతగల్గిన వారిరాక కవ కాశమెట్లు? పెక్కువర్షము లిట్లు గడచెను.

కనకవల్లికి దక్కిణభాగమున నొక పత్తనము గలదు. కుముదవల్లియని దానిపేరు. అందు రాజకీయోద్యోగులుందురు..

అది యుపమండలమునాఁ బ్రఖ్యాతి గాంచెను. ఉపమండలమును గొందఱు తాలూకాయని వాడుదురు. ఉపమండలాధికారి సభాభవనమందుఁ గ్రొత్తగా గట్టఁబడినది. దానింజూచుచు విసుగులేక యానందించువారా చుట్టుపట్టులఁ గొందఱు గలరు. మిక్కిలి యెత్తుగా నది యుండును. అందొక భాగమునఁ గోశస్థానము గలదు రక్షకభటు లద్దానిం గాపాడుచుందురు. అందెవ్వరికిని బ్రవేశము దొరకదు దాని యధికారియే యద్దానిచెంత నుచితపీఠమునఁ గూర్చుండియుండును. ఆ ధనమును జూచుచునే యుండును. విసుగన్నది యాతనికిలేదనుట విచిత్రముకాదు.

కొంతకాలమున కాకుముదవల్లియందు దొరతనము వారొక పాతశాలను గట్టించిరి. ముందున్న వానికన్న నది మిన్నయని యెన్నికఁగాంచి యున్నతపాతశాల యనుపేరునఁ బ్రసిద్ధమయ్యెను. ఆపాతశాల పురమునకు సుంతదూరమునఁ గట్టిరి. అది కట్టినచోటు ముందు సుందరోద్యానముగా నుండెను. వేసవి దినములలో బాటసారులు నగరవాసులు నందుఁ గూరుచుండి బడలికలుడుగ హాయి చెందువారు. దాని ముందొక బాటగలదు. వచ్చువారు పోవువారు విరామములేకయుందురు. వారెల్లరా తోఁటలో నించుక కాలము గడుపుచుండు వారలే యనవచ్చును. అందుఁ గూరుచున్న సూర్యరశ్మి దృగ్గోచరమగుట కష్టమే. ఫలవృక్షములు, పుష్పలతలు మెండుగా నందుండును. కక్కుఱితికి లోనై ఫలములు కోసికొనిన నందున్న కావలివా రేమనరు. ఏకాలముననైన ఫలములేవో యందు దొరకును. పండ్రెండు నెలలు పాంథులకుఁ దృప్తి చేయవలయుననియే ధర్మాత్ము లుద్యానములను మార్గముల

కడ ఫలభరితతరువర సంకులముగా నిర్మింతురు. వాని వలనఁ గలుగు లాభముల వారు కోరరు.

ప్రకృతోద్ధ్యానముకూడ నావిధముగనే తొలుత నిర్మింపఁబడినది. వారి వంశమునఁ బుట్టినవారుఁ లుబ్ధులై రొక్కమునకు దాని నమ్ముకొనిరి. ఫలవృక్షముల నవలీలఁ గుఠార ధారల కాహుతిగానిచ్చి యాచోటున నీపాతశాలను గట్టించిరి. విద్యాశాల యెంతపవిత్రమో యూహింపవచ్చును. పాతశాల చుట్టును గొట్టగా మిగిలిన చెట్లు కొన్ని యుండెను. అందొక భాగమున సరోవరము నిర్మింపఁబడి యుండెను. విద్యార్థుల కది యనర్థావహామృని భావించికాఁబోలు దానింబూడ్చి నూయిగా మార్చిరి. కమలములు ముచ్చటగా నందుండెను. వాని నెందఱో కోసికొని పోయి భగవంతు నారాధనమున కుపయోగపఱచుచుండిరి. వారీకార్యము వలదన్నను వినక పాతశాలాసంస్థాపకసంఘమువా రిట్లు దాని మార్చిరి.

ఆపాతశాల నిర్మించిన దాదిగాఁ గనకవల్లియందుండు రాజులు, వైశ్యులు తమ తనయులను విద్యాభ్యాసమునకై యచటికేఁ బంపుచుండిరి. విప్రులు శూద్రులు ధనవంతులు గామి ధనవంతులకే యందు విద్య నభ్యసింప శక్యముగానఁ దమ బాలురఁ బంపక యుండిరి. ఆపాతశాలయందు విద్యనభ్యసించి పరీక్షయం దాఱితేఱిన గొప్పయుద్యోగములు దొరకు ననుప్రవాదము క్రమక్రమముగాఁ బ్రబలెను. అందలి విద్యార్థులకుఁ గన్నియలీయఁ బలువురు వచ్చుచుంబోవుచున్న వారన్న వార్తయు నెల్లరకుఁ దెలియవచ్చెను. ఈరెండు వినఁబడినతోడనే విప్రులు శూద్రులును దమతమ బాలకులను పాతశాలకుఁ బంపసాగిరి. ఉన్న మాన్యక్షేత్రముల నాధివెట్టి కొందఱును,

ఏపాటి మూల్యమునకో యమ్మి కొందఱును బాలురఁ జదివింప సాగిరి. ఆవిద్య పూర్తికాఁగానే తమబాలు రుద్యోగములలోఁ బ్రవేశించి ధనముకుప్పలుగాఁదెచ్చి తమయిండ్లనింపుదురనియుఁ గోటీశ్వరులు వచ్చి తమతనయులకుఁ గన్యకల నిత్తురనియుఁ దన్మూలమున గొప్పమర్యాదయు ధనము చేకూరునని వారూ హించిరి. మఱికొందఱు దేశాటనముచేసి ధనమార్జించి తెచ్చి చదివించుచుండిరి. ఈరీతిగా నాకనకవల్లింగల బాలురు పాఠశాలకుఁ బోయి చదువుచుండిరి. క్రమక్రమముగా విద్యార్థుల సంఖ్య హెచ్చుచుండెను. దానింబట్టి యుపాధ్యాయుల సంఖ్యయు వృద్ధి నొందసాగెను.

ప్రతివత్సరమందుఁ బరీక్షలు సాగుచుండును. అందఱి తేటినవారికి బహుమతులియ్యఁబడును. అత్తటి నొకగొప్పసభ సాగును. పెద్దమనుష్యు లచటికి వచ్చుచుందురు. పాఠశాలాధ్యక్షుఁడు వారివారి యోగ్యతలం దెలుపును. సభ్యులు కొందఱు అంతకుముందే నిర్ణయించిన బహుమతుల నాయావిద్యార్థుల కిత్తురు. బహుమతుల నిచ్చుట కాసభ కొక యధికారి వరింపఁ బడును. ఆయన యగ్రాసనాధిపతి యని పిలువఁబడును. పాఠశాలాధికారి యోగ్యతలను, సంవత్సరాయ వ్యయములను దెలుప నగ్రాసనాధిపతి యందుఁగల మంచిచెడుగులను దెలుపుచు నుపన్యసించి పిదప విద్యార్థులకు బహుమతుల నిచ్చును. వానింగాంచి తక్కుంగల విద్యార్థులు బహుమతులం బొందవలయునని యూహించి పట్టుదలతోఁ జదువుదురను తలంపుననే యాకార్యము జరపఁబడును.

ఆపాఠశాలయందు బాలురతోడ బాలికలును జదువ సాగిరి. తొలుదొలుత బాలికలకు విద్యయే పనికిరాదనువారు



కూడఁ గొన్ని దినములకుఁ జదివింపఁ దలంపసాగిరి. బాలికల సంఖ్యయు వరుసగా హెచ్చు సాగెను. అది దేశాభివృద్ధికి మూలమని యుపాధ్యాయులు నొక్కి చెప్పుచుండిరి. బాలికలకు విద్య కొంచెము వచ్చినను బహుమతులు గొప్పగా దొరకుచుండెను. బహుమతుల వారు కైకొనుతఱిఁ గరతాశ్శధ్వను లంబరమును బ్రద్దలుచేయుచుండెను. ఆ బాలికలబంధువులు తల్లిదండ్రులు పరమానందము నొందుచుండిరి. ఆ బాలికలకుఁ దగినవరులు విద్యాధికులే కావలయునని తల్లిదండ్రులు వెదకుచుండిరి. వారిం బెండ్లియాడఁగోరి కొందఱు చదువుచుండిరి. తఱచుగా నా పాఠశాలయందే చదువువారలే వారికిఁ బతులగుచుండిరి. అది చాల వినోదముగా నుండెను. ఈ యలవాటు తఱచుగా నుండ సాగెను.

కనకవల్లియందుండు రాజకుటుంబములలో నరపతులను నింటిపేరు గలవారు మర్యాదచే జీవించుచుండిరి. విశేష ధనవంతులుగారు. కాని యన్నవస్త్రములకు లోటులేక వారు కాలముపుచ్చుచుండిరి. రామచంద్రరాజు తత్కాలమున నాకుటుంబమున కధికారిగానుండెను. ఆతనికి సుశీలయను సాధ్వి ధర్మపత్నిగా నుండెను. కొంతకాలముదనుక వారికి సంతతి లేకుండి భగవదనుగ్రహమున నొక్కకుమారుఁడు కలిగెను. సీతారామరాజునామ మాతనికిఁ బెట్టఁబడియెను. గారాబు బిడ్డఁడుగాన నతిప్రీతితో వారు పెంచిరి. శుక్లపక్షమున విదియ నాఁటిచంద్రబింబమువలె వృద్ధి నొంది యేడేండ్ల వయసు గలఁ వాడయ్యెను. ఆయీడునకుఁ దగినట్లు విద్యవచ్చెను. ఉపనయ నము బ్రాహ్మణుల యాచారప్రకార మేడవయేటఁ జేయఁబడి

యెను. అది వారియింటి యాచారమగుటఁ దక్కుంగల రాజు లాక్షేపింపరైరి.

సీతారామరాజు పనయనానంతర మాపాతశాలకే పంపఁ బడియెను. కనకవల్లి కది కడుదూరమున నుండక యిండుక దగ్గఱగా నుండినందున విద్యార్థులు తమయిండ్ల భుజించియే వెళ్లుచుండిరి. సీతారామరాజు సుందరమగు నాకృతిఁ గలిగి యుండువాఁడు. మోము లావణ్యమతముగా నుండును. కన్నులు విశాలములై హరిణనయనముల గేలినేయుచుండును. తక్కిన దేహభాగము లన్నియు సాముద్రిక శాస్త్రమునఁ జెప్పఁబడినచందమున నుండుటంజేసి యుత్తమపూరుషుఁ డగు నని తెలుపుచుండెను. పెక్కం ద్రాకుమారుం దిలకించి రూప వంతుఁడే యని యొకరికొకరు తెలుపుకొనుచుండిరి పురంద్రీ మణు లాతనింగని చక్కని బాలిక యీతని జెట్టపట్టవలయునని యాశీర్వాదించుచుండిరి. తల్లిదండ్రులు మాపిల్లవానికి సకలవిధ ములఁ దగిన కన్యక దొరకునా యని యాశించుచుండిరి.

సీతారామరాజు పుస్తకములఁ దీసికొని పాతశాలకుఁ బోవుచు నిటునటు చూడక యేదో యోజించుకొనుచుఁ బోవువాఁడు. కొందఱు బాలురు నలుప్రక్కలం జూచుచుఁ గుంటివారిని, గ్రుడ్డివారిని, జెవిటివారిని, నంగహీనులను, గుష్ఠ వ్యాధి బాధితులను గని నవ్వుచు గేలినేయుచుఁ దొలఁగి పొండని తెట్టుచుందురు. అట్టి దురభ్యాసము లీ బాలునకుఁ బట్టుపడలేదు. పూవుతోడనే పరిమళ ముదయించి యది వృద్ధి నొందు కొలఁది నదియుఁ బెరుగును గదా! అట్లే మానవుఁడు జన్మించినతోడనే యంకురించిన గుణములు వరుసగా నభివృద్ధి

నొందుచుండును. అంతియకాని తొలుత లేకయుండి నడుమఁ బొడసూపవు.

“దాతృత్వం ప్రియవక్తృత్వం ధీరత్వముచితజ్ఞతా,  
అభ్యాసేన న లభ్యంతే చత్వారస్సహజా గుణాః.”

అన్న పెద్దలమాట సార్థకమే గదా. దురభ్యాసము లనబడు వానిలో నితరుల నాక్షేపించుట, అందు నంగహీనులంగాంచి దూఱుట మఱింత పాపము. వృద్ధికాములగు బాలుర కవి యుండవు. మంచి యలవాటులే వారికిఁ బట్టుపడును. సీతా రామరాజుం జూచి తక్కిన బాలురు నవ్వుచుండిరి. కాని వారినవ్వుల నతఁడు లెక్కింపక యుండెను. కొలఁది నెలల కాతనిశీల మాప్రాంతముల నెల్లయెడల నల్లుకొనియెను. మంచి బాలుఁ డన్న పేరు సర్వజన విదితమయ్యెను.

పాఠశాలయందుఁ గల యుపాధ్యాయు లావిద్యార్థిని బ్రేమచేఁ జూడసాగిరి. ఏకారణముననైన నొక్కనాఁడు పాఠము సరిగా రాకయుండునేని వత్సా! దేహమారోగ్యము గలదియే కదా. అని యడుగుదురు. ఆతఁ డౌననును. ఆరోగ్యముఁ గలిగి యుండు తఱిఁ బ్రమాదముననైనఁ గాలము వృథపుచ్చుడని వారెఱుంగుదురు. ఒక్కపుడైన నే బాలునకుఁగాని శ్రమము కలిగింపక యుపాధ్యాయుఁడు చెప్పినదెల్ల నేర్చుకొనుచుఁ దెలియని విషయము నడఁకువతోడ నడుగుచుఁ బరాకులేక పాఠముల నభ్యసించుచుండెను. పాఠశాల వదలినతోడనే గురువు ననుమతిం గైకొనియే గ్రామమునకుఁ బయనమగును. వేళతప్పక యిల్లుచేరును. ఏదోకారణమున నించుక యాలస్య మైనచో నతని తండ్రి వెదకుచు వచ్చువాఁడు కావున నట్టి

మనోవ్యాకులము తనవలనఁ దండ్రీకిం గలుగఁగూడదని  
యాతనియాశయము. వేళకుఁ గొడుగు రాకయుండినఁ దల్లి  
యుష్టులించుచుఁ దలవాకిలిల్లుగా భావించి దారిఁ జూచు  
చుండును. లేక లేక కలిగిన సంతానముపట్ల జననీజనకుల కట్టి  
భావముండుట లోకసామాన్య ధర్మ మేకాని క్రొత్తదికాదు.

ఆబాలుఁడు పాతశాలకుఁబోవుచు వచ్చుచుండునపు డా  
యూరనున్న నారీమణులుచూడ నోచిరేని యేదోయొకమిషచే  
మాటలాడించికాని పోనీయరు. నాయనా! చదువుకొను  
చున్నా వాయని యడుగువారు కొందఱు, అమ్మ బాగున్నదా,  
నాయనగారికిఁ గుశలమాయని ప్రశ్నించువారు మఱికొందఱు,  
ఏకక్ష్యలోఁ జదువుచున్నాఁడవు బాబూ అనియడుగువా రింకను  
గొందఱు నిట్లే యేదో యడుగుచు నించుక కాలము పుచ్చి  
యాతనింగాంచి సంతసించి యింకఁబోయిరాబాబూ అని సాగ  
నంపువారు. ఇట్లు చూచినవారెల్ల నాసుశీలుని బ్రీతిపురస్కర  
ముగా మాటలాడించుచుండిరి. ఆకాంతామణులఁ గన్నెత్తి  
యైనఁ జూడక తలవంచుకొనియే బదులుపలుకువాఁడు. ఇట్లు  
నానాఁటి కావిద్యార్థి యెల్లరమన్ననకుఁ బాత్రుఁడయ్యెను.

కనకవల్లియందే నివసించు వేరొక రాజకుటుంబము  
కాకరపర్తి యను గృహనామమునఁ బ్రసిద్ధమై యుండెను.  
నరపతి కుటుంబమునకన్న నీకుటుంబము భాగ్య సంపన్నము.  
మర్యాదగలదనియే ప్రతీతి. కాకరపర్తి కుటుంబమున కధికారి  
మధుసూదనరాజు. ఆయన ధర్మపత్ని యిందిరాంబ. వారికొక  
పుత్రకుఁడు కలిగెను. సూర్యనారాయణవర్మ యని నామకరణ  
మొనర్చి యాతనిం బెంచుచు మహానందము నొందుచు నా  
దంపతు లదృష్టవంతులమే యనుకొనుచుండిరి. సీతారామ



రాజునకు నీ బాలునకు వయస్సున నించుక భేదము. కొన్ని నెల లీతఁడు చిన్నవాఁడు ఒక్కపీఠియందే వీరి గృహములు రెండును గలవు. రాజగృహములను సాధారణముగా దివాణ మని ప్రజలు పిలుతురు. ఈ రెండుగృహములు దివాణము లనియే పిలువఁబడుచుండెను. కాకరపత్తివారి యిల్లు పెద్ద దివాణమనియు, నరపతివారిల్లు చిన్నదివాణమనియు వాడుకఁ గాంచెను. ఆశ్రితులీ రెండుదివాణములను నమ్మకొని యెవరి యింటికిఁ బోయినపుడు వారిని బొగడుచు జీవించుచుండిరి. ఈస్తుతులు వారిహృదయమునఁ గల ప్రీతిని దెలుపునవి యనియే వారు తలంచినట్లు క్రొత్తపద్ధతిగాదు. ముఖస్తుతు లకు బేలుపోవనివారులేరనరాదు గాని సామాన్యముగాలేరన వచ్చును. మ్రోల నుతించువాఁడు పరోక్షమున దూషించునని నమ్మవచ్చును. మ్రోల దోషముల నేకాంతమునఁ దెలుపువాఁడు పరోక్షమున వినుతించు ననవచ్చును. ఈ రెండు నియమము లకు సాధారణముగా లోపమురాదు. లోకమున వంచకులు ముఖస్తుతులు చేయుదురు. తన పనికాఁగా లెక్కింపక యిచ్చ వచ్చినట్లు తూలనాడుదురు. శ్రేయస్సు కాంక్షించువాఁడే మిత్రుఁ డనంబడును. ఆతఁ డొంటరిపాటున నీయం దీదోషము లున్నవి. వాని నెఱ్ఱెనఁ దొలఁగించుకొనుమని హితోపదేశము చేయు. ఆతఁడు మనమేలుకాంక్షించినవాఁడు. మనములేని తావున మన దోషములఁ గప్పిపుచ్చి యణువులుగానున్న సుగుణములఁ గొండంతలుచేసి పొగడును.

“... .. మిత్రసమాఖ్యరత్నమున్

శ్రీకరవర్ణయుగ్మము సృజించినయున్నతపుణ్యుఁ డెవ్వఁడో.”

యన్నసూక్తి ప్రథితమేకదా. అట్లు లా దివాణములు రెండును నాశ్రితుల మూలమున విశేషించి పొగడ్తఁగాంచెను.

సూర్యనారాయణరాజు కుముదవల్లిపాఠశాలకుఁ బంపఁ బడియెను. ప్రథమ ప్రవేశము గానఁ దొలుతఁ బాఠశాలాధికారికిం దెలిపి యలంకరింపవలయునని ప్రార్థించి వలయు పరికిరములం బంపి మధుసూదనరాజు తన భాగ్యమునకుఁ దగినట్లుత్సవము చేయింపఁ బూనెను. ఉపాధ్యాయులందఱు ధనవంతుని కొడుకు చదువవచ్చుచున్నవాడనియుఁ దమ కప్పుడపుడు బహుమతులు దొరకుచుండుననియుఁ దలంచి యాయుత్సవమునఁ బాల్గొనిరి. పాఠశాల బహిర్వారము పచ్చని తోరణములచేఁ గై సేయఁబడియెను. ఇరువంకల నరఁటికంబములునుఁబడియెను. పండ్లబరువున నవి వంగియుండెను. అది మొదలు పాఠశాలవఱకు నొక మార్గ మేర్పఱుపఁబడియుండెను. దానికి రెండుప్రక్కల మంచిచెట్లు పెంచఁబడియుండెను. అవి మిక్కిలి చల్లగా నుండుటే కాక పూలతావుల వెదఁజల్లుచుండెను. పండ్రెండు నెలలు నాపూవులు కొఱత లేక యుండును. ఆవృక్షము లమెరికా యను దేశమున దక్షిణ భాగమునఁ గల (బ్రేజిల్) దేశమునుండి తెప్పింపఁబడినవని యెల్ల రనుకొనుదురు. భరతఖండవాసు లవ్యానింగాని వానిఁ బోలిన వృక్షములఁ గాని చూచియే యెఱుంగరు. శీతల ద్రుమములనవచ్చును. పుష్పవృక్షము లనవచ్చును. ఆపూవులు నాకుల వలెనే యుండును. కాని వాని పరిమళము విచిత్రము. ముక్కురంధ్రముల నానందింపఁ జేయుటయే వానిపని. చూడ శృంగా రముగా నుండక యాకుసుమములు ధరింపవలయునను కొరికను బుట్టింపక యుండును. చెంతనున్న వారికంటె దూరముననున్న

వా రాపరిమళము నాస్వాదించి సంతృప్తి నొందుదురనుట నిర్వివాదము. ఆవృక్షపర్ణములు లేతగానున్నట్లే కనబడును. పండుటాకుల నెవ్వరును జూడఁ జాలరు. క్రిందఁ బడునంత దనుక నవి లేతమాకులవలెనే యుండును. వానియందొక జిగురుండును. అది లేకుండుటయే వానికి జరమ దశయని యూహింపవలయును.

వాని నడుమనున్న మార్గము కన్నుల పండువు చేయఁ జాలును. మధ్యాహ్నమున గ్రీష్మకాలము నాదారిని నడుచు వారు దాని వదలఁ జాలరు. కడుదూరముగా నిది వ్యాపించి యుండిన యెంత బాగుండునో యని యూహించువారనేకులు గలరు. ఆత్రోవన నూలుబాహువులు పోవ నొక దివ్యభవ నము కనబడును దానిం జూచినంతనే యపూర్వసంతోషము పొడసూపి యిందుఁ బఠించిన నెంతయో మేలుగలదనియే తోచును. దానిముందొక భాగము పాతశాలనంటి ముందునకు సాగియుండును. దానిస్తంభము లిష్టకలచే నిర్మింపఁబడినవి. ఎఱ్ఱగా నవి యుండును. అది శకటములు నిలుచు తావు. శకటములపైఁ జనువా రందు దిగి లోపలికిఁ బోవవలయును. లోనికిం బోవఁగనే విశాల సభాస్థలమొక్కటి చక్కఁగఁ గనఁ బడును. అందుఁ గూరుచుండి యుపన్యాసములను వినుదురు. అది తూర్పు పడమరలకు సాగియుండు. దానికి రెండుప్రక్కల బాలురకుఁ బాఠములు చెప్పు గదులుండును. ఒక్కొక్క భాగమున నాతేసి యవి కలవు అందుండి వచ్చు వా రాసభా స్థలమునఁ దమ గదులకడ నుండు మార్గమున వెలికిఁ బోవల యును. సభాస్థలమునఁ బీఠము లమర్పఁబడియే యుండును. అందుఁ గూరుచుండి వేదికపై నిలుచుండి చెప్పుచుండు

నుపన్యాసమును వినవచ్చును. ఆతఁడు పడమరమోముగా నిలుచుండును. ఆ పీఠములయందు శ్రమము లేక నాల్గు వందలపై డెబ్బదియైదుగురు కూరుచుండవచ్చును. ఆ పీఠములకు నిరుప్రక్కల విద్యార్థులు వేటొక గదికిఁగాని వెలుపలికిఁ గాని పోవ మార్గము వదలఁబడియుండెను.

ఆయుత్సవము మంగళవారమున సాగెను. కొందఱు మంగళవారము విద్యాభ్యాస మొనరింప మొదలుపెట్టఁ బనికి రాదనిరి. కాకరపర్తివారి పురోహితుఁ డన్నంభట్టు. ఆయన తండ్రి గొప్ప పండితుఁడని పేరుగాంచెను. ఈ యన్నంభట్టు కూడ నిరక్షరకుఁడైగాఁడు కాని తండ్రి పేరు చెప్పుకొని బ్రదుక దగినంత పాండిత్యమును సంపాదించెను. పాండిత్యము కలదో లేదో దేవుఁడెఱుంగును. కాని మొండి పట్టుదల యందఱకుఁ బ్రత్యక్షమగుచుండెను. ఆతనితో వాదమునకుఁబూనుట రేగు చెట్టుపై నంగవస్త్రము వేసి దాని నూడఁదీసికొనునట్టిది. కావున నెవ్వరాతనితో విశేషించి వాదింపక తొలఁగిపోవుదురు. మొండిపట్టుదలయొకండుగాక దుర్వాసుని స్మరింపఁజేయు కోపముకూడ నతనికిం గలదు. వాది బలహీనుడైన నొకప్పుడు భగ్నదంతుఁడు కాక తప్పించుకొని పోఁజాలఁడని యందఱనుకొందురు. నలువూరిలో నున్నప్పుడుకాని యతనితో వాదింపరు. ఆముహూర్తము నెవరో మంచిదికాదని మధుసూదనరాజు నకుం దెల్పిరి. ఆతనికింగూడ నించుకజంకులేక పోలేదు. అన్నంభట్టు తనకు శరణ్యుఁడని యూరక విడుచువాఁడు కాఁడు. ముంగోపము పుట్టుకతో వచ్చినదేకాని నడుమరాలేదు. వెనుక నిట్లంటిఁగదాయని పరితపించుటయు నాతని యలవాటులలో నొక్కటి. కోపమునాపుకొనఁబ్రయత్నించుటకా యన్నంభట్టు



ప్రయత్నించిన పాపమునఁ బోలేదు. రాజు ముహూర్తమును గొందఁ అనుమానించుచున్నవారన “శస్త్రం కుజేఁ ర్కేఁ భ్య నేత్” అని జ్యోతిర్విదాభరణమున నున్నదని యతఁడు బదులు చెప్పెను. అప్పుడొక యభ్యాగతుఁ డందుండి యా పొత్తమున నాశ్లోకమే లేదనెను. అన్నంభట్టు కన్ను లెఱ్ఱిచేసి జ్యోతిర్విదాభరణము మూఁడుభాగములు. మూఁడవభాగ మచ్చుపడ లేదు. మాయింట నున్నది. ప్రతిదినము దానిలోని తాటియాకు నొకదానిని దంతధావన కాలమున నాలుకపైఁ గల మలినము వాపుకొన నుపయోగించు చున్నవాఁడను. నాకాపొత్తము హస్తగతము. అందులేదేని పదివేల రజిత ముద్రికల నిత్తును. నీవిత్తువా? పందెము కట్టుము. తెచ్చి చూపెదను. అనిగద్దించెను. ఆతఁడులికిపడి యీతని బారినుండి తప్పించుకొన్న నదృష్టవంతుఁడనే యనుకొని మానముద్రను దాల్చెను. రాజు క్షత్రియులకు మంగళవారము శుభప్రద మేమో యనుకొని యట్లే కానిండునెను.

రెండవ యామమున మొదటివిఘటికలో నుత్సవము తోఁ బాఠశాలఁ బ్రవేశింపవలయునని మాహూర్తికుని యా నతి. కాన నుత్సవవాద్యములతోఁ గనకవల్లినుండి బయలు వెడలి కుముదవల్లిఁజేరి మధుసూదనరాజు పుత్రుఁడు తన్మిత్ర బాలురు బంధువులు సేవకులు కూడరాఁగా సకాలమునఁ బాఠ శాలఁ బ్రవేశించెను. ఉపాధ్యాయులు వారికెదురేగి పిలుచు కొనివచ్చిరి. ఆప్రవేశకాలమున ద్వారముకడ నిలుచుండిన దీనాంధకబధిర కుబ్జవికలాంగులు “బాబూ భిక్షమిండు, భిక్ష మిండు” అని వేడుకొనుచుండఁగాఁ బిలువని పేరంటమనునట్లు ధర్మాత్ములకొందఱు తమ్మునెవ్వరు నియమింపకున్నను వారి

నవ్వలికిఁ బొందని తిట్టికొట్టి త్రోసివైచిరి. మఱికొందఱు వారిని ద్వరితముగ గెంటుఁడని పురికొలిపిరి. అంతియకాని యిట్టి మంచితరుణమున వారలకు సాయపడుఁడని ప్రోత్సహించువాఁ డొక్కఁడైన లేకుండెను.

పాఠశాలంబ్రవేశించినతోడనే యెల్లరు బాలకుని తోడి బాలురలోఁ గూరుచుండఁజేసి వాడుకచొప్పున నేదో యొక పాఠము బోధించినట్లు నటించిరి. ఒకయర్ధఘటికలో నెల్లరకుఁ బుష్పఫలాదు లీయఁబడియెను. పన్నీరు చల్లఁబడియెను. ఎల్లరు బాలుని దీవించిరి. ఆనాటికి మధుసూదనరాజు నకు మర్యాద గనఁబఱచుటకుగాఁ బాఠశాల మూయఁ బడియెను. బాలురత్యుత్సాహమునఁ గేకలువేయుచు నిండ్లకుఁ బోయిరి.

## రెండవ ప్రకరణము.

సీతారామరాజు పండ్రెండు వత్సరముల వయస్సు వచ్చునపు డుత్తమకశ్యులోఁ జదువుచుండెను. దానిపై కశ్యపయే యాపాఠశాలయందు హెచ్చుది. దాని పరీక్షలోఁ గృతార్థుఁడైనచో విద్యావంతుఁడను పేరుఁ గాంచును. ఆపేరు గలవారలలోఁ దాను బ్రథమగణ్యుఁడు కావలయునన్న యుత్సాహ మాబాలుని మనస్సున దినదినాభివృద్ధిని గాంచు చుండెను. ఉత్సాహమే మానవునకు బలము. ఉత్సాహమే

శక్తి. ఉత్సాహమే సంపద. అది లేకున్న వృద్ధి నెవ్వఁడును గాంచఁజాలఁడు. అదృష్టమున్నఁ దనకుఁదానే విద్యలభించునని కొందఱుందురు. అది మిగులఁ బొరపాటు. దైవ పౌరుషము లనఁబడునవి రెండును శక్తిమంతములే. పౌరుషమనఁగాఁ బురుషప్రయత్నమని యర్థము దైవమనఁగా నదృష్టము. పురుషప్రయత్నము లేక దైవము ఫలింపదు. దైవమునే నమ్ని ప్రయత్నము చేయనివాఁడు కాపురుషుఁ (మూర్ఖుఁడు) డనఁ బడును. దైవము తోడ్పడక పౌరుషము ఫలింపదు.

క. విను పురుషుఁడు కావింపని  
పనులకు దైవమది యెట్లు • ఫలమొనరించున్  
జనములు కార్యము నడపఁగ  
ననుకూలత నిచ్చుఁగాక • యయ్యైఫలముల్.

తే. పౌరుషమ్ము దై వమ్ముతోఁద్పాటులేక  
ఫలము పొందంగనేరదు • పార్థివేంద్ర  
విత్తు సహకారి కాకున్న • రి త్తనేల  
వంధ్యయగుఁగాక తా ఫలవంతమగునె?

తే. మేలు రెండులోకంబుల • మేలతెచ్చు  
గీడుచేసిన తప్పదు • కీడ యగుట  
గాన పురుషవర్తనమున • కానుకూల్య  
శీలమగు దైవమది ఫలసిద్ధిజేయు.

క. విను పౌరుషమును దైవము  
ననరెండును గార్యఫలము • నందింపఁగనె  
ట్టన కారణములు గావున  
జననాయక సదృశములు విచారింపంగన్.

అని మహాభారతము బోధించుచున్నది. అట్టి యుత్సాహ బల మూతగాఁగా నావిద్యార్థి యుపాధ్యాయుల మన్ననలకుఁ బాత్రుఁడై సుంతయు గరువములేక విద్యఁ గఱచుచుండెను. ఆతనింగని మీరు ప్రవర్తనము బాగుచేసికొనుఁడని గురువులు విద్యార్థులకుఁ దెలుపుచుండిరి. ఒక్క దినమైన నా సీతారామరాజు వేళకు రాక యాలసించిన పాపమునఁ బోయినవాఁడు కాఁడు. ఎప్పుడైన రెండు మూఁడు నిమేషము లాలస్యముగా వచ్చినచో నా ప్రథమోపాధ్యాయుఁడు ఘటికాయంత్రమును సవరించును. పరికించిన దాని యందే లోపము కనబడుచుండును.

వేళకు వచ్చి యూరక కాలమును బుచ్చక పాఠములఁ జూచుకొనుటయు, నితరులు మాటలాడించిన నది యనవసర ప్రసంగమయ్యెనేని బదులిడక పుస్తకమునేచూచుచుండుటయు, దన సాయమును గోరిన బాలురకుఁ దనకుఁ దెలిసిన పాఠముల పాఠమును దెలుపుటయు, నవ్వుచు నెల్లరతో మాటలాడుటయు, నసూయ నొందక యుండుటయు, నుపాధ్యాయులం గాంచినంతన లేచి వారి యనుమతిని గూరుచుండుటయు, పాఠము సరిగాఁ దెలియకయున్న వినయము మీఱి నుపాధ్యాయుల నడిగి తెలిసికొనుటయు, వారు ముఖ్యభాగము లివి యని తెలిపిన వెంటనే వానికి గురుతులువైచి వేఱొకచోట వ్రాసికొని వానిని శ్రద్ధగా మనస్సున నిముడునట్లు చేసికొనుటయు, విశేషించి యందఱతో మాటలాడకుండుటయు నా సీతారామరాజునకుం గల యలవాటులు. మఱియు నతఁడు దీనాంధక బధిరకుఙ్కులంగాంచినపుడు కన్నీరువడలిభగవంతుఁడు వీరిని గాపాడుఁగాకయని ప్రార్థించును. తనకుఁ బెద్దలిచ్చిన విత్త



మున నుచితరీతి నట్టివారికే కొంత యిచ్చును. ఇచ్చునపు డితరులకుఁ దెలియక యుండవలయునని యాతనియాశయము. ముఖస్తుతుల కుబ్బుఁడు. విశేషించి యితరులను భూషింపఁడు. ఆ యలవాటు మంచిదికాదని యావిద్యార్థి నిశ్చితము. ఇతరులు తనకడ వేటొకరిని నిందించినఁ దానటనుండి లేచి పోవును. అట్లుచేయ నవకాశము లేదేని మనస్సును వేటొక పనియందు నియమించును. ఇతరుల దూషించువారు తనను గూడఁ బరోక్షమున దూషింతురనియు, నట్టివారి పొందు మంచిదికాదనియు నతని యభిప్రాయము. ఎవ్వరికడ నెంత మాత్ర మేలాగు మాటలాడవలయునో యతనికి దెలిసిన ట్లితరులకుఁ దెలియదని యెల్ల వారనుకొందురు.

సూర్యనారాయణరాజుకూడ సీతారామరాజు చదువు కక్ష్యయందే చదువుచుండెను. ప్రతివత్సర మాతని కింటియొద్దఁ జదువుచెప్పిన యుపాధ్యాయుఁడు పడరాని కష్టములఁబడి యందఱి నాశ్రయించి యెట్లో పైకక్ష్యలోని కీతనిఁ జేర్చుచుండును. విశేష బుద్ధిమంతుఁడు. అనారోగ్యమున నీనడుమఁ జదువఁజాలక పోయెననియు, నీవత్సర మందఱకన్న మిన్నగాఁ గృతార్థుఁ డగుననియు నాయుపాధ్యాయుఁడు చెప్పుచుండు వాఁడు. ఆతనిదీనాలాపములకు మనస్సులుకరఁగి యెట్లో యిత రోపాధ్యాయు లౌదల లూపువారు. అంతియెకాని సూర్య నారాయణరాజు చదువునందు శ్రద్ధకలవాఁడు కాక వ్యర్థముగాఁ గాలమును బుచ్చుచుండెను. వేళకుఁబాఠశాలకుఁ బోవక, చెప్పెడు విషయములపై బుద్ధినిలుపక యిరుప్రక్కల నున్న బాలకులతోఁ గుసగుసలాడుచు వారిపొత్తములందీసి యొకరికిచ్చి యాయురువురును గలహింపఁ దాఁజూచి యానం.

దించుచు, వేళయెప్పుడగునాయని ఘటికాయంత్రమునే పలు సారులుచూచుచు నీలవేయుచు నెగురుచు దుముకుచునుండుట యాతని యలవాటులు. అంతయుకాక పాఠశాలవదలఁగనే దేహపరిశ్రమము చేయుచోటికిఁబోవక యందందుఁదిరుగుచుఁ బ్రొద్దుపోయినపిదప నింటికిం బోవును. బీదబాలురు కొందఱు వాని తండ్రి తమకు సాయపడుచున్నందున నెట్లొ యాతని వెంటనుండి యింటికిఁ బిలుచుకొని పోవుచుండిరి.

ఉత్తమ కక్ష్యలలోనికిఁ జొచ్చినపిదపఁ దలిదండ్రుల మాటలఁ గలలోనైనలెక్కింపక యిష్టమువచ్చినట్లు మెలంగ సాగెను. విద్యకన్న వ్యాయామక్రీడలయందే యతనికి నభిరుచి హెచ్చఁజొచ్చెను ప్రథమోపాధ్యాయుఁడు కూడఁ బలు సారులు హెచ్చరించెను. కాని యాతని కావిద్యయందు వాంఛాపరివృద్ధియే కలుగఁజొచ్చెను. పాఠశాలకుఁబోవుటయు, వచ్చినట్లు పుస్తకమునఁ జిహ్నముపడఁగనే వేతొకతావునకుం' బోయి కాలముపుచ్చుటో లేక పడుకొని నిదురించుటో లేక యందందుఁ దిరుగుచుండుటో జరగుచుండెను. ధనవంతుని కుమారుఁడని కొన్నిదినములు బుద్ధిరాకపోవునా యని కొన్ని దినము లుపాధ్యాయు లుదాసీనత వహించిరి కాని పూట పూటకు సూర్యనారాయణరాజు నవినీతిహెచ్చుచు నితరులం గూడ నాకర్షించుచుండుటంబట్టి వారోపికల విడనాడిరి. మధుసూదన రాజునకు నెఱింగించిరి ఆతఁ డంతకుముందే కొడుకు దుడుకుతనములకు నేనగించుచునే యుండువాఁడు. కావున వారితో మర్తముగా మాటలాడక బాహుటముగాఁ దన తన యుని యత్యాచారములం దెలిపి భయపెట్టుడని వారిని వేఁడుకొనియెను. మీరుచేయు దండనము తీక్షణమైన నాతఁడు పాఠి

పోవునేమో, లేకలేక కలిగిన సంతానము కాన నామనవి నంగీకరించి బుద్ధివచ్చునట్లు చేయుడని స్వాభిప్రాయమును వెల్లడించెను. ఇంటియందును విద్యాశాలయందు నొకరీతిగా నాతని ప్రవృత్తియున్నదని వారెఱింగిరి. నిర్బంధించి పాఠములు చెప్పసాగిరి. తోడిబాలురుకూడ నేవగింపసాగిరి. ఈ గురుతులన్నియు వారి కనురాగము మున్నున్నయట్లు లేదని యాతనికిం దెలియఁజేసెను. సూర్యనారాయణరాజు బుద్ధిమంతుఁడు కావున నచిరకాలములోనే వానినెల్లగ్రహించెను. ప్రతిక్రియ చేయుటెట్లని యాలోచింపసాగెను.

ఆపాఠశాలయందు వ్యాయామక్రీడాసంఘ మొకఁడు కలదు. వానియందు పాఠ్యాదులు కొందఱు విద్యార్థులు కొందఱునుండిరి. పద్ధతుల నిట్టివని తెలుపువా రుపాధ్యాయులు. వాని నాచరింపఁ జేయువారు, నాచరించువారు బాలురు. ప్రధానోపాధ్యాయుఁడు సర్వాధికార సంపన్నుఁడుగాన నద్దానికిం గూడఁ బ్రాయధికారిగా నుండెను. కాలిబంతియాట, (Foot-ball) సుఖ కందుక క్రీడ, (Tennis) విలాస కందుక క్రీడ (Badminton) లోనగు వ్యాయామక్రీడలందుఁ గలవు. వానికిం గావలసిన పరికరములఁ దెప్పించి బాలుర కొసంగుట యుపాధ్యాయులపని. వానిని జాగ్రత్తగా నునిచి యుక్తసమయములయం దుపయోగించుట బాలురపని. ప్రతిదినము సాయంకాల మొకగంట యాయాటలకు సమయము. పాఠశాలకుం జేరిన విశాలభూభాగ మద్దానికిగా నియమింపఁ బడి యుండెను. దాని చుట్టును మూడుకోణములుగా నుండు నట్లు తాళద్రుమములు వేయఁబడియుండెను. అవి వృద్ధియై పశువులుకూడఁ జొరరాని యట్లుండెను. అన్ని యాటలకు

నందు వేటువేటు భాగములు గలవు. ప్రేక్షకులకు నుచిత స్థానములు గూడఁగలవు. వారావేదికలపైఁ గూరుచుండి యా వినోదములం జూచుచుందురు నెలకొక్కసారి పందెములు పెట్టి వా రాడుదురు. ఇరుదెగలుగా నపుడుందురు. గెలిచిన వారలకు బహుమానము లీఁబడు. అందులకువలయు ద్రవ్యము ధనవంతుల కడకరిగి సేకరించు భార ముపాధ్యాయులదిగనే యుండెను. దానిని వ్యయించుభారము విద్యార్థులదిగా నుండెను. ఈసంఘము చక్కఁగాఁ బనిచేయుచుఁ బ్రేక్షకులకు నుల్లాసముఁగల్గించుచు బాలుర కుత్సాహశక్తిని పెంపొందించుచు నుండెను. కావున దానికిఁ గావలసిన ధనము నెల్ల వారు నడిగిన తోడనే యిచ్చుచుండిరి. బాలురు ముచ్చట మీఱ నందుఁజేరి యుక్తప్రవర్తనము నేర్చుకొనుచుండిరి.

వ్యాయామక్రీడలు దేహబలము నొసంగ నేర్పఱుపఁ బడినవని కొందఱుఁహింతురు. కేవల మా కార్యమునకేకాదని నిపుణుల మతము. ఆయాటలయందుఁ దగిలియుండుట వలన నైకమత్యము పెంపొందును. ఒకప్పు డోడుచు నొకప్పుడు గెల్చుచు నుందురుగానఁ బరస్పర విజిగీష యంతరించును. వేడు కకై యాడుచున్న వారమను భావము కలుగుటయే యద్ధానికి గారణము. మఱియు సంఘముగాఁ జేరినఁగాని గొప్పకార్యమును దేనిని సాధింపఁజాలమను నుదారస్వభావము కలుగును. అదికలిగినవారు సాధారణముగా నితరులయం దసూయ గల వారుగానుండరు. అంతియగాక యొరులకు సాయము చేయుట మానవుని ధర్మమను సద్గుణము పట్టుపడును. చిల్లరగుణము లెన్నియేని నశించును. దేశసేవయు రాజభక్తియు రెండు నుత్తమగుణములను నిశ్చయము కలుగును. ఒరులు శ్రమం



పడుచున్నఁ దానూరక యుండరాదని తోచును. ఒక్కరికిఁ గల్గినది మేలుకాదనియు, నెల్లరకుఁ గలిగినదే మేలనియు భావించు శక్తి కలుగును. అది కొంతకాలము ఎల్లరియందు సోదరత్వమును గల్గించును. ఈగుణములు పట్టుపడిన యెడల నితర సద్గుణము లెన్నియో తమంతన యాబాలు నాశ్రయించును. వీని కన్నింటికిని సత్ప్రవర్తనమును పేరొక్కఁడు ప్రసిద్ధంబయ్యె నని యెఱుంగవలయు.

ఇట్టియూహలతో నేర్పఱచిన యావ్యాయామక్రీడా సంఘమునందు సూర్యనారాయణరాజుకూడ నొకసభ్యుఁడుగా నంగీకరింపఁ బడియెను. ధనవంతుని కొడుకనియు, నిందుఁజేరిన యెడల దురభ్యాసములు పోవుననియు నూహించియే యందా తనిం జేర్చుకొనిరి. కొలఁదినెలలు గడచుదనుక నతఁడే వారికిఁ జిక్కులుకలిగింపక తనపనిని దాఁజూచుకొనుచుండెను. రాను రాను దనపై నుపాధ్యాయులు సద్భావముగలవారుకాక తన ప్రవృత్తిని మార్చుకొనవలయునని యెపుడు శాసించ నారంభించిరో, దానిచేఁ దోడిబాలురు తనయందు మున్నున్న యాదరమును విడనాడిరో యదిమొదలుకొని యందంతరికల హాములు కలుగఁజేయ నుంకించెను. ఏయుపాయముచే నది శక్యమాయని యాలోచింపసాగెను కొలదిదినముల కొక యూహతోచి యది మదికి సరిపడినందున నద్దాని నాశ్రయించి యుపాధ్యాయులకు బాలురకుఁగల చక్కని సంబంధమును బాఱదోల బద్ధకంకణుండయ్యెను.

ఒక్కనాఁ డొక్కయాట వేటొకజట్టుతో నాడవలసి నట్లు నిర్ణయింపఁబడియెను. విద్యార్థులలో నింద తాడవలయు వనియు నేర్పఱుపఁబడియె. ఆయాటకై యువ్విఘ్నూరుచున్న

నిరువు రాదినమున నెన్నుకొనఁబడినవారి పేరులలోఁ దగులక పోయిరి. వారించుక త్వరపడు నలవాటుగలవారు. ఆవార్త సూర్యనారాయణరాజు చెవులఁబడియెను. మంచి సమయము దొరకెనని సంతోషించి యారేయి యింటికిం బోవక యేదో యొక కారణమున నిలిచితిని దలి దండ్రులకుఁ దెలియఁజేసి తనవంటివారిఁ గొందఱుం బిలుచుకొని వారికడకేగి యేవో కొన్నిమాటలతోఁ గాలము కొంతపుచ్చి ఫలహారములఁ దెప్పించి వారును మిత్రులుఁ దానును భుజించి తాంబూలము నమలుచు మూడవదినమున బందెపుటాటగదా, దానింజూడ మాబంధువులు వత్తుమని వ్రాసిరని నొక్కి పల్కి యందులకు వారుత్సాహమును జూపకయుండు తెఱింగి మీపంతముల నాఁడుకదా చూడవలయునని యొకమాటను వదలి యద్దానికి బదులేమి వచ్చునో యని వేచియుండెను.

ఆయిరువురు మాటుపలుకరైరి. సూర్యనారాయణరాజు పరిహాసముగాఁ గార్యము తఱి నెఱమగంటిమిఁ జూపుదుము. కాని ముందు పలుకనేల యనియా మీరూరకున్న వారని నుడి వెను. ఆయాటకు మాకును గాళికి రామేశ్వరమునకు నున్నంత దూరము కలదని విచారమును వెలిపుచ్చిరి. సందు దొరకై గదా యని యెంచి మీమాట లచ్చెరువుగా నున్నవి. నేఁడు తెలుపకయున్న నానాఁడు తెలియకపోవునా? విదియనాఁడు కనఁబడని చంద్రుఁడు తదియనాఁడు తనకుఁదానే కనఁబడును గదా. చెప్పకయున్న మానె. మిత్రులముకదా యని యడిగితి నని యేమో గొణుగుకొనుచు నూరకుండెను. వారాతని మోముం గాంచి మిత్రమా ! మాగ్రహచార మెల్లయెడల వ్యాపించినది. ఎవ్వరికిని మూఁపై గోపముకలుగుచున్నది.

మమ్ము నిరువుర నాయాటనుండి పాఱుద్రోలిరి ఆచింతతోఁ  
దపించుచున్న వారము. మేమేమో దాచివెట్టి మాటలాడినట్లు  
నీ వ్రాహించితీవి. ఇది మాదురదృష్టముకాదా యని వారు  
తను యాశయముల వెల్లడించిరి.

ఆమాటలు చెవులబడిన తోడనే మండిపడుచు లేచి  
యేమీ! మీ పేరు లెన్నికొనబడలేదా. చీ! చీ! ఏమియాట?  
ఏమి యీపక్షపాతము? ఏల యిట్లు జరిగినదో తెలిసికొన  
వలయు. ఊరక విడువరాదు. నేడు గోరంతకు వచ్చినది రేపు  
కొండంతకు వచ్చును. ప్రతిక్రియ యూహింపక యున్న మించి  
పోవును. పిదప మనకందుఁ బ్రవేశమే లేకపోవును. గట్టిప్రయ  
త్నము చేయవలయు. మీరూరకుండుండు. నేను నిలువఁబడి  
కార్యము నడపుదును. మిత్రులనందఱు బ్రోత్సహించి యిక్కా  
ర్యమును నిర్వహించి యాసభ్యుల మొగములకు మసిపూయిం  
చెద. చూచుచుండుండు. అని వారిమోముల చిహ్నము లెట్లుం  
డెనో యని గుఱితించి తనమాటలయం దాదరము చూపిన  
జాడలరసి యప్పుడే యచ్చటు వాసిపోయెను. వారు నీతఁడు  
ధనవంతుని కొడుకనియు నలువురు వంచకులఁగూడి యుండు  
వాఁడనియు నమ్మి కార్యమెట్టులైనఁ దమ కనుకూలముగా  
నెఱవేటునని నమ్మిరి.

సూర్యనారాయణవర్తయు నెందో యారాత్రి శేషము  
గడపి మఱుదినమున పాఠశాలలోని విద్యార్థులను ఫలాహా  
రము లిప్పించియు నించుక ధనమిచ్చియుఁ దనకు ననుకూలు  
రుగాఁ జేసికొని వారలతో నీయుదంతము తెల్పి వారు తనయట్టి  
మభిప్రాయము గలవారు కాఁగా నప్పుడే వారందఱు నొక  
కట్టుగా నుండఁజేసి వ్యాయామక్రీడా కల్పితస్థలమునకుఁ

బోకుండః జేసెను వీరింజూచి మఱికొందఱు, వారింజూచి మఱికొందఱు నీరితిగాః బెక్కండ్రుపోవమానిరి అంతయు కాక కేకలువేయుచు “సిగ్గు, సిగ్గు, సిగ్గు” అరుచుః దమయిండ్లకుం బోయిరి. ఉపాధ్యాయుల కిదేల కలిగెనో తెలియదు అందున్న వారినడిగిన వారును జెప్పజూకి యేమో తెలియదనిరి ఆనాఁడు వ్యాయామ కల్పితస్థల మేయల్పసంఖ్యాకులచేతనో, సంవృత మయ్యెను. దానిం గాంచి యంద టిది యేమి విపరీతమాయని వెచ్చుచున్నది. తదధికారి విచారించెను. కాని నిజమిది యని తేలలేదు.

ఆరాత్రి ప్రధానోపాధ్యాయుః డందలిసభ్యులం గొందఱు బిలువనంపి బాలకులతోఁ గొందఱుసంతృప్తులై యున్న వారు. కతమేమని ప్రశ్నించెను. వారు గుటకలు మ్రింగుచు నానాఁడు విద్యార్థులనిరువుర రేపటి భేలనమునకు నెన్నికొనరైరి. వారా యాటలో మేటులు. వారియాటంజూడఁ గొందఱు రాదలంచి యుండిరి. వారు హతాశులైరి. వారిమిత్రులందఱు నొకజట్టు గాఁగూడి వ్యాయామ క్రీడాపరత్వమును విడనాడవలయునని తీర్మానించుకొన్నయట్లు పొడకట్టెడిని ఈపద్ధతి మనపాఠశాల యందీవఱకెన్నఁడును లేదు. అని వారూరకుండిరి. వారివాగ్ధో రణింబట్టి యందుఁ గొందఱు తాసంఘమునఁ జేరినట్లు కనుంగొని వారికి నించుక తద్విషయమున నభిమానమున్న చంద మూహించి యేమియు దండింపక వారిని బోవంబనిచి యుపాధ్యాయుల నందు సభ్యులుగా నున్నవారలం బిలువనంపి వారితో రహస్యాలోచనము చేయసాగెను.

ఉపాధ్యాయులకు సాధారణముగా లోకజ్ఞానము తక్కువ. నిరంతరము బాలకులతో వారికిఁ బ్రసంగము. వారల



బుద్ధిమంతులఁ జేయుటయందే వారి చిత్తములు బద్ధకంకణములై యుండును కావున వారు లోకవృత్తమును బ్రధానముగాఁ బాటింపరు. విద్యార్థులను విద్యావంతులనుగాఁ జేయుట యందే మనోవృత్తుల నెలకొలిపియుందురు. దానింగాంచి లోక జ్ఞాన ముపాధ్యాయులకుఁ దక్కువయని భావింతురు. అదియొక స్తుతియనియే తలంపవలయు నిరంతర మేకాగ్రమనస్కులై బాలిశుల విద్వాంసులఁ జేయఁ బాటుపడుటకంటె నుత్తమ కార్యమేది కలదు? దానినిమించిన లోకజ్ఞాన మేది యుండును? ఇతరులను వంచించు వృత్త ముపాధ్యాయులకు లేనికతన లోక జ్ఞానరహితు లందురే నయ్యది వారి కలంకారమే యగును. అట్టి యలంకారమే వారికి శాశ్వతయశము నొసంగుఁగాక. సర్వవిషయముల నెఱింగి యుండుట మంచిదియే కాని వీరికట్టి యవకాశ మద్దాని కొఱకుఁ గృషిచేయ లభింపదు. కావున లోకవృత్తాంతజ్ఞాన శూన్యులే యగుదురుగాక. మూఢులఁ బండితులనుగాఁ జేయుచు వారిని లోకజ్ఞాన సంపన్నులను జేయుచునుందురుగాక.

వ్యాయామక్రీడాసంఘసభ్యులగు నుపాధ్యాయులందఱుతోఁ బ్రధానోపాధ్యాయుఁ డాలోచించుచుండఁగాఁ గొందఱందుఁ బౌరుషమును జూపవలయుననిరి. కొందఱు సామముకూడ దాని కనుగుణముగా నుండవలయుననిరి. సామ మున మనము వారితో ముచ్చటించిన మనగౌరవము చెడునని మఱికొందఱు పునన్యసించిరి. వీటిడితనమున వారిట్లు కట్టుకట్టిన నిది యితర బాలురకుంగూడ నుదాహరణమై తుదకు మనయధికారమునకే మోసమువచ్చునని యింకను గొందఱు పట్టుపట్టి వాదించిరి. తుదకు దండోపాయమున వారి లోఁబఱచుకొనఁ

బ్రయత్నించుట లగ్గనుటయే సిద్ధాంతమయ్యెను. మఱుదినమ వ్వారిని బాతశాలనుండి తఱిమివేయవలయు ననుమాట యంగీ కృతమయ్యెను. సభ చాలించి యెవరిండ్లకు వారు పోయిరి.

మఱుదిన ముదయముననే పాతశాల వాకిటయందే యొక ప్రకటన పత్రము దృగ్గోచర మయ్యెను. “బాలకుల శాంతింజెటుపఁబూనిన కొందఱు బాలురను బాతశాలనుండి త్రోసివేయుచున్నాము. ప్రవృత్తి మంచిదిగాకుండుటయే వారి కీయిడుమ రాఁగారణము. వారివలన నెల్లరకు దురుద్దేశములు పట్టుపడునని తోచినందున నీకార్యము చేయవలసి వచ్చెను. వారును దమయపరాధముల నివేదించి త్నమింపుఁడని వేడిన నాలోచింపఁబడును. పాతశాలాధికారి.” అని యందుండెను. ఒక్కొక్కరుగా వచ్చి బాలకు లాప్రకటనము గాంచి భయంపడువారును, కానీ చూతమనువారును, మఱింత పట్టు దలఁ జూపవలసినదేకాని లొంగరాదనువారును, దమ తప్పుల నుపాధ్యాయు లొప్పుకొన్నఁగాని మరల నీపాతశాల మొగ ముకూడఁ జూడ రాదనువారును, అందఱెట్లొ మనమట్లే ప్రవ ర్తింతమనువారునుగా బాలురెల్లరు వచ్చుచుంబోవుచు గుస గుసలాడుచు నొకరి నొకరు హెచ్చరించుచు నాగ్రహించుచుఁ బండ్లు గీటుచు మోము చిట్లించుచు నుపన్యసించుచు నీదినము పాతశాల కెవ్వరు పోవరాదని ప్రమాణములు చేయించు కొనుచుఁ గలవరపడుచుండిరి. గ్రామమునఁగల పెద్దలెల్ల నేమియు ననఁజాలక కొందఱుపాధ్యాయులను మఱికొందఱు బాలురను నిందించుచుండిరి. ఆదినము వేళ కొక్కఁడైన రాఁగూడదని బాలురు చాటుచుండిరి. గ్రామమంతయు నీ వార్తలతో నిండియుండెను.

సీతారామరాజీవార్త నాలించి యిట్టు లాలోచించెను. ఉపాధ్యాయులు పట్టుదల వహించిరి. బాలకులు మొండిపట్టు పట్టియున్నారు. ఇరువురు బాలుర నెన్నుకొనకున్నంత మాత్ర మున గొప్పలోప మేమియు లేదు. ఈ యాటలు నెలకొక్క పర్యాయము సాగునవియే. వారంత ముచ్చటపడినపు డుపా ధ్యాయు లాలోచించి వారిని బిలువంబంచి మంచిమాటల నూఱడించిన వారంగీకరించి యుండును. నాయెఱింగినంత వఱి కాయురువురు బాలకులు మంచి ప్రవర్తనము కలవారే. వారిచిత్తముల కింత యాగ్రహము కలుగఁజేసినవా రెవ్వరో తెలియరాదు. తొలుతనే వారి నిపర్యాయము మీరు మానుఁడు, ఇంకొక తడవ మిమ్ముఁ దప్పక యెన్నుకొనుదు మని వారికిం దెలిపియున్న బాగుండెడిది. బాలకులెవ్వరు నాపనికిఁ గడంగరైరి ఇట్టికలహము లూరకే కలుగవు. సూత్ర ధారుఁ డొకఁ డుండినఁగాని యీనాటక మింతగా సాగదు. పాఠశాల యందుఁ బఠించు బాలురలోఁ గలహాప్రియులు నామదికిం దట్ట లేదు. సూర్యనారాయణరాజొక్కఁడే యట్టివాఁడని తలంచి యుంటిని. ఆతఁడు నీనడుమ దుర్విసీతుఁడై యిచ్చకువచ్చినట్లు మెలంగు చున్నవాఁడని మిత్రులు పెక్కండు నాతోడ మందలించిరి. మనకేల యాతనిజోలి యని వారికి బదులు చెప్పి తిని. ద్రవ్యము, వయస్సు, పీనికిందోడుగా నవివేకిత్వము, కొలఁదిగనొ గొప్పగనొ ప్రభుత్వమునను నీనాల్గింటిలో నొక్కఁ డొక్కఁడే యనర్థమును బుట్టించు ననఁగా నీనాలుగు కూడియున్నఁ జెప్పవలసినదేమని పెద్దలుపలుకఁగా వినియున్నాఁ డను సూర్యనారాయణనర్తతండ్రి ధనవంతుఁడు. ఇతఁడాతని కేకపుత్తుఁడు. ఇతనికి వయస్సంకురించినది. కొలఁది గ్రామము

లున్నందున నేమాత్రమో యధికార మున్నదనవచ్చును. ధనము వలసినయంత కలదు. అవివేకిత్యసంపదయుఁ గలదనుట కేశంకయులేదు. కావున నీతఁడు చేయరాని దుష్కార్యము లుండవు. ఈనడుమ నీతఁ డింటికిఁగూడ రాక కుముదవల్లిలోనే యున్నట్లు విన్నాఁడను. ఈవిషయమునఁ గృషి చేయుట కొఱకే కాఁబోలు. ఇప్పటి దుష్టబాలురందఱు నతని మిత్ర మండలమునఁ జేరినవారలే. ఈతనివలని ధనము సంపాదించు వారలే. ఈకుతంత్ర మెల్ల నీతనిదే యని యిపుడు దృఢపడు చున్నది. ఇదింతటితోఁ దీఱదు. ఎన్నియో యనర్థములను గల్పించును. ఇట్టి దురభ్యాసములు పట్టుపడరాదు. పట్టుపడు నేని వదలవనుట సత్యము. వీనినెల్లఁ దొలఁగించు నుపాయము నేనేమైనఁ జేయఁగలనా? ప్రయత్నము చేసినఁగాని యది తేలదు. ప్రయత్నము ఫలింపకున్న నొకచింత మనస్సునఁ బాదు కొనును. అది నిరంతరము నన్ను బాధించుచునే యుండును. అట్లులని యూరక యుండరాదు. ఊరకయుండుట కాపురుష లక్షణము.

“శా. ఆరంభించరు నీచమానవులు విఘ్నా యాససంత్రస్తులై  
యారంభించిపరిత్యజింతురురువిఘ్నా యత్తులై మధ్యముల్  
ధీరుల్ విఘ్న నిహన్యమాను లగుచుకా ధృత్యున్నతో  
త్సాహులై, ప్రారబ్ధార్థము లుజ్జగింపరు సుమీ ప్రజ్ఞా  
నిధుల్ గావునన్.”

అన్నసూక్తి సర్వసమ్యతమే యగుఁ గదా. కావున నాయోపి నంతవట్టు ప్రయత్నించి చూచెదను.

అని కృతనిశ్చయుఁడై యప్పుడ జనకునానతిం గైకొని కుముదవల్లికిం బోయి యందుఁ దనమాట నాదరించు బాలురఁ



గలిసికొని యథోచితముగ మాటలాడి వారి మనస్థితిఁ దెలిసి  
కొని యప్పటివారికోపము కల్పితమని యెఱింగి మెలమెల్లన  
గురుశిష్యన్యాయము బోధపడునట్లు మాటలాడఁ బూనెను.  
మిత్రములారా ! పెద్దలమాటల నాలకించి వారి యనుమతి  
చొప్పున మెలఁగుట బాలర ధర్మము. దాన నెంతయో  
మేలు చేకూరును. అనేకవిషయముల ననుభవపూర్వకముగ  
నెఱింగినవా రుపాధ్యాయులు. మనకట్టి యనుభవములు లేవు.  
వారికిఁ గొండఱయందుఁ బక్షపాతము గలుగవలసిన యక్కఱ  
యేలేదు. మన మింతకాలమునుండి చూచుచున్నాము. ఒక్క  
కార్యమునఁ బెక్కండ్రు ప్రవృత్తులైన నొక్కనికే ఫలము  
కలుగును. తక్కినవారు దుగిఖిపడవలయునా? ఆ ఫల మాతని  
కేల కల్పించితిరని యుపాధ్యాయుల నాక్షేపింపవచ్చునా ?  
ఇందేదియు యుక్తముకాదు. ఇప్పటిస్థితి యట్టిదేకదా. ఈస్వల్ప  
విషయమున కిట్టి దుష్ప్రయత్నము చేయఁదగునా యోజిం  
పుఁడు. తుదకు శాంతికి లోపమేకాని కాదగిన ఫలమేమియు  
లేదు. ఆయిరువుర విషయమై యుపాధ్యాయులకుఁ బక్షపాత  
మున్నదని యెట్లు చెప్పవచ్చును? ఎన్నుకొనువారు విద్యార్థులే  
కదా? ఉపాధ్యాయులు పురికొలుప వారిని ద్రోసివేసిననుట  
వ్యర్థాలాపము. అపుడు విద్యార్థులబుద్ధులేమాయె? మీరునీవిష  
యమై యిండుక మనశ్శాంతిగలిగి యూహింపుఁడు. ఇట్టి కట్టు  
పాటు మంచిదాకాదా యనియు నాలోచింపుఁడు. లోకులు  
మనలఁ జూచి యేవగింతురు. తల్లిదండ్రులు చింతింతురు. బేల  
తనమున మనమిట్టి బోలికింబోయితమని యెల్లరు పల్కుదురు.  
లోకాపవాదమునకు భయంపడవలదా? “లోకాపవాదా  
ద్భయ” మ్మన వినమే. సత్కీర్తిని సంపాదింపంగోరికదా మన

పూర్వులు సర్వస్వము వదలుకొనిరి. మనము నిన్న గాక మొన్న నేకదా యట్టి పాతములఁ జదివితిమి. ఇంతలో మఱచి తిరా ? మీరును సావధానముగా యోజింపుడని చక్కఁగా నుపన్యసించెను.

తమమిత్రునివాక్యమ్ముల వారాలకించు కొలఁదిని వారికిం బట్టుపడియున్న మచ్చరము పట్టుదలయుఁ దగ్గఁ జొచ్చెను. సీతారామవర్త యుపన్యాసము మానిన కొలఁది నిముసము లకే వారిమోములు కలంకి దేఱినట్లయ్యెను. వారెల్ల నొక్క మాటగా నాపట్టుదలను మానితిమనిరి. సీవంటి మిత్రుఁడు మాకు వేఱొక్కఁడు వొరకునే యనిరి. అందొక రిద్దఱు మేమిపుడ పోయి తొలుత విషాదము నొందిన విద్యాధ్యులకుఁ దెలుపుదుమనియు వారిని బ్రసన్నులగునట్లు లొనరించికాని రామనియు శపథముచేసిరి మీ రిక్కార్యముచేయుడని వర్త మఱింత గట్టిగాఁ జెప్పెను. వారును బద్ధకంకణులై బయలువెడలిరి.

కాలము భగవత్స్వరూపము దానియుదంతము నెఱింగినవారు లోకముల నరుదుగనుందురు. భగవత్తత్త్వమెఱింగిన వారుకాని కాలతత్త్వ మెఱుంగఁజాలరు. దానియందట్టిమాగుప్ప లిప్పుడు కలుగునని యెవ్వరును జెప్పఁజాలరు. కాలమే సర్వ కార్యములకు నాధారము. అట్టికాలమును గ్రమము తప్పక యారాధించువార లఖండలక్ష్మీధురంధరులగుదురు. కాలము నారాధించుటనఁగాఁ బూవులతోఁ బూజించుట యనికాదు. చేయఁదగుపని నాలసింపక చేయుట యని యర్థము. ఏకాల మున నేపని చేయఁదగునో యద్దాని నాకాలమునకు శ్రద్ధకలిగి చేయువా రెవ్వరో వారలే యఖండలక్ష్మీని బడసి సుఖింపఁ

గలరని సారము. కొందఱు వేళకు సరిగాఁ జేయఁదగినదానిని జేయక యెప్పుడో యొకప్పు డద్దానిం జేయుదురు. వారికడ లక్ష్మీ నిలువదు. మఱికొందఱాచారవంతులమని చెప్పుకొనుదురు వారు దరిద్రులుగనే యుందురు. కారణ మేమనఁగా వారు ప్రాయశః సకాలమున నామాకార్యములను జేయరు. ఇట్టి యాచారవంతులను లక్ష్మీ యాశ్రయింపక యాచార విహీనుల నాశ్రయించుచుని పెక్కుండ్రాక్షేపింతురు. కాని వారి కద్దానికింగల హేతువిట్టిదని తెలియలేదనవచ్చును. ఆచారము, దానము లోనగునవి సత్కార్యములే. అవి భగవంతునకు నిష్టములే. పన నట్టివారిని వదలి లక్ష్మీ యితరుల నాశ్రయించు తేలయని యడుగుదురేని యితరులని మీరనువారు కాలము నారాధించువారు. కాలము నించుకంతయు వృథచేయక కార్యములను జరపువారు. కాలము భగవత్స్వరూపమేకాన వారు భగవంతునే యారాధించువారలగుట మహాలక్ష్మీ వారియెడఁ బ్రసన్నురాలగుట యొక వింతగాదు. ఆంగ్లదేశీయులు సంధ్యా ద్యనుష్ఠానముల జరపువారు గాకున్నను కాలమునే ప్రధానముగా భావించువారు. కాలము మన్నించుటయే భగవంతు నారాధించుటయని యర్థము. కావున భగవంతునిపయి భక్తి గలవారలయెడ మహాలక్ష్మీ యనుగ్రహము కలదిగ నుండుట న్యాయమే కదా. అట్టులగుటంజేసి ఆంగ్లదేశీయులు సకల భూభారవహనక్షములైరి. అదియెఱుంగక కొందఱాక్షేపింతురుగాని వారొనరించు సత్కార్యముల నెఱుంగరు. ఇదియే కాలారాధనపద్ధతి.

ఆవిద్యార్థులు సీతారామవర్తకడ మాటయిచ్చినట్లే గోయి ఖిన్నులైయున్న విద్యార్థులకడకుం బోయిరి. వారు

యథాపూర్వముగాఁ జదువుకొనుచుండిరి. వీరింజూడఁగనే యాదరించిరి. నవ్వుచునే మాటలాడిరి. వీరందుల కచ్చెరువుపడి యిదేమో విచిత్రముగనున్న దే యనిరి. మీ భేదమును దెలియఁ గోరి వచ్చితిమనిరి. మాకు విన్నదనమేమి కలదు? అని వారు ప్రశ్నించిరి. పరస్పర మించుకతడ వీసంభాషణము సాగించిరి. రాయబారుల కిది నడుమ నెవరో కల్పించినదేకాని వాస్తవముగ నేమియు నిట లేదని తెలిసెను. మర్తము లేక తమ వచ్చినపని వారి కెఱిగింప వారు షక్కున నవ్వరి. ఈచిక్కులు మావలనఁ గలిగినవి కావనిరి. మాకేపుడు విచారమే లేదనిరి. మమ్మెన్నికొనక పోయినపు డించుక మనగభేదము కలిగెను. ఉత్తర ఊణమున నడంగెను. విద్యార్థులు కట్టుగాఁ బాఠశాల మానుట మేమును వినియే యూరకయున్నారము. అంతియ కాని మేమందులకుఁ గారణభూతులము కాము. అను నీమాటలు వారినోటనుండి వెడలఁగనే రాయబారు లెంతయో సంతోషము మోములఁ గలయఁబర్వఁగా మేమరిగి సీతారామ వర్తకుండెలిపి యనంతర కార్య మొనరింతుమని వారియనుమతి నొంది వేవేగవచ్చి యయ్యుదంతమంతయుఁ దమ మిత్రునకుం దెల్పిరి. ఆవార్త యమృతధారవలె శ్రుతిపుటపేయము కాఁగా వారిని మఱికొందఱను బిలుచుకొని పాఠశాలాధికారికడకుం బోయెను.

సహాయోపాధ్యాయులం గూడి కర్తవ్య మాలోచించుచు నతఁ డుండెను. సీతారామవర్త మిత్రులంగూడి వచ్చినాడని సేవకుఁడు తెలుపఁ బట్టరాని యానందమున “అబ్బాయీ! ర” వ్వుని పిలిచెను. ఎల్లరు లోషలికిం బోయి వారియనుమతిని గూరుచుండిరి. వీరిరాకచే నుపాధ్యాయులు



చిత్తములు సుంత రంజిల్లెను. ప్రథానగురువు వర్తతో నీయాగ  
మనమున నీచిక్కులు తీటునని తలంచుచున్నాడను. మిగుల  
బుద్ధిమంతుడవు. నీవర్తనమే నీపేరును బ్రకటింపఁ జేయు  
చున్నది. అని పలుక వర్తయుఁ జేతులొగ్గి గురువులు శిష్యుల  
నిట్లుగ్గడించుట న్యాయముకాదు. అనుగ్రహమున నాశీర్వాదింప  
వలయును. అదియే మాకు శ్రేయస్సు. అని పలికి తన ప్రవృత్తి  
నెల్ల నెఱింగించెను. ఆయుపాధ్యాయు లెల్ల విస్తయంపడుచు  
నప్పుడ వర్త మిత్రులగు రాయబారులంబంపి తొలుతటి విద్యా  
ర్థులను రావించెను. వారింగూడి మఱికొందఱు వచ్చిరి. విద్యా  
ర్థులు పెక్కండ్రు పోవుచున్నారే యని మఱికొందఱు వారి  
వెంటఁ బోయిరి. రెండవ జాము చివరభాగమునకు మూడు  
వంతులు విద్యార్థుల సంఖ్య పాఠశాలయం దుండెను. సభా  
స్థానమున నెల్లరంగూరుచుండ నియోగించి వేదిక నెక్కి మాట  
లాడుమని వర్తను బాఠశాల ప్రథానోపాధ్యాయుఁడు  
నియోగించెను. వేదిక వైకి సీతారామరాజు రాఁగానే కర  
తాళధ్వనులు మిన్నుముట్టెను. అంత నతఁ డిట్లు ప్రసంగించెను.

సోదరరత్నములారా! గురువుల యానతిం గొని  
నాలుగుమాటలు మీయెదుటఁ బల్కెదను. చక్కఁగ  
నాలకింపుఁడు మన మీపవిత్రగృహమునకు వచ్చుట విద్యా  
వంతుల మగుదు మను నూహచేతనేకాని కాలక్షేపమునకుఁ  
గాదు. తల్లిదండ్రులు మనము విద్యావంతులమై యశస్సు  
న్జార్జించి తమకు వార్ధకమున నుపచరింతుమని యువ్విఘ్నూరు  
చుందురు. సకలకష్టములకు లోనై మనలఁ బెంచిరి. మనము  
కృతజ్ఞులమై వారిఋణమునఁ గొంతయైనఁ దీర్చుకొనవలయును.  
అదియే మనకుఁ గర్తవ్యము. దాని నెఱవేటునట్లు చేయకున్న

మనజీవితము వ్యర్థము. ఇది పెద్దలనుండియు మీవంటి బుద్ధి  
మంతులగు సోదరులనుండియు నేను నేర్చుకొన్న మార్గము.  
ప్రకృతమనుసరించెదను. ఒక్క కార్యమునఁ బెక్కండు ప్రవ  
ర్తించినచో నందు జయమొక్కరికే కలుగును. తక్కినవారు  
వానికేల జయము కలిగెనని యసూయపడరాదు. అట్టి  
దుష్కార్యమునఁ బ్రవర్తించిన లోకప్రవృత్తియే సాగదు.  
ఇది యందఱకుఁ గలుగునదియే. కావున నీమార్గమే ప్రబలిన  
నొక్కరి కొక్కరికి సంబంధమే లేకపోవును. అట్లు చేయక  
జయమందినవారిని మనము ప్రేమించిన నింకొక్కసారి వీరి  
నతఁడు ప్రేమించును. దానిచేఁ బరస్పర స్నేహము వర్ధిల్లును.  
స్నేహాలతను అసూయాలవిత్రముచేఁ ద్రొంచివేయఁ బూన  
రాదు. దాన నేనాఁటికిని మేలు చేకూరదు.

మన విషయమున నిట్టి యసూయాప్రవర్తన మిపుడు  
సాగుచున్నది. అది నవ్వు పుట్టించుచుఁ గ్రమక్రమముగాఁ  
బెద్దల యనుగ్రహమును మనకు దూరము చేయుచున్నది. గురు  
వులపైఁ దిరుగఁబడ నింకొక్కరిని బురికొలుపుట నింద్యము.  
స్వలాభనాశనకరము. కలకాల మయశస్కరము. భీకరలోకాప  
వాద సంపాదకము. కావున మనమక్కార్యమునఁ బ్రవర్తింప  
రాదు. ఇప్పటి యీయకార్యము నింతకంటె నొక్కింతయు  
విస్తరించి పచింపరాదు. అట్లు చేసిన మనల మనము నిందించు  
కొనినట్లుగును. ఈ కొలఁది గంటలకే మన యత్యాచారము  
నలుపురమనస్సుల కెక్కినది. వారి హృదయభావము నోళ్ల  
నుండి వెడలకముందే మెలకువపడవలయును. మన తెలివితేట  
లిప్పుడే కనఁబడును. మీరెల్లరు నాకంటె విశేషించి బుద్ధి  
మంతులరు. మీకుఁ దెలుపఁదగినంత యోగ్యత నాకు లేదని

యెఱింగియు గురువుల యానతి మీఱరానిదని యీనాలుగు మాటలు చెప్పితిని. త్వరపడి మనము మేలుపొందు మార్గము నాలోచింపవలయును. మీరంగీకరింతురని నమ్మి మీ యనుమతి కలుగునని నాస్థానమునకుఁ బోవుచున్నాఁడను.

సీతారామరాజు వాక్య మొక్కొక్కటియు నొక యమృతబిందువువలె విద్యార్థులకుఁ జెవుల సోఁకెను. అంతటఁ బ్రధానోపాధ్యాయుఁడు లేచి నిలువంబడి యిట్లు బాలురకు నుపదేశించెను. ప్రియబాలకులారా! మనస్సుల నీవిషయము నందే నిలిచియుండఁజేసి యాలకింపుఁడు. పాఠశాలయందుండు నంతదాఁక మాకు మీకు గురుశిష్య న్యాయము కుదురుగ నుండవలయు. దీనిందాటగనే సోదరన్యాయము పాదుకొన వలయు. దీనిచే మీకు మిక్కిలి మేలు గలుగును. మాకు మీమేలే పరమలాభము. మాకడఁ జదువుకొని బుద్ధి మంతులరై మీరు ప్రవర్తించినఁ జూచి మేమానందింతుము. ఇంతకంటె నెక్కుడు లాభమును మేము కోరము. ఈలాభమును మీవలనఁ బొందఁ గోరుదుము ఈమాత్రము లాభము మీరు మాకుఁ గలిగింపఁగూడదా? దీనికే గురుశిష్య న్యాయ మనియుఁ బేరు. మీరు కూడ మావలనఁ గఱచిన విద్య పెంపున సర్వజనసమ్మత ప్రకృతిగాంచిన నదియే లాభము. ఆలాభము మీకుఁ గల్గింప మేము కోరవలయును. ఇట్లు కోరమేని యిరువురము స్వధర్మము నిర్వహించినవారము కాక యుందుము. అపుడు మన కిరు దెగలవారికిని సుఖములేదు.

ఒక్క కుటుంబము నందుండువారు నొక్కరి మాట చొప్పున ప్రవర్తించినఁగాని పని సాగదు. ఎల్లర వాంఛ లొక్కకార్యమున ఫలింపకపోవచ్చును. దాన నాగృహధిపతికిఁ

బక్షపాతము కలదనవచ్చునా? ఇంటిపెత్తనముఁ బూనువాని కనేక కష్టము లుండును. ఎల్లరను సంతోషపఱుపవలసిన భార మాతనిపయి నుండును. దేహమంతయుఁ గన్నులుగాఁ జూచినను గొందఱకు మనస్సంతృప్తి లేకుండ నుండవచ్చును. కాని యాయజమానుని మనఃక్షేళము విచారించిన నేమనుటకు నోరాడక యుండును. ఇది మీరెఱింగినదేకాని క్రొత్తది కాదు. మాకీపాతశాలయే కుటుంబము. మీక్షేమమేమాక్షేమముగా భావించుచుండుము. ఐన నెల్లరకు నొక్కవిషయమున సంతృప్తిని గల్గించుట సాధ్యముకానిపని. మీలోఁగొందఱితరులు ప్రోత్సహింప మూర్ఖత్వమును వహించిరి. ఇందులకుఁగల కారణ మిదియని యెఱుంగనేరకయున్నాము. మేము పిన్నతలో నీషత్తుకూడ మాలోపము కానరాదు. ఒక్కయాటకుఁ బదునొకండుగురు బాలురుండవలయును. తక్కినవారెల్లమఘ్నేల యెన్నికొనలేదన్న మేమేమని బదులుచెప్పవచ్చునో మీరే యిండుక యోజింపుఁడు. ఆసంఘమునం దుపాధ్యాయుల సంఖ్యకంటె విద్యార్థులసంఖ్యయే యధికము. నెలకొక్కసారి యట్టియాట సాగుచుండును వరుసగా నెల్లరకు వంతు వచ్చును. విద్యార్థులే వీరియాట యాడవలసినదని నిశ్చయించినపు డుపాధ్యాయులు పక్షపాతమూనిరన్న బదులేమని చెప్పవచ్చును? ఈవిషయమున మేమును జింతింపవలసినవార మైతిమి. స్వల్పవిషయములఁ గొండంతలుచేసి యెవ్వరో సోమరులు తెలిపిన దుర్వచనములకు లొంగి బుద్ధిబలములు బోనాడి యిట్టి కట్టడికార్యముల నవలంబించుట లగ్గుగాదనితెల్ప సాహసింపవలసివచ్చినది. నలువరు విన్నదానిని వేయిమడుంగులు చేసి చెప్పుకొందురు. అందలి సత్యాసత్యములు పామరు

లెట్టుంగక వానినెల్ల నమ్ముదురు. దాన వ్యర్థముగ మనకపక్షీర్తి కలుగును. దీనికి మూలము మన యల్పదృష్టియే కాని వేటు గాదు. కుడిచి కూరుచుండి యపవాదమును భరించుట మన గ్రహచారమే యనవలయు. కావున మీరెల్లరు నాలోచించి మాలోపములున్నఁ దెలిపి మీలోపములఁ దెలిసికొని వానిని దొలఁగించుకొని వర్తింపుఁడని మామాశయమును దెలుపు చున్న వారము. మోమోటమి మాని మీమీ హృదయభావ ములఁ దెలియఁజేయుఁడు. మాకు మీయం దించుకంతయు నాగ్రహము లేదని మాత్రము మఱియొక్కసారి తెలియఁ జేయుచున్నాము.

అని ప్రథాకోపాధ్యాయు లుపన్యసించి తమ పీఠమునఁ గూరుచుండఁగా నెల్లరు నిశ్శబ్దముగా ముహూర్తకాలముం డిరి. ఆవల గుసగుస లారంభమయ్యెను. కొలఁది నిమేషముల కయ్యది విచారముగా మాతెను. తుదక శ్రుబిందుపతనముగా నయ్యవి చూపట్టెను. ఒక్కవిద్యార్థి లేచి డగ్గుత్తికతో మహా శయులారా! యిందెవరివలనను దోషము కానరాదు. వ్యర్థ ముగఁ గుత్సితుల మాటలు వినినందున నియ్యనివార్యాప యశము ప్రాప్తించెను. సూర్యనారాయణరాజు పన్నిన పన్ను గడయే యిది. మేమెల్లరము దానికి దాసులమైతిమి. దీని నాలోచింపఁగాఁ బురుషప్రయత్నమునకంటె దైవము మహా త్తరమని స్పష్టమయ్యెడిని. జరగినదానిని మరల ప్తరింపక యథాపూర్వకముగాఁ బ్రవర్తించుట యిపుడు చేయఁదగినపని. నేఁడు విడుమర యనుకొందము. మామానసములు పావనము లయ్యెను. కర్తవ్యమెట్లొ గురువులే యుపదేశింప నర్హులు.



ఆనంగనే కరతాశధ్వనులు మిన్నముట్టెను. రవంత  
 నేవెవ్వరిమాటలును జొరఁబాఱఁ జాలవయ్యెను. అంత  
 నుపాధ్యాయప్రవరుఁడు లేచి యిట్లు చెప్పెను. ప్రియబాలకు  
 లారా! మీయాశయములఁగల తత్త్వము తేటపడియెను.  
 మేమెల్ల నొక్కమాటగా మిమ్ము వంచింతుమని మీరును  
 మీరెల్లఁ బట్టుదలతో మమ్ము వంచింతురని మేమును జొర  
 పడితిమి. దీన నింతపుట్టె. నలువురనోళ్లలో మనపేరులు నానుట  
 యే ఫలముగా నిక్కార్వము చెల్లె. ఈశ్వరానుగ్రహమున  
 నింతటివైన మేలుకొనఁగల్గితిమి. ఈదుష్కార్వమునకు సూర్య  
 నారాయణవర్త ప్రథానుఁడని స్పష్టమయ్యెను. ఆతని దురోఽ  
 భమే యింతవని సాగించెనని మీమాటలంబట్టియే యిపుడు  
 తెలిసెను. ఇందెవ్వరి యపరాధ మిసుమంతయుఁ గానరాదు.  
 జరిగినదానికై యిపుడు విచారించి లాభములేదు. మీరు  
 మేమును దీని మఱచిపోవుటయే యిష్టపివని. రేపు యథా  
 వూర్వముగాఁ బాఠశాల పనిచేయును. సకాలమున మీరెల్ల  
 నిందుఁ గూడఁదగు. ఇకముం దిట్టి యిక్కట్టులు గలుగక  
 యుండఁ గట్టుబాటు లొనరించుట న్యాయము. కందుక క్రీడా  
 సంఘమునం దుపాధ్యాయు లిరువురు విద్యార్థులు పదునాఱు  
 గురు సభ్యులుగా నుండవలయు. నేనును మీకు సాయపడు  
 చుందును. ఏయాటకుఁగాని ప్రతినిధుల నెన్నుకొనుట విద్యార్థి  
 సభ్యుల పనియే. ఉపాధ్యాయసభ్యులు వారికి సాయపడుచుఁ  
 గలహములు రాకయుండఁ జూచుచుందురు. ఈపద్ధతిచే నిట్టి  
 యిక్కట్టులు రాకయుండఁ గలవని నమ్ముచున్నాఁడను.  
 భగవంతుని సాయము విశేషించి యిక్కార్వమునఁ గలుగుఁ

గాక అని పలుకఁగా నెల్లరు సమ్మతించిరి. సభ ముగింపఁబడఁగా నెల్లరు తమతమ యిరవుల కరిగిరి.

## మూడవ ప్రకరణము.

కుముదవల్లికిఁ దూర్పు భాగమున రెండు క్రోశముల యంతదవ్వున నొక యడవి గలదు. దానిపొడవు యోజనము, వెడల్పు గ్యవూతిమాత్రమునై యుండెను. అందు గ్రామములు లేవు. అడవియను పేరు దానికిం జెల్లునా యని పెక్కండ్రు సంశయించి యెందఱనో ప్రశ్నింతురు. కాని పెదవి విఱచుటయే యందులకు సమాధానము వచ్చుచుండును. అందు విశేషించి సహకార తరువులు (తియ్యమామిడిచెట్లు), కొబ్బెరచెట్లుండును. ఎన్ని ఫలవృక్షములు లోకమునఁగలవో యన్నియు నందున్నవని పాఠకులు నమ్మవలయును. ఒక్కొక్కతావున నెన్ని యోపేరులుగల యరఁటిచెట్లుండును. అందొక్కజాతిది పొట్టిగా నుండును. దాని గెలమాత్రము దానికంటె మూరెడుపొడవు మిక్కిలిగా నుండును. కావున దాని మూలమునఁ ద్రవ్వియుందురు. ఆగెల యా బొరియలోనికి దిగియుండును. ఆగెలయందు లెక్కించిన మూడువందల పండ్లుండును. వానికి వామనకేళులని పేరు. చిటికెనవ్రేలంత పరిమాణముగలవి కొన్ని గలవు. అవి భక్షింపఁ దనివితేఱదనుట నిక్కువము. వానిని గిన్ని పండ్లుండురు. ఇట్టివెన్ని యో పేరులు గలవి యందుఁ బొడసూపును. విశేషించి పెంచి వ్రాయనేల?

భూగోళమున నేయే భాగముల నేయేఫలము లుండునో  
 అవియెల్ల నందుండుననుట వాస్తవము. పుష్పవృక్షము లట్లే  
 యందుండును. లతాకుడుంగములు గలవు. ఛాయామహిరు  
 హములు కూడ నందుఁ గలవు. అవి నాలుగు ప్రక్కల విశే  
 షించి యుండును. అందందును గానఁబడును.

ఇట్లులుండియు నయ్యది యడవియనుపేరునుమాత్రము  
 పోఁగొట్టుకొనఁ బ్రయత్నింపదయ్యెను. నందనవనమనియో,  
 ఖాండవమనియో, చైత్రరథమనియో, మఱియు సుందరా  
 రామమనియో పేరుపెట్టఁదగియుండెను. ఆవనమున నొకయోగి  
 యాశ్రమమును గల్పించుకొని యుండెను. దానినడుమ నాపర్ణ  
 శాలయుండెను. దానికి దక్కినపుఁబ్రక్కన నొక జలాశయము  
 గలదు. దానికించుక యగ్నిమూల నొకకుండిక కలదు. ఆకుండి  
 కకు మార్కండేయతీర్థమని పేరు. అర్థచంద్రాకారముగా  
 నయ్యది యమరియుండుటచేఁ గుండిక యనఁబడియెనని కొంద  
 రందురు అది యగాధమను ఖ్యాతిగాంచెను. అందు జల  
 జంతువులు విశేషించి కలవుగాని పాములు, మొసళ్లు, కర్కా  
 టకములు మాత్రము కలికెమునకుంగూడ లేవు. అదియే  
 మార్కండేయుని యనుగ్రహమని కవులు వర్ణింతురు. దూర  
 మాలోచింప నేదోయొక కారణము గలుగక యవిలేకుండ  
 నుండు నవకాశము లేదని వెక్కండ్రాహింతురు. దానిజలము  
 యమునోదకముం బోలియుండును. లోతుగా నుండుటచే  
 నట్లగపడును గాని జలములకు రంగు లేదని పౌరాణికులు  
 వాకొనుదురు స్థలము ననుసరించి రంగుగలుగుననుట నిక్కువ  
 మని యెల్లరంగీకరింతురు. తెల్లనిరంగుగల భూమిని నీలవర్ణము  
 గల నీరుండఁ గారణమేమని మఱికొందఱు వైవారిం బ్రశ్నిం

తురు. “భిన్నరుచిర్హి లోకః” అనుట ప్రసిద్ధమే కదా. ఆకుండి కకు నాలుగు ప్రక్కలయందును శీతలద్రుమములు మాత్రమే యుండెను.

వేసవికాలములం దాచెంతగ్రామములయం దుండువారచ్చటికిం బోయి పదిదినము లుండి స్నానము మూడు వేళలఁ జేయుచు నావృక్షముల క్రింద వంటచేసికొని భుజించుచు నాయోగిని దర్శించుచు పోవుచుందురు. ఆయోగిని భగీరథదాసని యెల్లరుం బిలుతురు. ఎవరేని తమవేరేమని యడిగిన చిటునవ్వునే సమాధానముగా నాముని చెప్పుచుండును. పలుసారులు ప్రశ్నించి యాతనినోటినుండి యొక మాటను బలికింప నెవ్వరును బ్రయత్నింపరైరి. ఆముని మిత భాషణుఁడు. సర్వకాలము భగవద్ధ్యానమున నిమగ్నుఁడై యుండును. ఎప్పుడో యిండుక మాటలాడును. ఆకొలఁది గడియలు సంశయముల నడుగఁదలఁచువా రుందురు కాని కాక దంతపరీక్షగా ననవసరముగాఁ బ్రశ్నించువా రెవ్వరుందురు? ఒకప్పు డెవ్వఁడైనఁ బ్రశ్నించునే నాయోగి యూరకుండును. ఎవ్వరు నాయోగికి ధనమిచ్చు నలవాటు గలిగించుకొనరైరి. అప్రతిగ్రహీతయని యాయనకుఁ బ్రఖ్యాతి కలదు. ఫలముల నిత్తుమన్న నన్నియు నావనమున నున్నవియే. కొందఱు దాన కర్ణులు మహాభక్తి మెఱయించుచు నాలుగుపండ్లు కోసి తెచ్చి యిచ్చుచుందురు. ఆముని వాని నెవరికే నిచ్చునుగాని తా నారగింపఁడు. తానే పోయి మధ్యాహ్నమునఁ జేయఁదగు క్రియల నొనరించిన పిదప ఫలములను గోసికొనివచ్చి భుజించును. ఇతరులకు శ్రమము గలిగింపవలయునన్న యూహయే యాయోగికి . లేదని యిందువలన మనకుఁ దెలియవచ్చును

కొందలు యోగులమనియో దాసులమనియో సన్న్యాసులమనియో మాంత్రికులమనియో పేరు పెట్టుకొనిమతములు కట్టెనుమనియో దేవాలయముల నుద్ధరింతుమనియో వేదాంత పాఠశాలాస్థాపన మొనర్తుమనియో పరదేవీప్రీతిగా యజ్ఞము నొనరింతుమనియో కారణమును దెల్పి ద్రవ్యమును సేకరింతురు. వీరివలన జీవించువారు కొందలుందురు. వీరికిని వారికి నేవో యాంతరంగికానుబంధము లుండును. ఆ సంబంధములు పాశములవలె వీరి కిర్వురకును మైత్రిని బంధించి యుంచును. వానికి లోనై పలుశ్రమములకు లోనై సేకరించిన యాధనముచే వారిం బోషింతురు. దానిచే స్వార్థము నశించునని వారెఱుంగరు. పామరులు వారి వేషములం జూచి భ్రమించి ధన మొసంగుదురు. ఇట్టి యాచారము లోకమునఁ బ్రసిద్ధమే కాని క్రొత్తదికాదు.

భగీరథదాసు వైవారిలోఁ జేర్పఁదగినవాఁడు కాఁడు. ప్రతిగ్రహ మెఱుంగని నియతుఁడు. అసత్యమాడని పవిత్ర వచనుఁడు. పరోపకారమే తపఃఫలమని భావించు జ్ఞాని. కావున నాతనియందెవ్వరికిఁ గాని యీర్ష్యలేదు. విశేషించి భక్తియుండెను. సాధారణముగాఁ బ్రతిదిన మాతని కుటీరము కడఁ గ్రొత్తవా రగపడుదురు. మధ్యాహ్నముదనుక నాచెంత మాటలాడరాదని యెల్ల రెఱుంగుదురు. ఆవల నాయోగి సమాధిమానిరాఁగా ఫలాహారానంతరము వారిని దర్శింతురు. రెండు మూఁడు గడియ లాయోగి మాటలాడును. మంచి మాటలు నాలుగు తెలుపును. తమ కష్టములం దెల్పి వానిఁ దొలఁగించుకొను నుపాయమడుగ భగవంతుని నమ్ముడను మాటయే బదులు వచ్చును. ఇంకను బ్రశ్నించినఁ బెద్దలనడుగుఁ



డనును. మఱిల వదలక యడిగిన మానము సమాధానముగా నుండును. ఇట్టి నియమము గలవాఁడు కావున నాయోగి వర్యుని దర్శించి సంసారసాగరము నుత్తరించు నుపాయము నడుగుదురు. వారివారి యోగ్యతలకుం దగిన ట్లుపాయము తెల్పును కపట భక్తులు ప్రశ్నించినచో వారి కనుకూలముగా సమాధానము వచ్చును. కావున నింగితజ్ఞుఁడని యామహాత్ముని భావించుచుండిరి.

మధుసూదనరాజు కుమారుని దుర్జయములం దలపోసి వానిని సుశీలుంగాఁ జేయుమార్గ మరయుదమని నిశ్చయించు కొని యాభగీరథదాసుకడ కొకనాఁడు పోయెను. భార్యయుఁ గూడ నేగెను. ఉచితకాలమున దర్శించి నమస్కరించి తదనుమతిఁ గూరుచుండెను. భార్యయు నొకప్రక్కఁ గూరు చుండెను. కుశలప్రశ్నము చేయుచు నానడుమ

“అజాతమృతమూర్ఖాణాం వరమాద్యో న చాంతిమః,  
సకృద్దుగ్ధిక రావాద్యావంతిమస్తు పదేపదే.”

అనుశ్లోకమును జదివెను. (పుట్టనివాఁడు, పుట్టి చచ్చిన వాఁడు, మూర్ఖుఁడు నను నీమూవురిలోఁ దొల్యిరువు రుత్త ములు. మూఁడవవాఁడు కాఁడు. ఏలయన నెపుడో యొకసారి మొదటి యిరువురు స్మృతికిఁ దగులుదురు మూఁడవవాఁడట్లు గాక ప్రతినిమిషమునందును స్మృతికిందగులుచుండును.) ఆశ్లోకమును విని యించుక దేవభాషాపరిచయము కలవాఁడగుట రాజు దానియర్థ మెఱింగి మనసున వగచుచు నడుగరాదని యెఱింగియు “మహాత్మా! పుత్రరూప దుష్కర్తృఫలము తొలం గుమార్గ ముపదేశింపుమా” యని దీనాననుండై ప్రార్థించెను.

అదేమి కాలమాహాత్మ్యమో కాని దాసు సుస్థితముఖుండై  
 “ఠాజా ! చింతింపకుము. నీకొడుకు దుడుకుదనము తొలంగును.  
 క్రమముగా మతిమంతుడై వంశకర్త యగును. కాని యాతని  
 నాకడకుఁ దోడితెచ్చి విడిపించి నీవరుగుము.” అని పలుకఁగనే  
 యా మధుసూదనరాజు పరమానందవార్ధితరంగముల నోల  
 లాడుచు నిది నాయదృష్టమే యనుకొనుచు “మహాత్మా! నన్ను  
 ధన్యుని జేసితిరి. నాకులము పావనమయ్యెను. నానోములపంట  
 యా యొక్కఁడే. ఆతఁడు దుర్విసీతుఁ డగుటంజేసి వెతలం  
 గుడుచుచుంటిని. తమ యమోఘవాక్కు నన్నుద్ధరించెను.”  
 అని మ్రొక్కి సెలవంది కనకవల్లికిం బోయెను.

మధుసూదనరా జిల్లుచేరఁగనే యెల్లరు వచ్చి యా  
 తొలిదినమున సాగిన పాతశాలోపన్యాసమును దెలిపిరి.  
 దాన నాతనిచిత్తము వ్రయ్యలయ్యెను. నిశ్చేష్టుడై కొంత  
 సేపుండెను. విచారసాగరమున మునింగిన ట్లాతని మోము  
 తెల్పుచుండెను. కొంతసేపు మాటాడఁజాలకయుండి యోగి  
 వర్యుని మాట తలంపునకు రాఁగాఁ గొంతమందిని దిటవు  
 పాదుకొల్పి కొడుకుదుర్ణయముల నడిగి తెలిసికొని యెట్లో  
 యోపికఁబూనుఁడు. వానిని మంచిమార్గమునకుఁ ద్రిప్పువారు  
 కలరు. నాపైఁగల విశ్వాసమున నిపుడోర్చియుండుఁడని యెన్ని  
 యోభంగులఁ బ్రార్థించి వారిని సాగనంపెను.

ఇంతలో నొక బేహారి యరుదెంచి మధుసూదనరాజు  
 గారూ! మీకొడుకు మాకడఁ గొన్ని సరకులం దీసికొని  
 కొన్ని నెలలాయె. సొమ్మియ్యక యదిగోయిదిగో యని కాలముఁ  
 ద్రోయుచున్న వాఁడని లెక్కలఁజూపెను. పరిమళవస్తు వ్రాత  
 మాదినమునకు వృద్ధితో మూఁడువందలుపైఁ బందొమ్మిది

రజత ముద్రికలని తేలెను. ప్రతిసారియు సంతకము చేసియే  
యుండుట నందన్యాయమేమియు సాగలేదని యెఱింగి లేని  
సంతోషమును దెచ్చుకొని రేపు వచ్చి సొమ్మిత్తును అని  
మెల్లగా వారిని సాగనంపెను. ఈవిషయమును భార్య కెఱిం  
గించుచుండ నింకొక వర్తకుఁ డేతెంచి ఫలాహార వస్తువులం  
దీసికొన్న పద్దులం జూపెను. ప్రతిదినము పది రూప్యములకుఁ  
దక్కువగాకయుండ నవి యుండెను. మిత్రులతో వచ్చి పుచ్చు  
కొన్నయట్లు వారు తెల్పిరి. ఆమొత్తము సుంత తక్కువగా  
నేడు వందలపై ముప్పదియాట రజత ముద్రికలుగ నుండెను.  
అచ్చెరువందుచుండఁగా నొకరివెంట నొకరు వచ్చి కొన్ని  
యప్పులను దెల్పిరి. ఆనాటికి వారు తెలిపిన ప్రకారము  
రెండువేలు నాటువందలు డెబ్బది యెనిమిది రూప్యములు  
ఋణముతేలెను. ఇంత ధనమగువఱకు నాకేల తెలుపరైతిరని  
ప్రశ్నించిన యారాజునకు మీకుమారుఁ డని మారాడక  
యిచ్చితిమను బదులు వచ్చెను. ఇక మాటాడరాదని త్వరగాఁ  
బంపుదునని చెప్పి వారిని సాగనంపి సాధ్యితో నీవిషయము  
తెల్పి యోగిమాటలు తప్ప నూటఁ జెందఁదగు విషయమే  
లేదని నిశ్చయించుకొనియుండెను.

మఱికొంత సేపటికా త్రోవన సీతారామరాజు పోవు  
చుండెను. పాతశాలనుండి వచ్చుచు నింటికిగొచ్చునట్లుగ  
పడియెను. ఆవఱకెన్నఁడు నాతనింబిలిచి మాటలాడినవాఁడు  
కాఁడు. కావున నించుక సంశయించుచు విధిలేక లేచి వచ్చి  
నాయనా! సీతారామరాజూ! అని పిలిచెను. ఆపిలుపు చెవులఁ  
బడిన తోడనే నిలువంబడి నమస్కారముచేసి మెల్లగా వచ్చి

నిలువంబడియెను. ఆతని వినయము మనస్సున కెంతయో యానందమును గల్గింప రమ్మని కూరుచుండుమని పలికి యిరువురును గూరుచుండి కుశలప్రశ్నము కాఁగా వత్సా! నా కుమారుని వృత్తాంతమును సాంతముగా నెఱిగింపుము. ఇంచుకంతయు దాచిపెట్టుకు మనఁగా నాబాలుఁడు తానెఱిగినదంతయుఁ దెలిపెను. భార్యయు వినుచుండ దాన నించుక శ్రమము తనకుఁ దగ్గెనని యూహించుచు విని ముక్కుపై వ్రేలిడుకొని చేయుచది యేమని యోజింపసాగెను. సీతారామ రాజు నెలవంది తనయింటికిఁ బోయెను.

ఆ బాలుని యడఁకువ, మాటలపొంకము, సమయోచితముగా మాటలాడు నేర్పు మధుసూదనరాజు మనస్సును గరఁగింపఁ జాలెను. ఒక్కొక్కటియు నుత్తమముని జేయఁజాలును. అన్నియుఁ గుదిరినఁ జెప్పవలసిన దేమనుకొనుచుఁ దనకొడుకుం దలంచుకొని యతని యవినీతిం దలంచుకొని చింతాసాగరనిమగ్నుఁ డయ్యెను. సాధ్వీమణి యనందగు నిందిరాంబ “నాథా! విచారించిన లాభములేదు. భగీరథదాసుగారినుడు లెప్పుడును వ్యర్థములు కావు గదా! మనపిల్లవాని నెట్లో యింటికిం బిలిపించుకొని బుద్ధిచెప్పి కారణాంతరమున నాయోగికడకుఁ బిలుచుకొని పోవుదము. ఆమహనీయుని దర్శనమున నవినీతియెల్ల నశింప వినీతుఁ డగును. ఊరక విచారమునకు మీమనస్సునఁ జోటియ కుడు. పెద్దలమాటలు వృథగావు.” అని మృదుమధురోక్తుల హితముఁ గర్తవ్యమును దెలుపఁగా సంతసించి “ప్రేయసీ! అనుకూలవతియగు కళత్రము పూర్వపుణ్యముననే లభించును.

చ. 'జనకునిబూజలంగడుఁ బ్రసన్నునిజేయునతండుపుత్రుఁడే  
 వనితమెలంగు భర్తృవశవర్తినియై యది సత్కళత్రమే  
 జనుఁడువిపత్తిసౌఖ్యసదృశక్రియుఁడాతఁడు మిత్రుఁడీత్రయం  
 బునుజగతిన్ లభించుఁగడుఁబుణ్యముఁ జేసినయట్టివారికిన్.'

అన విందుము గదా. నీమాటలచే నూట నొందఁగల్గి  
 తిని. మనమిఁక సుతుని బిలిపించుకొను ప్రయత్నము చేయవల  
 యును. నాకొక్కటి తోచుచున్నది. ఇప్పటిస్థితిని బట్టిచూడఁగా  
 వాఁడు దేశాంతరమునకుం బాటిపోవునని తోచెడు.  
 ఋణము లిచ్చినవారు నాకడకరుదెంచి యడిగిరన్న వార్త  
 వాఁడు వినియుండును. తనదుర్జయమునఁ బాతశాలలోని  
 బాలురు తిరుగుపాటొనర్చుట, యది తుదకుఁ దన యవినీతిచే  
 సాగినట్లు స్పష్టమగుట, బాలురెల్లరు తనమాటలకు లోబడ  
 కుండుట, సీతారామవర్త తననీతి మహిమమున బాలుర దుశ్చే  
 స్టలం దొలఁగించుటయు, మహాసభలోఁ దనప్రవృత్తి నెల్లరు  
 ఖండించుటయు, నుపాధ్యాయులుకూడ సీతారామరాజుగుణ  
 ములఁ బొగడుటయు మనకుమారున కీవఱకే తెలిసియుండును.  
 కావునఁ దన ప్రయత్నములు విఫలములగుటయేగాక తోడి  
 బాలురు తనతోఁ జెలిమిచేయ నీయకొనక యుండుటయు  
 నెఱింగి యుపాయాంతరము లేక పాటిపోవుననియే తోచు  
 చున్నది. కావున మన మితరుణమున జాగుచేయుట పాడి  
 గాదు. కుముదవల్లికింబోయి వానినెట్లయివంగనుంగొని పిలుచు  
 కొని రావలయును. ఈకార్యమున నాకంటె నీకే యెక్కుడు  
 శక్తికలదు. నన్నుంజూచి వాఁడించుక జుకురు. తల్లివిగాన  
 నీకడ వానికిఁ జనువు మొడు. కాబట్టి నీవిప్పుడే పోయి పిలుచు  
 కొని రావలయును. ఎన్నఁడు పరగృహముల కరుగ నెఱుంగని



నిన్నుఁ బరగ్రామమునకే పంపజూచుచున్నాఁడను. అనివార్య  
కార్యమగుట చేదప్పినపిదప మనకు భరింపరాని దుఃఖము  
లభించుట యను నీరెండుకార్యములం దలంచుకొని మన  
మించుక త్వరపడవలసియున్నది. కుముదవల్లిలో నామిత్రులు  
పెక్కండ్రు గలరు. నిడుదవోలు రామరాజు మనయింటికి  
వచ్చుచుండువాఁడు కదా. ఆతనిభార్య నీయందు విశేషించి  
ప్రీతిగౌరవములు గలదనుటయు నీవెఱుంగుదువుకాదే? వారి  
యింటి కిప్పుడే పొమ్ము. ఆతఁడు వెదకి యెందున్నను సూర్య  
నారాయణను బిలుచుకొని వచ్చును. నీదగ్గరకు రాఁగా నెట్లో  
మంచిమాటలు చెప్పి పిలుచుకొని రమ్ము. ఎంతప్రాద్దు పోయి  
నను రావలయును. అంతదనుక మేలుకొనియుందును. నిద్ర  
పట్టుకాలమా యిది? కుపుత్రుఁడు పూర్వదుష్కర్తఫలము.  
మనమిరువురము తొలిజన్మమున నేదుష్కర్తమును సమాన  
ముగా నొనరించితిమో. దానిఫలమును సమానముగా ననుభ  
వించుచున్నాము. విధిగతి దప్పించుకొన మనకు శక్యమా?  
సాధ్య! తడవు చేయవలదు. నాభోజనవిషయము తలంచు  
కొనకుము. ఈవిచారమునఁ గడుపునిండియే యున్నది. ఆహా  
రమునకుఁ జోటు కానరాదు. పూర్వదుష్కృతమును సంతోష  
మున ననుభవింపవలయునని పెద్దలు విశేషించి భగీరథ  
దాసుగారును జెప్పఁగా విన్నాఁడను కావునఁ బ్రాణేశ్వరీ!  
తడవుచేయక పయనము చేయు” మనఁగా నాయమయు భర్త  
కెదురాడ నోడి కార్యభంగిం దలంచుకొని సమ్మతించెను.

సూర్యనారాయణరాజు పాఠశాలయందు సాగిన  
మహాసభ నాలకించి విద్యార్థులు తన కుతంత్రమును దెలిసి

కొని తనపొత్తు మానుకొనఁ బట్టుదల కలిగియున్న వారనియు నెఱింగి సోమరులు కొందఱు తన్నుఁ బరివేష్టించి యుండఁగా నొకయింటిలో నెందో కూరుచుండి రహస్యాలోచనము చేయుచుండెను. కొందఱు మరల విద్యార్థులకు బోధించి తమవంకఁ ద్రిప్పుకొందుమనిరి. కొందఱు “దీన నేమగును? మీతండ్రి ధనమియకున్న నీ పాతశాలయే నిలిచిపోవును. నీవింటికిఁ బోయి యన్నము మాని పట్టుపట్టిన మీ తండ్రి ధనమియ మానును. ఉపాధ్యాయులందఱు వచ్చి తుదకు నిన్నే ప్రార్థింతురు. మనమపుడు మరల సభ చేసి సీతారామరాజే దీనికిఁ గారణమని తీర్థానము ప్రతిపాదింపఁ జేయవలయునని చెప్పుదము. విధిలేక వారంగీకరింతురు. గ్రామమునఁ గల పెద్దలనందఱుం బిలిపించి వారియెదుట నా తీర్థానమును జేయింతము. అప్పుడెల్లరు నిన్నే శ్లాఘింతురు. బాలురకు నెల్లరకు నీయందే గౌరవము హెచ్చును. నీసాయములేక యీపాతశాల సాగదని తోచును. మన యిచ్చాను సారము ప్రవర్తింతము. ఉపాధ్యాయులెల్లరు నిన్నును, నీమూలమున మమ్మును జూచి భయంపడుదురు. పరీక్షలలో మనలఁ గృతార్థులనుగాఁ జేయుదురు. మనదే రాజ్యమగును.” అనియు బోధింప నాలకించుచు నవ్వచు నడుమనడుమఁ గాచపాత్రస్థలవణబాష్పోదకమును (Soda Water) ద్రాగుచుఁ బత్రధూమమును (Beedies and Cigarettes) బీల్చుచుఁ దానే మహారాజు ననియుఁ దనవలననే యెల్లరు బ్రదుకుచున్న వారనియు ననుకొనుచు నవ్వచు వార్తాపత్రికలఁ జూచుచున్నట్లభినయించుచు సంతోషించుచుండెను.

నిడుదవోలు రామరాజు కొందఱు బాలురను బిలుచు  
 కొని యందందు వెదకుచుండెను. సుమారు పదునొకండు  
 గంటలవేళ యయ్యెను. దుర్వృత్తులెల్లరు రామరాజువెంట  
 నుండిరి. ఆయా యి గృహములంజూచుచు బోవుచుండిరి. ఒక్క  
 దుండగీడు వచ్చి యాయుంటిలో నున్నవారిని సంజ్ఞ చేసెను.  
 అదియొక చిన్నవీధి. అందుండువారు ప్రాయీకముగా వేశ్యలు.  
 వారివంటివారు మఱికొందఱు నందుందురు. సాధారణముగాఁ  
 బెద్దమనుష్యులు మంచిబాలురు నాసందు వీధికిం బోవరు.  
 ఎవరైనఁ బోవుచుండఁగాఁ జూచిన వారు నవ్వుదురు. క్రొత్త  
 వారెవ్వరైనఁ బోవుచున్నట్లగపడిన బతిమాలి యది పోదగిన  
 వీధి కాదందురు. ఆ వీధియందే యొక వేశ్యాగృహమున  
 సూర్యనారాయణరాజు నతని మిత్రులు నాలోచించుచుండిరి.  
 ఆగృహము చూపఁగనే రామరాజేవగించుచు విధిలేక యా  
 యింటిముందు నిలువంబడి యందుఁ జొరఁదగినవారల బతి  
 మాలి పెడత్రోవను బాటిపోవక యుండఁజూచుచుండ మఱి  
 కొందఱ నియమించి వారి నుబ్బించుచు బతిమాలుచు  
 నుండెను. నాలుగువైపులం గొందఱు కనిపెట్టియుండిరి.  
 ఒకరిద్దఱు పిలువఁదగినయట్టు లాయుంటివారిని బిలిచిరి.  
 వారెఱింగినవారి కంతధ్వనియే కావున వచ్చి తలుపు తెఱ  
 చిరి. లోనికింబోయిరి. ఒక యీల వినవచ్చెను. ఎల్లరు పరు  
 గెత్తిరి. ఏమిదియని రామరాజు విభ్రాంతుడై చూచుచుండ  
 గోడదాఁటిపోవుచున్న సూర్యనారాయణవర్తను బట్టితెచ్చితి  
 మని బాలురాతని నప్పగించిరి. ఆతని మోమునఁ గ్రోధము  
 నాట్యమాడుచుండెను. పరిమళములు వెదఁజల్లుచు దుస్తులు  
 సొగసుగ నుండెను. “ఏల నన్నుఁ దెచ్చితిరి? చూడుఁడు నా

దెబ్బ మిమ్మేమి చేసెదనో” యనుమాట లాతని నోటినుండి వెడలుచుండెను. మఱి నాలుగు నిమిషములకు మఱికొందఱు బట్టుకొని వచ్చి రామరాజు మ్రోల నిలిపిరి వారే యాదుష్ట బాలుని మిత్రులని పాఠకులూహింపఁగలరు. వారిం జూడఁగనే రామరాజు పట్టరాని కోపమున నేమో యనఁబోయి సమయము కాదని యాగ్రహమాపుకొని లేనిశాంతము నభినయించుచు వెడనవ్వు కనఁబడఁజేయుచు దడబడుమాటలతో “నాయనా! మీతల్లిగారు వచ్చియున్నారు. తండ్రి గారికి మనో వైకల్యము గలిగెనట. సంసారము చాల చిక్కులలోఁ బడినదట. ఋణములివ్వుని యుత్తమర్జులు (creditors) అడుగు చున్నారట. మీతల్లిగారు విచారసాగరమున మునింగి దిక్కుదోఁపమి వచ్చియున్నారు. ఇల్లు వెడలి యాతల్లి నీకై వచ్చినది. నాయనా! తల్లిదండ్రుల దుఃఖముల పాలుచేయుట న్యాయమా?” అనునంతలో నొకశకటమునడుమనుండి “సూర్యనారాయణా! నాయనా! రారా” యనుమాటలు విన వచ్చెను. తల్లియేయని ధ్వనివలన నెఱింగి గబగబ పరుగెత్తెను. బండినుండి చేయిపట్టుకొన్న జూడ కనఁబడెను. నలుపురను గావలి యుండఁ బంచి రామరాజు తాను నాబండివెంటఁ బోయెను. ఆశకటము కనకవల్లి కేసి పోవసాగెను. రాత్రిమూడవజాము గడువకముందే కనకవల్లి కెల్లరును జేరఁగల్గిరి. అంతలో నా యిందిరాంబ యేమి బోధించెనో తెలియదుకాని సూర్యనారాయణవర్త మనస్సు మాటిపోయెను. తనయపరాధముల నంగీకరించి ఊమింపుడని కోరఁదగు స్థితియందుండెను.

“అమంత్రమక్షరం నా స్తి నా స్తి మూలమనౌషధమ్,

అయోగ్యః పురుషో నాస్తి యోజకస్తత్ర దుర్లభః.”  
అన్నసూక్తి యేనాఁడును వ్యర్థము కాదు కదా!

పాఠకమహాశయలారా! లోకమున మంత్రముగాని  
యక్షర మొక్కటియు లేదు. మందునకుఁ బనికిరాని మూలము  
(వేటు) లేదు. కుజనుఁ డనఁబడువాఁడును లేఁడు. కూర్చువాఁ  
డొకఁడే దొరకఁడు అనఁగా భావమేమి? ఏయేయక్షరములు  
కలిపిన మంత్రమగునో, యేయేవేటును గూర్చిన మందగునో  
ఎట్లెట్లు సంస్కరించిన బాలుఁడు బుద్ధిమంతుఁడగునో యెఱింగి  
సంస్కరించువాఁ డొక్కఁడుండినఁ జాలును. ఈశుక్రసీతి  
వాక్యము నూహింపుఁడు. బాలురెల్లరు తొలుత నవివేకులు  
గనే యుందురు. చక్కని సంస్కారములచేత నెల్లరు బుద్ధి  
మంతులగుదురు. ఈనియమ మేకాలమునను వ్యర్థముకాదు.  
ఇపుడు దుష్ప్రవర్తకులగు బాలురుండుట సంస్కర్తలు లేకయే  
గాని వేటుకాదు. ఎంతటి దుష్టబాలుఁడైనను జక్కనిసంస్కర్త  
యొదవెనేని బాగుపడునని శుక్రసీతి తెలుపుచున్నది. ఎంత  
ప్రయత్నించినను జక్కనిప్రవర్తనము లభింపనివాఁ డొకా  
నొకఁ డుండవచ్చును. సామాన్యశాస్త్రమున కొకానొక  
చోటఁ బ్రవృత్తి లేకపోవచ్చును. కాని సాధారణముగా  
నది వ్యర్థము కాదనవచ్చును. సంస్కర్త పరిశుద్ధచిత్తుఁ డయ్యె  
నేని శిష్యానిబుద్ధిని మరల్పఁజాలుననుట సిద్ధాంతము. శ్రీరామ  
కృష్ణపరమహంసయుఁ దచ్చిష్యుఁడగు వివేకానందస్వామియు  
నిందులకుదాహరణము. తొలుత వివేకానందస్వామి యేస్థితి  
యం దుండెనో పరమహంస యాతని నెట్లు మార్చెనో యెల్ల  
రకుఁ దెలిసినవిషయము. నాస్తికుఁడుగా నున్న యావిద్యార్థిని



గోలఁది నెలలలో శ్రీరామకృష్ణ పరమహంస యాస్తికశిరో  
మణినిగా నొనరింపఁజాలెను. గురువు చిత్తము పరమపావనము.  
కరుణారససాంద్రము. కావునఁ బ్రేమరశ్మిల శిష్యుని బంధించి  
తచ్చిత్తకల్తషమును సద్యోధామృతధారలఁ గడిగి వినిర్మల  
ముగా నొనర్చెను. విగతకల్తషుడై యాతఁడు జ్ఞానవంతుఁ  
డయ్యెను. కావున బోధకులు తమరు పరిశుద్ధాంతఃకరణులై  
బోధ్యులను బరిశుద్ధస్వాంతులఁ జేయఁజాలుదురు. కేవల  
వాగాడంబరమున ఫలము లభింపదనుట స్పష్టము. ఇతఁ  
గథకు మరలుదము.

ఇందిరాంబ హస్తస్పర్శముననే కుమారుఁడు సూర్య  
నారాయణుఁడు సుమతి యయ్యెను. శకటాంతర్భాగమున  
నాపూజ్యమతి యేమి బోధించెనో యెవ్వరెఱుంగరు. విశేషించి  
బోధించునంత యవకాశ మామెకు నుండదనియు నామె  
సద్భావమే యాతని మరలించెననియు మన మూహింప  
వచ్చును. ఇన్నిదినము లేల యామె సద్భావము మరలింపఁ  
జాలకపోయెనని యడుగవచ్చును. ఇంతకుముం దామెకుఁ  
దనయుని దుర్నితి తెలియదనియు నిన్న మొన్ననే యామె  
చెవుల నది సోకెననియు నాయమ తనసద్భావ మాసమయ  
మునఁ గనఁబఱచెననియు మన మూహింపవచ్చును. దీనికే  
మనశ్శక్తి యనియుఁ గొందఱు నామకరణము చేయుదురు.  
ఆపేరు న్యాయ్యమేయని మనము నిశ్చయింపవచ్చును. మన  
శ్శక్తి లేక యేషనియు సాగదని భగవంతుఁడు గీతాశాస్త్రము  
నందుఁ దెలిపి యున్నాఁడు. చంచలమగు మనస్సును గ్రమ  
క్రమముగా స్వాధీనము చేసికొనినచో నది లోకత్రయమును  
స్వాధీనమున నుంచఁగలదు. యోగశక్తియన్న నదియే.

కనకవల్లిఁ జేరఁగనే సూర్యనారాయణ పూర్వరీతిగా నింటఁ బ్రవేశించి తండ్రికి నమస్కరించెను. అంతయుగాక పాదములను గరములం బట్టుకొని విడువక యించుక సేపుండెను. ఎల్లరూరక చూచుచుండిరి. కన్నీటిధారలచేఁ గాల్లు దడియుచున్నట్లు తెలిసికొని మధుసూదనరాజు దయావశీకృతహృదయుఁడు గావున జాలి తన్నుఁ బురికొల్పఁ గొడుకు లేవనెత్తి చూచునంతలో నాతని హృదయము జలధారలఁ దోఁగుచుండెను. దానింజూచిన వారలకే మనస్సు కరఁగెనన నింకఁ దండ్రి మాట యిటఁ జెప్పఁనేటికి? కొడుకున కంటఁ దండ్రి యుఁ దండ్రికంటఁ గొడుకు నేడువసాగిరి. వీరిరువురను మించి తల్లి విలాపము. దానినిమించి వచ్చినవారి రోదనము చెలరేగ నాగృహము దుఃఖమయ మయ్యెను. కొలఁది నిమేషములకుఁ దండ్రియుఁ గుమారుఁడు వచ్చినవారును దల్లియుఁ గ్రమముగా నేడ్పుడిగిరి. మధుసూదనరాజు కొడుకుఁ జెంతఁ గూరుచుండఁ బెట్టుకొని “నాయనా! వగవకుము. గ్రహచార బలమున నీకిట్టి యపకీర్తి చేకూరినది. ఇంకనైన సత్సహవాసమున మంచి పేరు సంపాదింపుము. నన్నును దల్లి నపకీర్తినొందఁజేయకుము. నలుగురు బంధువులలోఁ దలయెత్తుకొని తరుగఁజేసి పెద్దల పేరునకు హాని నావలన రాకయుండఁ బ్రవర్తింపుము. నీవుద్ధరింతువని కొండంత యాసతో నున్నాము. మానోముల పంటగా నీవు జనించితివి. ఇంతదనుక మాకు మనశ్చింత కలిగినదే లేదు. రెండుమూఁడు దినములనుండి యించుకించుకగా నది యంకురించి నేటి యుదయమునుండి వర్ధిల్లినది. జరగిన దానిని స్మరింపవలదు. ద్రవ్యవ్యయమునకుఁ జింతింపకుము. ఋణములకు భయంపడకుము. భగవంతుఁ డించుక యన్నవస్త్ర

ముల నొసంగినాఁడు. ఋణములఁ దీర్చెదను పాతశాలలో బంధువర్గములో నీపేరు సంతోషము నొదవించునట్లు వర్తింపు” మని యనేక భంగుల బోధించి ప్రొద్దుపోయినందునఁ గొడు కును శయనింపుమని పంపెను. రామరాజుంజూచి “పుత్ర భిక్షముపెట్టిన మహాత్ముఁడవు. నీయుపకారమునకుఁ బ్రత్యుపకారము చేయఁజాలను. నావలన శ్రమం బయ్యెను. మన్నింపు”మని వేడుకొన నాతండును దగినట్లు మాటలాడి యాతని యనుమతినందే శయనించెను. ఎల్లరు శయనించిరి. మఱునాటియుదయమున వారు పయనము చేయఁగా ఫలా హార పూర్వకముగా సాగనంపి వెంటవచ్చినబాలురకుఁ బసదనం బిచ్చి పంపెను.

## నాల్గవ ప్రకరణము.

రామచంద్రరాజు సుంత యవకాశము దొరకినపుడెల్ల భగీరథదాసుగారిని దర్శించుచుండువాఁడు. మధుసూదనరాజు దర్శించివచ్చిన మఱుదినమే వారి దర్శింపఁబోయి యుండెను. దాసు ఈరాజును జూచినఁ బరమానందభరితుఁ డగుచుండు వాఁడు. మాటలాడునంతనేపు సత్పుత్రభాగ్యము నీకు లభించెనని పలుకుచుండుట యాయోగి కలవాటు. ఆనాఁడు రాజుతో మాటలాడుచు “నేను గోరినపుడు నీతనయుని నా కడనుండునట్లు చేయఁగలవా?” అని ప్రశ్నించెను. పట్టరాని

యానందమున నంతకంటె భాగ్యము గలదా యని బదు  
లిచ్చెను. “ఇప్పుడు వలదు. సమయము వచ్చును. ఇచ్చటఁ  
గొన్ని శ్రమము లనుభవింపవలసి వచ్చును. కాని యాయను  
భవము సుఖములకు మార్గము చూపు” నని దాసు పలికెను.  
మఱికొన్ని మాటలు జరగిన పిమ్మట రాజు నెలవృత్తెకొని  
యింటికిం బోయెను. ఆసువా ర్త సుశీలకుం దెలుప నామె  
నామాటను గొడుకుచెవిలోఁ బడవై చెను. సీతారామరాజు  
సుసమయ మద్దాని కెప్పుడువచ్చునో యనియు నేల యాముని  
యిట్లాజ్ఞాపించెనో యనియుఁ దలపోయుచుండెను. ముందుగా  
యోగి తెలిపినఁ బిండివంటలు సిద్ధముచేసి యుంతుననియు  
వాని సాయమునఁ జిరంజీవి వారము దినములు మునికడ  
భోజనమునకై బాధపడక యుండఁగలఁడనియు భర్తకుఁ  
దెలుపుచుండెను. మునికడ నుండువారలకు బాధలుండునా  
యని భర్త పలికెను. అది తోడకయే యీ యాలోచనము  
చేయుచున్నానని సుశీల తెలిపెను వార్త యెప్పుడు వచ్చునో  
యని వారిరువురును వేచియుండిరి.

కనకవల్లిలో నాల్గుదినములు సూర్యనారాయణవర్తయుం  
డెను. తండ్రి కుముదవల్లిలోని వర్తకులు లోనగువారికిఁ  
గొడుకీయవలసిన ద్రవ్యమంతయు నిచ్చివేసెను. ఆయా దిన  
ములలోఁదానుదీసికొన్న వస్తువులపేరులు వారు తెల్పుచున్నప్పు  
డెల్ల నావర్తగుండెలు వడకుచుండెను. తనదుశ్చర్య యిట్టిదని  
యాతనికిఁ జక్కఁగాఁ దోచెను. ప్రతిక్షణమునందును  
మార్పునొందుచు నాతని మంచిమార్గమునకు జేర్చుచుండెను.  
తన ద్రవ్యమెంత యారీతిగా దుర్వ్యయమయ్యెనో స్పష్టమగు  
చుండెను. ఇన్ని చింతలు నాతని బాగుచేయఁ జాలునవియే.

పుటము పెట్టినఁగాని బంగరు వన్నెమించి వెలుంగదు. పాపము! వర్త తనతండ్రి ఋణములుతీర్చుచుండునపు డాతనిమోమునం దోచు వైవర్ణ్యము శ్రమంపడి యార్జించినవిత్తము దుర్వ్యయమునకైన ఋణమున కిచ్చునపుడు చేతులు పడఁకుటయుఁ గాంచి తన తెలివితక్కువను బలుసారులు నిందించుకొనియెను. ఇతఁముం దిట్టి చెడుకార్యములను జేయనని యొట్టుపెట్టుకొని యెను. ఉత్తమర్థులు సుంతయుఁ గొఱంతగాకయుండఁ దమ విత్తముం బట్టుకొనిపోయిరి. ఇతఁ గుముదవల్లిలో ఋణము లేదని స్పష్టముకాఁగా నామధుసూదనరాజానాఁడు తలగుంటు కొని స్నానము చేసెను. వేలకువేలుగా నిట్లప్పుతీర్చినవా రెవ్వరు లేరని యెల్లరును జెప్పుకొనసాగిరి. నాఁడు కడుపునిండ భుజించి కంటినిండ నిద్రపోయెను.

వారముదినములిట్లు కాలముగడువఁగాఁ గుమారుడడఁ కువ గలిగియున్న వాఁడనియుఁ దనయవివేకచర్యలఁ దా నెఱింగి లజ్జించుచున్న వాఁడనియుఁ దండ్రి యెఱింగెను. తల్లిగాని తండ్రిగాని యొక్కమాటయైన నాతని ననక యథాపూర్వ వాత్సల్యమున నాతనిని రక్షించుచుండిరి. కుముదవల్లి మిత్రులు వచ్చిరి గాని సూర్యనారాయణవర్త వారితో నంతప్రియ ముగా మాటలాడలేదు. విధిలేక మాటలాడినట్లు నటించెను. వారును హతాశులై పోయిరి. ఈతనిచే ధనము విశేషించి వ్యయముచేయించిన నుపహారమిత్రులు పత్రికామూలము నను గూఢచారులమూలమునను వార్తలంబంపిరిగాని వర్తతన యజ్ఞానచర్యలకు లజ్జించుచుండుటంబట్టి బదులిడకయు నిచ్చిన ననిష్టమును సూచించుచు వారిపొందు తనకక్కఱలేదని స్పష్ట పఱచెను. ఆతఁడు మదిలో నీతారామరాజుతో మైత్రి సువా



దింప గోరుచుండును. కాని నలుగురిలోఁ దలయెత్తుకొని “తగుదు నమ్మా” యని తిరుగ జంకుచుండెను. తండ్రి యావిధ మించుక యెఱింగెను. దానిందీర్చినఁగాని బాగుపడఁడని నిశ్చయించి యొకనాఁడు కుమారునిం బిలిచి “నాయనా! లజ్జ వదలుము. గతమునకు వగవరాదు. సాధుసంగతి సంపాదించుకొనుము. అల్పులతోటి మైత్రి మంచిదిగాదు.

ఉ. ‘నీరము తత్తలోహమున నిల్చి యనామకమై నశించు నా  
నీరమె ముత్యమట్లు నళినీదళసంస్థితమై తనర్చు నా  
నీరమె శుక్తిలోబడి మణిత్వముగాంచు సమంచితప్రభా  
బౌరుషవృత్తులిట్లధముమధ్యమును త్తముఁగొల్చువారికిఁ.’

అని పెద్దలు వచింతురు. సాధు సంగతి సర్వథా సర్వదా శుభ దాయకము.

తే. ‘సత్యసూక్తి ఘటించు ధీజడిమ మాన్పు  
గౌరవ మొసంగు నరులకుఁ గలుష మడఁచుఁ  
గీర్తిఁ బ్రకటించుఁ జిత్తవిస్ఫూర్తిఁ జేయు  
సాధుసంగంబు సకలార్థసాధనంబు.’

అన్న వాక్యమును జక్కఁగా మది నిలిపి ప్రవర్తింపుము. దాన నన్ని గొఱంతలు తీటును. మర్యాద కలుగును. సాధు సంగతిని మించినదేదియు వృద్ధి నొందు మార్గములేదు.” అనియు నెన్నియో విధముల బోధించెను. తుదకు మీ యానతిమైఁ బ్రవర్తింతునని శపథముచేసెను. దానికలరి పత్నితో నాలోచించి యొక శుభదినము నిర్ణయించి యోగివర్యుని చెంత కరుగఁ దలంచుచుండెను. కొడుకును దండ్రి యానతి మీఱరాదను విశ్వాసముగలవాఁడుగా నపుడున్నందునఁ దానును

వారివెంటఁ బోవ నంగీకరించెను. ఆ యంగీకారము తల్లి దండ్రుల కెంతయో సంతోష మొసంగఁజాలెను.

భగీరథదాసు దర్శింపఁబోయినవా లొకరు వచ్చి రామచంద్రరాజుతో సపుత్రుడవగు నిన్ను దాసుగారు చూడఁగోరుచున్నవారని తెలిపెను. వీనుఁగునెక్కినంత సంతోషము కలుగఁగాఁ గొడుకున కావార్త నెఱిగించెను. పాత శాలలో నాదినములు నెలవు దినములుగా దైవికముగా నేర్పడుట నిదియే సుసమయమని యతఁడు తెలిపెను. భార్య యుఁ బయనమయ్యెను. ఆదినమే సాయంకాలమునకు వారు మూపురా యాశ్రమమునుజేరిరి. ఛాయావృక్షముల క్రిందనే యుండవలయునుగాని నిలువ వేటొక తావులేదు. ఆవృక్షములు వేలకొలంది మానవులకుఁ జోటీయఁ జాలినవి. కాన నందుండిరి. ఆరాత్రి దాసును దర్శించిరి. చిటునవ్వుతో సుసమయమునకే వచ్చితిరనెను. తమనెలవునకై వేచియుంటిని. ఆభాగ్యము లభించెను. కృతార్థుడనైతినని రాజు పలికెను. రేపు తెలియఁగలదని దాసు బదులుపలికి తనపనికై పోయెను.

మఱుదిన ముదయమున రాజు కాల్యకృత్యములఁ దీర్చి కొని వంటకుఁదగిన వస్తువ్రాతము తెచ్చియుండుట వాని భార్య కిచ్చుచుండఁగా మధుసూదనరాజు సకుటుంబముగా వచ్చెను. పరస్పర కుశలప్రశ్నములు సాగెను. వారు నొక వృక్షముక్రింద నుండిరి. మధ్యాహ్నము కాఁగానే భుజింపక దాసు దర్శనమునకై వేచియుండిరి. యుక్త సమయమున దాసు లేచి మాటలాడఁదగు చోటఁ గూరుచుండెను. ఎల్లరు నచ్చటికింబోయి యథార్హముగా దర్శించిరి. వారిని గూరుచుండ నియోగించి “వీరి కుపదేశింపఁ బూనితిని. ఈయిరువురు

కుమారులు కొలది దినము లిందుందురుగాక. వారివిషయమై యేవిచారమును బెట్టుకొనక మీ రరుగుఁడు. నేను వారిని జూచుకొను చుందును. ధర్మోపదేశము చేయనెంచితిని.” అనఁ గానే వారి యానందమునకు మేరలేదయ్యెను. భోజనానంత రము పనివినియెద మనిరి. దాసు నవ్వుచుఁ బిండివంటలుచేసి యిచ్చి పోవునంత యవసరము లేదనియెను. సుశీలకు రామ చంద్రరాజునకు నచ్చెరువు తోఁచెను. అతీంద్రియ జ్ఞాననిధి యన్న భావము వారికి దృఢపడియెను. వారొండొరుల మొగ ములు చూచుకొనసాగిరి. మరల శిశువుల రక్షించు భార మాపరమేశ్వరునిదిగాని మనది గాదని నమ్మి పొండని దాసుగా తనిరి. చిత్తమని బదులుపలికి నెలవంది యెల్లరుఁ దమనివాసముల కరిగిరి. మధుసూదనరా జామాటలయర్థ మెఱుంగక ప్రస్తా వింపఁగా రామచంద్రరాజు తనభార్య ప్రయత్నించిన విషయ మెఱిగించి యిది మాకుఁ దప్ప నెవరికిఁ దెలియదనుకొంటిమి. దివ్యదృష్టిగల దాసుగా రెఱింగిరని తెల్ప నాతఁ డచ్చెరువంది సాయంకాలమునకు ముందే ఫలాహారముచేసి దాసుగారు కూరుచున్న తఱింబోయి కుమారుల నప్పగించి యారెండు కుటుంబములవారును గనకవల్లికిఁ బోయిరి.

దాసు సీతారామ సూర్యనారాయణవర్తలం జూచి, “కుమారులారా ! మీరియ్యాశ్రమమున నుండుఁడు. వృక్ష మూలముల నుండకుఁడు. మథ్యాహ్నము దాటఁగా సాయం కాలముదనుక నేను మీతో మాటలాడుదు. రాత్రి నే నిందే శయనింతును. మీరు నాచెంత శయనింపుఁడు. దుష్టమృగసర్ప బాధ లిందుఁ గలుగవు. సాయంసమయమున నే నల్లకుండికకు స్నానార్థము వెళ్లుదును. నాతోడ రండు. మీ కాఁకలి కాక

యుండ నాహారమొసంగుదును. మీరిరువురు నేకోదరులవలె నుండవలయుఁజూడీ! ఎవరిమనస్సునఁగాని యీర్ష్యయుండరాదు. దానిని వదలుఁడు. మీజీవితము నయ్యది పాడుచేయును. దాని నెట్లొ శ్రమంపడి వదలుదురేని కృతకృత్యులరగుదురు. ఈ వనమున మధ్యాహ్నముదనుకఁ దిరుగుచుండుఁడు. ఎన్నియో వింతలు కనంబడును. లోకజ్ఞానము విశేషించి కలుగును. అందందు సర్పములు కనంబడును. క్రూరస్వభావములు గలవియని సందేహించి భీతి నొందకుఁడు. అవి కానరాఁగా నిలువంబడి యుండుఁడు. అవి మీజోలికి రావు. వానిపని నవి చూచుకొనుచుండును. అట్లే పక్షులుకూడ నుండును. చక్కగాఁ జూచుచుండుఁడు. దాన మీ కపూర్వమగు చక్కనిజ్ఞాన ముదయించును. జంతువులను జూచి యూరకపోరాదు. వాని ప్రవృత్తి యెట్టిదని విచారింపవలయును. మనస్సు భగవంతుఁ డొసంగిన దిందులకే. ఈ విచారమున కందు విశాలస్థలము గలదు. ఆలోచించుకొలఁది ననేక విషయములు తెలియుచునుండును. ఒకరు బోధించిన నిట్టి జ్ఞానము కలుగదు. పుస్తకపాఠజ్ఞానము ముఖ్యమేకాని దానితోఁ దృప్తి నొందినఁ జాలదు. లోకమున నేజంతువేపనిచేయుచున్నది? దానింగాంచి మనము నేర్చుకొనఁదగు విషయ మేది? అని తర్కించుకొన వలయును. కొంతకాలమీలాగుచేయఁగా నొకయద్భుతశక్తి మనస్సునఁ బొడసూపును. ఆపిదప నేపుస్తకమున నెంతరహస్య విషయ మున్నను నది ప్రాతదిగాఁ దోచును. కారణమేమి? లోకజ్ఞాన మన్నింటికంటె నతిశయమగుటయే. ఆకారణముననే మహాత్ములు సకలశాస్త్రపారంగతు లైరి. అన్ని శాస్త్రములు చదువఁదగునంత యాయుస్సు మానవులకులేదు. లోకజ్ఞానము

కలవారికి శాస్త్రము లన్నియుఁ జదివిన నెట్టి విజ్ఞాన ముద యించునో దానిని మించిన జ్ఞానముండునని మీరెటుంగ వలయు ఈవనమున మిమ్ముబాధించెడి జంతువులేవియు లేవు. మీరు వేటొక్కదానిని గని యది క్రూరస్వభావము గలదని భావించురేని యది మిమ్మునట్లే భావించి తనకపకారము కలుగఁగలదన్న బుద్ధిచే నది కలుగకుండఁజేసి కొనుటకై మిమ్ము బాధించును. అట్లుగాక మీరు దానింగాంచి సద్భావముగల వారగుదురేని యదియు సద్భావముకలదియై మిమ్ముం బ్రేమిం చును. పరస్పర సుహృద్భావమే సుఖహేతువగును. పరస్పర జిఘాంసయే దుఃఖహేతు వగును. ఈవిషయమును జక్కఁగా భావింపుఁడు. ఇట్టివనేక విషయములను మీరిందుఁ గనుఁ గొందురు. నాయీవాక్కులను దలపోయుచుఁ దిరుగుఁడు. మధ్యాహ్నము పిదప నాతో మాటలాడుచుండుఁడు. ఇదియే మీరిందుఁ జేయఁదగుపని.

శ్లో. 'యాంతి న్యాయప్రవృత్తస్య తిర్యంచోఽపి సహాయతాం,  
అపంథానం తు గచ్ఛంతం సోదరోఽపి విముంచతి.'

(న్యాయము ననుసరించి ప్రవర్తించువారికిఁ బట్టులును సాయ పడును. అన్యాయపథమునఁ దిరుగువారిని సోదరుఁడు కూడ వదలిపెట్టును) అన విందురు కదా! ఈనీతినే పలుమాటలు సంస్కరింపుఁడు. ఎట్లు ప్రవర్తింపవలయునో స్పష్టమగును. సాయంసమయమిది. అనుష్ఠానమునకుం బోయెదను. మీరును రండు. అనుష్ఠానానంతరము మిమ్ముల మాటలాడింతును. అంతదనుక మానముగ నుండుఁడు. మానము సర్వార్థ సాధకము. ప్రతిమానవుఁడు నొక్కొంతసేపు మానముగ నుండ నభ్యసించునేని యాయుస్సును గొంత వృద్ధిచేసికొన్నవాఁ



డగును. సందియములేదు. మీరు చాలనేపు మానముద్ర ధరింపఁజాలరేని నాయనుష్ఠానమునకు భంగముగాకయుండ నించుకగా మాటలాడుకొనుఁడు.” అని పలికి కుండికకుఁ బోవఁ బయనమయ్యెను.

శిష్యు లిరువురును దాసుగారి వెంటఁ బయనమైరి. సీతారామరాజు కమండలువు పట్టుకొనిపోయెను. సూర్య నారాయణరాజు భస్మముగల బరణిం బట్టుకొని నడిచెను. కుండికను సమీపించిరి. దానికి దక్షిణభాగమున నీరంధ్ర ముగ వృక్షము లుండెను. సూర్యుఁ డపరాద్రికిం జేరఁబోవ నుండెను. దాసు “రాజకుమారులారా! మీ రిందుండుఁడు! నేనిదె వచ్చెద” నని కమండలువు తీసికొని యావృక్షములు గల చోటికిం బోయెను. క్రొత్తవారి కావృక్షవాటిక భయముఁ గొలుపుచుండును. ప్రవేశింప నవకాశము లేనియట్లు వృక్షము లుండెను. నడుమ నడుమ వెదురుపొదలు గలవు. దూరమునుండి వినువారికి నందు నుదయించుధ్వని శ్రీకృష్ణుని వేణుగానమును స్వరణమునకుం దెచ్చుచుండును. అందు దాసు ప్రవేశించి కొలఁది నిమేషముల కరుదెంచెను. “రా కుమారులారా! దోసిలించి యీపాలం ద్రావుఁడు. అరోగ దృఢగాత్రులగుదు” రని యిరువురకుం బోయఁగా వారు త్రావిరి. సూర్యనారాయణ వర్త యింకఁ గొంచెముండినఁ బోయఁ డనెను. దాసు నవ్వి యింకఁ జాలును అని పలికెను.

అయ్యది వృక్షరసమని పాఠకమహాశయు లూహింపఁ గలరని నమ్మెదను. అయ్యది పాలనుపేరఁ బిలువంబడును. దానిం ద్రావినంతనె వారికి మూఁడు త్రేపులు వచ్చెను. ఆకలి మాయమయ్యెను. తిక్తకషాయము (Coffee) త్రాగి

నట్లే యయ్యెను. ఏదే నొకపని చేయవలయునన్న యూహ కల్గెను. అంతియగాక మనస్సున నపూర్వమగు నుత్సాహము కల్గెను. అది యానందముగాఁ బరిణమించెను. వారికే యచ్చెరువుగాఁ దోచెను. ఏమిది యని యూహింపసాగిరి. దాసు గారి నడుగ నుంకించిరి. ఏమనుదురో యన్న ద్వాపరము వారి నడుగకుండ నొక్కెను. వారు గుటకలు మ్రింగసాగిరి. దాసె టింగెను. సంశయమును దీర్చనెంచెను. “బాలకులారా! యివి వృక్షక్షీరములు. స్వాదుతరములు. వీని మహిమ మపారము. ఎఱుంగం గోరితిరి. సంశయించితిరే ఏల? గురువు మ్రొల సంశయంపడుట పొరపాటు. శంకలం దీర్చుకొనుటకే కదా జనులు గురువుల నాశ్రయింతురు. వారి శంకలం దీర్పజాలరేని వారికి గురునామము భారమే యన వలయును. ఈ శంకలం దీర్పుడని గురువుల నడుగుట శిష్యులకు విధి. ఇంక వినుడు. ఈ క్షీరము లేవృక్షమునఁ గలుగునని మాత్రము ప్రశ్నింపరాదు. అవి యిండుక రహస్యమే. ఎల్లరకుఁ దెలుపఁదగదు. సంసారమునఁ బ్రవర్తించు వారి కిది వచింపరాదు. శరీరధారణమునకుఁ బెక్కు పదార్థములు వారికిం గలవు. మావంటి వారలకే యిట్టివి పనికి వచ్చును. వీని విషయము దెల్పిన వీని నిర్మూలించుదురు. ఆశా విరహితులకే యివి పనికివచ్చును. ఈ క్షీరముల వలని లాభములం దెలిపెద. ఆలకింపుడు. వీనినిద్రావిన తుత్పిపాస లడంగును. ఆహారాంతరము కావలయునన్న యాశ యుదయింపదు. మఱియు నిద్ర బాధింపదు. ఇంతయకాదు. మనస్సు నిర్మలముగానుండును. మేదశ్శక్తి వృద్ధియగును. నేత్రాదిరోగములు రావు. వచ్చియున్న నవి తమంతట తొలంగును. దూర

దృష్టి గరుత్మంతునకుం బోలె గలుగును. గాఢాంధకారమున దృష్టి వ్యాపించును. ఇవియే మీకుఁ దెలుపఁదగినవి. మీరిం దెంతకాలముండిన నాహారబాధ యుండదు. ఫలములనల వాటుచొప్పునఁ దినుఁడు. తినకయున్నను బాధయొదవదు. కాని యలవాటును మీరు వదలరాదు.” అని తెలిపి స్నానము చేసి విభూతి ధరించి కమండలువునిండ నుదకములంగొని యందించుకతడవు కాల్యకృత్యములం దీర్చి యాశ్రమమునకుఁ బయనమయ్యెను. వారింగూడి యాయురువురు వచ్చిరి. ఆశ్రమముజేరి యనుష్ఠానమునకా దాసు కూరుచుండెను. వీరును వారు మున్ను చెప్పియున్న చొప్పున నాచోటునఁ గూరుచుండి మానముద్రాధారులైరి. ఆ దినమున వారికిఁ గల్గిన యానంద మననుభూతపూర్వమే. దానికదియే సాటియనందగు ప్రపంచ మంతయుఁ జుట్టిరావలయునని యొకసారియు, హిమాలయ మును జక్కఁగాఁ జూచి రావలయునని యింకొక్కమాటును, వియద్గమన మేల శక్యము కాదు? అని యింకొక్కపర్యాయము, అపూర్వవిషయములం బరిశీలింతమని మఱియొక తూరియు నిట్లే సంకల్పము లొకదానివెంట నొకటిగాఁ దోచుచుండెను. వారందుల కేమి హేతువోయని యూహింపఁ జాలరైరి.

తొలియామము దాటునున్న తఱి దాసుగారు లేచి వచ్చిరి. వీరి మానముద్రాధారణమున కానందించెను. నాలుగు పండ్లొసంగి యారగింపుఁ దనియెను. ఆకలియన నెట్టిదో తోచలేదనిరి. నవ్వుచు భక్షింపుఁడన వానిం బరమ భక్తిమీఱ గైకొని నమలిరి. కూరుచుండి కొంతసేషిష్టాలాప ములఁ బ్రొద్దుపుచ్చిరి. నేడు సుఖనిద్ర చేయుఁడు. రేపుద

యము కాల్యకృత్యములం దీర్చి తిరిగిరండు. మధ్యాహ్నము పిదప మాటలాడుదునని వారిం బరుండఁజేసి తానును వారి కించుక దూరమున శయనించెను.

తెల్లవాటుజాముననే దాసు స్నానమున కరిగివచ్చి యథాపూర్వముగఁ గూరుచుండెను. కుమారు లిరువురును మేల్కొంచి సరస్సున స్నానముచేసి కాల్యకృత్యములం దీర్చుకొని మునియానతిమెయి వనమున కరిగిరి. శీతలవాతపోతములు పూవులతావుల వెదఁజల్లుచు వారిపై బొలయుచుండెను. ఆగాలి సోఁకినంతనే హాయిహాయి యనుకొనుచు వారు ముందునకుఁ బోవసాగిరి. లతామండపములు తీర్చినట్లుండెను. ఫలవృక్షములు ఫలభారమున వంగియుండెను. సర్వర్తుఫలము లందుండునని వారికిందోఁచెను. ఒక్కొక్కచోట లతావిశేషము లచ్చెరువు గొలుపుచుండెను. పూవులు రాలి గాలికెగురుచుండఁ జూడ వేడుక గానుండెను. ఫలములనుండి మధుధారలు స్త్రవించుచుండెను. శుకములు పలుకుచుఁ జెవులపండువుసేయుచుండెను. దూరమునుండి మయూరనినాదములు వినవచ్చుచుండెను. ఆయడవి యెంతదూరమున్నదో యెటుంగఁదరమాయని వారికిందోఁచెను. వానరములు వింతవింత రంగులుగలవి యుచ్చోట వారికిఁ గానవచ్చెను. శాఖలనుండి యవి నిక్కినిక్కి చూచుచుండెను. కాని యిసుమంతయు భయమును గల్గింపవయ్యెను. వారొక్కచోట నిలువంబడి చూచుచున్న నెన్నియోమాసములు గడుపవచ్చునని యూహించిరి. కాలము పుచ్చుట కింతకంటె నుత్తమస్థానము వేటొకటి యుండునాయని వారు నిశ్చయించిరి. ఒండొరుల కందలి విచిత్రములం దెలుపుకొనుచు వారు పోవుచుండిరి. వేటొకచో విచిత్ర

మార్జారము లగపడెను. అడవియందు బిడాలము లుండునా  
యని సూర్యనారాయణవర్త ప్రశ్నించెను. వనముల నేవేవి  
యుండునో మన మెఱుంగము. కూపకూర్తములముగా మన  
మున్న వారమని సీతారామరాజు బదులుచెప్పెను.

కొంత ముందు నడచిరి. అందొక్క పొదదాపునఁ  
బారావత మిథునము లుండెను. అవి యొండొంటితో  
ముచ్చట లాడుచుండెను. గడ్డి గింజలను వెదకికొని భక్షించు  
చుండెను. పరస్పరము కలహింపక యవి యొంతో ముచ్చ  
టగాఁ దిరుగుచుఁ గింజల వెదకికొనుచు నోరవేసికొనుచు  
గుంపుగానుండి తిరుగుచు నర్తనము నభ్యసించున ట్లుండెను.  
సఖా ! చూచితివి కదా? ఒక కార్యమునందుఁ బెక్కండ్రు  
ప్రవర్తించుచోఁ గలహింపక యితరుల వంచింపక స్వార్థపరులు  
గాక ముచ్చటగఁ దమ ప్రయత్నము చేయుచు ఫలసేద్ధి  
దైవముపై నునిచియున్న నెంతయు సుఖము గలుగునని  
యీ కలరవముల చర్య బోధించుచున్నది. నిన్న గురువుగా రీ  
విషయమునే నొక్కిచెప్పిరి. మఱచితివా యేమి? అనఁగా  
సూర్యనారాయణవర్త మఱచిపోలేదు. నిక్కముగ నీవన్న  
యట్లే వీనిచర్య తెలుపుచున్నదనెను. ఇంచుక తడవందుఁ  
బుచ్చి మఱినాలుగడుగులు ముందు జరగి యొక్కచో దృష్టి  
సాగించిరి. మహావృక్షమున గొప్ప కొమ్మపైనఁ గూరుచున్న  
శాఖామృగములు కనఁబడెను. అందొక వానరము పాదము  
నుండి రక్తము వెడలుచుండెను. ఒక్కకోఁతి యేవో యాకులు  
తెచ్చెను. వేటొక్క మర్కటము వాని నందుకొని తును  
కలుగాఁ జేసెను. ఇంతలో వేటొక్కకపితల్లజ మల్లన నారక్త



మును దుడిచెను. పూర్వవానరమాయాకులతునుకలు మెల్లగా నందుఁ జక్కఁగా నుంచెను. ఇంక నొక్కకీశము లేతతీగలు తెచ్చి దాని చేతి కొసఁగెను. మఱియు నొక్క వనొకము పెద్దయాకును జీల్చి యిచ్చెను. ఆయాకుతునుకలపై నాపెద్ద యాకులోని సగమును బెట్టి యాలేదీగచే జాగ్రత్తగాఁ గట్టెను ఆ కొమ్మచెంతనే వేటొక కొమ్మయుండెను. దాని మీఁదనుండి యొక్కకొఱి దాని నిమరసాగెను. వేటొకండు పెద్దయాకులు గల కొమ్మలతో విసరసాగెను. కొన్ని చూచు చుండెను. ఆకులు తునుకలుచేసిన యా కపివర్యమే యొక పండు తెచ్చి దానినోటి కందిచ్చెను. దాని నమలి యది హాయిగా శయనించెను. ఈ చర్యయంతయుఁ దిలకించుచున్న సీతారామరాజు “మిత్రమా! చూచితివా?

తే. ‘అఘమువలన మరల్చు హితార్థకలితుఁ

జేయు గుహ్యంబు డాచుఁ బోషించు గుణము

విడువఁ డాపన్ను లేవడివేళ నిచ్చు

మిత్రుఁ డీలక్షణంబుల మెలఁగుచుండు.’

అన్నసూక్తి యెఱుంగుదువు కదా? ఈ లక్షణము లివ్వని యందుఁ గానంబడియెడు. మానవులు కూడ నిట్లుపకారపరాయణులైనచో నెట్లుండునో! మృగజాతిలోఁ జేరినవయ్యుఁ బరోపకారకరణమున మానవులకంటె నూరురెట్లు మిన్నలని చెప్పవచ్చును గదా! మనము కూడ వీనింజూచి యిట్లు పరోపకారముచేయ నేర్చుకొనవలయును జూమి.” అనఁగాఁ జెలి కాఁడు నట్లేని భాగ్యమే యనవలయు ననియె.

వారిరువు రచ్చోటు గడచి వేటొండు భాగమునకుం బోయిరి. అందు విశేషించి ఫలవృక్షము లుండెను. చూడ

రెండుకన్నులు చాలవని వారికిం దోచెను. వాని నెంతయో వేడ్కతో నెగఁ జూచుచుండిరి. ఆఫలవృక్షముల కొమ్మల తుదలఁగూరుచుండి చిలుకలు ముద్దులొలుకుపలుకులఁగాలము గడపుచుండెను. అందుఁ గొన్ని బూడిదరంగుగలవి. మఱికొన్ని పచ్చనివర్ణము కలవి. ఇంకఁగొన్ని యైదువిధములగు కాంతులు గలవి. మఱియుఁ గొన్ని రెండువర్ణములే కలవి. వానింజూచి నిలువంబడి “నెయ్యుఁడా! వానింజూచితివే? ఎంతబాగున్నవి! నేత్రముల కింతకంటె నానందము కలుగు నవకాశము దొరకునా? మంచిపక్షులుగదా యివి. మాంసాహారమును గొనవు. ఫలములను బీజములను భక్షించును. ఎవ్వరికిని హానిచేయు నవికావు. చూడుమా అల్లది మగచిలుక కాఁబోలును. తాఁదెచ్చిన యాహారమును ప్రీతిమై చెంతనున్న ప్రియురాలి కిడుచున్నది. ఓహో! దానిప్రక్కనున్నవి పిల్లలు కాఁబోలు. నోరు తెఱచి యాహారమును బెట్టుమని బతిమాలుచున్నట్లు న్నవి. అల్లదె కంటివే. మగఁడు తననోటిలోఁ బెట్టిన యాహారమును బిల్లలనోటిలో నాయాఁడుపిట్ట పెట్టుచున్నది. ఒక్కసారి యెన్ని పిల్లలు నోరు తెఱచుచున్నవో చూచితివా? చూచితివా ఇంతలో మగపిట్ట యెక్కడికో పోవుచున్నది. పాపము! కలహించియే కాఁబోలును? అల్లదిగో మరల నామగపిట్ట వచ్చుచున్నది. వీటికో? త్వరగాఁ జూడుము. తాఁదెచ్చిన యాహారమును మరలఁ బత్నినోటిలో నిడుచున్నది. చక్కఁగాఁ జూడుము. అది యెంత ప్రీతితో నందుకొనుచున్నదో. నోరు నోటితోఁ గలుపుచున్నది. పక్షములగాలిచే భర్తకుపచారము చేయుచున్నది పిల్లలు చుట్టు నున్నవి. చూడఁజూడ వేడుకగా నున్నది. ఔరా! ఆర్యకుటుంబము లిట్లు పరస్పర సద్భావము

గలిగియున్న నెంత బాగుండును? జాయాహితము పతియు, పతిహితమును బత్నియుఁ గోరుచుఁ బిల్లలను బ్రీతితోఁ బోషించుచు నున్నఁగాని యీలోకమున సుఖములేదని యీ కుటుంబచర్య మనకుఁ దెలుపుచున్నది. మిత్రవర్యా! పక్షి జాతిలో భార్యాభర్తృ న్యాయము సువిహితము సుస్థిరమునై యుండునని పెద్దలు పలుకుదురు. మగపిట్ట యొక యాఁడు పిట్టను బ్రేమించునట. అదియు నట్లే. మరల వేఱొకదాని నీ రెండును బ్రేమింపవట. ఏమి దాంపత్యము! ఈయాచారమే మానవులలో వ్యాపించిన నెంతబాగుగా నుండును? భార్యను గాక వేఱొకతెం బ్రేమించు పురుషుఁడు, భర్తనుగాక వేఱొక పురుషునివలచు నారీయు నుండుట వినుచున్నాము కదా! ఎంత నీచము! శాస్త్రములన్నియు మానవులనుద్ధరించుటకే పుట్టినవి. ఇంతటి విజ్ఞానము కలిగించునవి యుండియు నిందేదియులేని పక్షిజాతికంటె మానవజాతి దురాచారములచే నీచజాతి యనందగదా? వేదములు స్మృతులు శాస్త్రములు పురాణేతి హాసములు లోనగునవి యన్నియు మానవులదురాచారములు మార్పఁజాలక యున్నవికదా. ఇంతకంటె విచిత్రమేది కలదు? దీనింబట్టి చదువు సత్ప్రవర్తనము నలవడఁ జేయఁజాలదని తేలుచుండలేదా. ఇఁకఁ గర్తమునకే స్వతంత్రత గలదని తేలే డిని. మనమీ పతిత్రిదంపతులంగాంచి యొక జన్మమున నొక తుకనే ప్రేమింపవలయును. నిష్కపటప్రేమము భార్యయందు భర్తకుఁ గలదేని యామెయుఁ బతియందే బద్ధానురాగయై యుండునని స్పష్టమయ్యెడు. నీభావమేమి?” అనఁగా నాతఁడు “నెయ్యఁడా! నీభావమే నాభావమని నమ్ముము. ముందు

నాకేమియు నిట్టివి దోషవు. నీవు తెల్పిన పిదపఁ దోచు చుండును.” అని బదులు చెప్పెను.

అంత వారిరువురును వేటొక ప్రదేశమునకుం బోయిరి. దాసు పలికినట్లే యొక మహాగుల్మముకడఁ దేటనీటితో నొక కుల్య ప్రవహించుచుండెను. ఆరెండింటికి నడుమ భయంకర భుజంగములు రెండు శయనించి యుండెను. ఒకదాని శిరస్సు వేటొకదాని కంఠముపై మోపఁబడియుండెను. తొలుత సీతారామరా జది యొక శుష్కవృక్షమాల మనుకొనియెను. ఇంచుక సమీపమునకుఁ బోఁగా దానివైనున్న మచ్చలంబట్టి కొండచిలువ లిట్లుండునని పాఠము చదివియున్న కతన నద్దానిం దెలిసికొనఁ జాలెను. తొలుత భయంపడెను గాని దాసు వాక్కులు స్మృతికిం దగులఁగా భయము మాని నిలువఁబడి చూడసాగెను. సూర్యనారాయణవర్త్యు నాతనిం గూడి మది తత్తఱపడుచున్నను నిలిచి చూచుచుండెను. సీతారామరాజు “సాధూ! దాసుగారు పలికినట్లే మనలంగాంచి యివి కదలక బుసకొట్టక యట్లే యున్నవి. చూడుము. వానిమోముల దెల్లని నిలువుగీతలున్నవి. కొండచిలువల కిట్లుండునట. ఇవి యుండు తావుల ననావృష్టిదోషము పొడసూపదట. నీవును వినియున్నాడవా?” అన నతఁ డౌననెను. “క్రూరభుజంగముల యందును సుగుణవిశేషము కలదని స్పష్టమయ్యెను. వానినేల దుష్టములందురో తెలియఁజాలకున్నది. ఇట్టి ప్రవాదములు మానవకల్పితములే. అన్నింటి కంటె మానవజాతి యుత్త మోత్తమ మని భావించినందున నిట్టివి కల్పింపఁబడును. ఇం కొక్కదానియందు దోషమారోపించినఁగాని తనయందు గొప్పదన మారోపించుకొన వలనుపడదు. ఒకప్పుడు జ్ఞానము

గల వారల కన్న నీభుజంగములు నీచములు కావచ్చును. ఆహారమునుగోరి మానవుల నివి మ్రింగవచ్చును. మానవులు నిష్కారణముగా నొరుల కపకారము చేయుదురే. వారికంటె నివి యుత్తమములు గదా. చూడుము. ఒక్కదాని వేటొకటి స్నేహించుచున్నది. బుద్ధిలేదన్నమాట యుత్తది కదా. వానికి దగినంత బుద్ధియున్నది. వీనినేకాబోలు నజగరములందురు. మహంగములు గలిగియు బోలిమాలిన పనులకుం బోవక యివి హాయిగానున్నవి. మానవులుకూడ నున్నంతతోఁ దృప్తి నొంది మనశ్చింతలు లేక హాయిగా నుండవలయునని యీ చర్య మనకు బోధించుచున్నది.” అని పలికి యాకసము కేసి దృష్టిసారించి “సఖా! సూర్యుఁడు కాలము వ్యర్థముచేయఁడు. కావున మధ్యాహ్న కాలమును దెలుపుచోటికి వచ్చినాఁడు. గురువునానతిరి బోవుదము. వారు లేచుసమయముగానున్నది.” అని సూర్యనారాయణరాజుం గూడి సీతారామరాజు దాసు గారిని దర్శింపఁబోయెను.

## విదవ ప్రకరణము.

కృత్యములందీర్చుకొని దాసు లేచునప్పటికి మధ్యాహ్న మయ్యెను. స్నానము చేయఁబోవుచు నందాయరువురు లేకునికి వనముఁ జూడఁబోయియుందు రనుకొనుచుఁ బోయి క్షుండికలో మునింగివచ్చి యప్పటికి నర్హములగు సూర్యో



పాసనము లోనగువానిం దీర్చుకొనివచ్చెను. కుమారులిరువురు కూరుచుండి మౌనముద్రాధారులయి యుండిరి. వారిం గాంచి సంతోషించి దగ్గరకు వచ్చెను. వారును లేచి నమస్కరించిరి. మూవురు కూరుచుండిరి. “రాజపుత్రులారా! వనమును జూడఁ బోయితిరా?” అని ప్రశ్నింప వారచ్చట జరగిన పరస్పర సంభాషణమును దెలిపిరి. తమరు గ్రహించిన విషయములను విన్నవించిరి. యోగి పరమానందమంది “బాలకులారా! చక్కని జ్ఞానము మీకుఁ గలుగుచున్నది. దానికిం దోడుగా నుండుటకు నాలుగుమాటలు చెప్పెదను వినుఁడు.

మీరు విద్యాభ్యాసము చేయుచున్న వారు. అది మీకే యుపకారము చేసినదో మీరెఱుంగరు. విద్య పదార్థవిజ్ఞానమునిచ్చును. అంతతో సంతృప్తి నొందిన నుపయోగము లేక పోవును. ఆ విజ్ఞానము స్వానుభవమున దృఢము కావలెను. దానిచే లోకజ్ఞానము కలుగును. అద్దానిచే దుర్విషయముల యెడ నసూయయు, సద్విషయముల యెడ ననురాగము చక్కఁగాఁ గుదురును. దాన మానవుఁడు సార్థకజన్తుఁ డగును. పరమార్థ మిదిగదాయని తెలియును. ఆమీఁద దాని నొందుపద్ధతి యెట్లను తర్కమున మనస్సు పనిచేయును. ఒరులసాయమది యపేక్షింపదు. తనంతన మనస్సు పలు భంగులఁ బాటుపటుచుండును. క్రమక్రమముగాఁ బరిశుద్ధమై పరమార్థదర్శనమున సూక్ష్మతమ మగును. అట్టిమనస్సుగల వానిని గృతార్థునిజేయ భగవంతుఁడు సమృద్ధింపచును. ఏ రూపమున వానికి మేలు చేకూర్పవలయునో యామహనీయ మూర్తి యెఱింగి యారూపమునఁ బొడసూపును. భగవంతుని యప్పటిరూపము భక్తునివాంఛ ననుసరించి యుండును. ఆ

రూపమే యాపరాత్పరునిదికాదు. ఎల్లరూపము లామహనీయ  
 మూర్తివే యగును. మున్ను విద్యాగంధ మెటుంగని కాళి  
 దాసు కాళికాలయమునఁ గూరుచుండి తలుపువేసి వేచి  
 యుండెను. ఆ మహాకాళి సంచారము పోయెననియుఁ దలుపు  
 మూసిన రాజాలదనియు నప్పుడాదేవాలయమున లేదనియు  
 నాతని యాశయము. ఆ మహామాయ లేని చోటు గలదా!  
 అని యాతఁడెటుంగఁడు ఏల? విద్యాగంధము లేశమే నాతనికి  
 లేదు. ఆమె సర్వమెఱింగిన పరదేవి. వానివాంఛ నెఱింగెను.  
 ఆదేవాలయమున భక్తులు మానసమునఁ దనను ధ్యానింపఁ  
 జాలనివారు గాన శిలావిగ్రహముగా నారాధించుచున్న  
 యారూపమును గనఁబడక యుండఁజేసి తానెందోసంచారము  
 చేయఁబోయివచ్చినట్లు వచ్చెను. ఆతఁడు కాళికాదేవి భయం  
 కరరూపిణి యని వినియుండెను. కాన నట్లే రూపము కనఁబడ  
 ద్వారమునకడ నిల్చి యదలించి పిలిచెను. పలుకలేదు.  
 మరల లోపలనున్న వా రెవ్వరని ప్రశ్నించెను. మనస్సులోఁ  
 గల్పిత సాధ్యస మాతని బాధింపసాగెను. తడఁబడుచున్న  
 మాటలతో “కాళీ విద్యనిష్ఠా” అనఁబోయి “కాళీ బిద్దె”  
 అని యడిగెను. నాలుకఁ జాఁపుమాయని యాదేవి పలికెను.  
 ద్వారబిలమునుండి నాలుకనాతఁ డించుక చాఁపఁగల్గెను. ఆదేవి  
 నవ్వుచు నెంత పామరుఁడుగాకున్న నిట్లుండునా యనుకొనుచు  
 సేమో వ్రాసినట్లు నటించెను. ఆదేవి తలంచినంతనే విద్యా  
 పాకంగతుండయ్యెను. ద్వారము తనంతనే విధ్వస్తబంధన  
 మయ్యెను. దేవి యప్పుడు శారదా రూపమున నాతనికిం  
 దోఁచెను. ఏల? ఆతని వాంఛ విద్యపై నుండెను. శారద

వాగ్దేవి యని ప్రసిద్ధముగాన నట్లే దర్శనమిచ్చెను. తద్దర్శనమున ధన్యుడై .

శ్లో. 'మాణిక్యవీణాముపలాలయంతీం  
మదాలసాం మంజులవాగ్విలాసాం,  
మాహేంద్రనీలద్యుతికోమలాంగీం  
మాతంగకన్యాం మనసా స్త్రరామి.'

అని యా జగదంబను సన్నుతించెను. బాలకులారా! కాళిక యారూపమున నేల కనబడెను? భక్తునివాంఛ కామ రూపము దాల్చినఁగాని విశ్వాస మాతనిమదిఁ బుట్టింప నవ కాశములేదు. కావున భగవంతుఁడు నాస్థితియందున్న మానవుని గృతార్థునిజేయ నేరూపముననో పొడసూపి వానికిఁ దగినజ్ఞానము ననుగ్రహించును. కావున విద్యప్రథమసాధనము. అదియుఁ గొందఱకు వాదముచేయుటకు మాత్రమే యుపకరించును. మీరు తగినంత విద్యను గ్రహించితిరి. దానికిఁఫలముగా లోకజ్ఞానము కలిగిన మీరు తత్తముల రగుదురు. మీరు నేఁటి యుదయ మాయాయితావులఁ జూచిన విషయముల నుండి చక్కని నీతుల గ్రహింపఁజాలితిరి. దానింబట్టి మీకుఁ దగినంత విద్య యలవడెనని గ్రహించితిని. ఇకఁ గొన్ని విషయములు దెలుపఁదగియున్నవి. వానిందెలిపెద. సావధానులరు గండు.

మానవుఁడు వృద్ధియగుటకుఁ బ్రధానము సత్పృవర్తనము. అది సాధుసంగతి, సత్కథాశ్రవణము, దైవభక్తి, పుణ్యస్థలదర్శనము నను నీనాల్గురూపములుగా నుండును. ఈనాలుగింట నేది తక్కువయైనను మానవుని ధన్యుని జేయఁజాలదు.

ఈ నాలుగు మార్గముల నెవ్వఁడు చక్కఁగా సంభావించునో వాఁడే వృద్ధికి రాఁగలఁడు. నేఁడు సాధుసంగతిగూర్చి యొక్క యితిహాసమును దెలుపుదు. వినుండు.

### సా ధు స ం గ తి.

మున్నొక్కరాజు రాజ్యమును బాలించుచుండెను. ఆతని కొక్కముని మిత్రుఁడుగా నుండెను. ఏవిషయమున సందియములుండిన నామునినడిగి తెలిసికొని యారీతిఁ బ్రవర్తించువాఁడు. ప్రజ లాతనియందు ననురాగముగలిగి ప్రవర్తించువారు. కొంతకాల మిట్లు సాగఁగా నొక్కకుమారుఁ డారాజునకుఁ గలిగెను. సంస్కారములన్నియు యథావిధిగా సాగించెను. విద్యయుఁ దగినవారి నియమించి చెప్పించెను. యుక్తవయస్సు వచ్చునప్పటికి యువరాజు నొనరింపఁదగు యోగ్యతయుఁ గలిగెను ఎల్లరు సంతసించిరి. ఆమహాత్మ వము సాగింప నెల్లరు నుద్యుక్తులై యుండిరి. దైవగతి విపరీత ముగా నున్నపుడు మానవప్రయత్నము నిష్ఫలమగునన్న సూక్తి యెల్లరకు బోధించుటకో యన నా రాజవరేణ్యుఁడు మృతినొందెను. రాజ్యమంతయు దుగ్గిమయమయ్యెను.

ప్రజలెల్లరు చక్కఁగా నాలోచించి కుమారుని బట్టి భద్రు నొనరించిరి. పితృసఖుఁడగు మునియు నరుదెంచెను. మంత్రప్రభృతుల కమ్మనిపై నీర్ష్య యుండెను. రాజు సమర్థుఁ డగుటయు, ముని సర్వజ్ఞుఁడగుటయు మునిమతము ననుసరించి రాజు మెలంగుటయుఁ గారణములుగా వారి దుర్వాంఛలు ఫలింపక యుండెను. రాజుపత్ని సాధుస్వభావభూషిత యగుటఁ గుమారుని చిలిచి 'నాయనా! మునివరునానతిమెయి

మెలంగుము. ఉద్యోగులమాటలఁ జెవియొగ్గి యాలకింపకుము. వారు సర్వస్వ మపహరింప సమర్థులు. నీతండ్రి మునిమతమునే యనుసరించుటంజేసి వారియాటలు సాగకుండెను. ఇపుడు నీవు చిన్నవాఁడ వగుటంజేసి తమయిష్టానుసారము మెలంగుదురు. దుర్మితలు బోధింతురు. దురాచారము లలవడఁజేయుదురు. ప్రజలపై నాగ్రహము కలిగింతురు. కావున వారి మాటల నాదరింపక మునివర్యు నడిగి కార్యములఁ బ్రవర్తింపు' మని వేయిభంగుల బోధించెను. కుమారుఁడును జనని వాక్కులఁ జెవియొగ్గి యాలకించి యట్లే యొనరింప బద్ధకంకణుండయ్యెను.

మునియు సమయము వేచియుండి మిత్రపుత్రుఁ డన్న యనురాగమున నాతనికిం గార్యాకార్యముల తెఱిం గెఱిం గించుచుఁ బ్రకృతుల యెడ నెట్లు ప్రవర్తింపఁ దగునో యా మార్గముల నెల్లఁ జక్కఁగా వినిపించుచు, జనుల విషయమున నెట్టి ప్రీతిని జూపఁదగునో తెలుపుచు దండ్యుల నదండ్యుల నెట్లు కనుఁగొనవలయునో యావిధముల వక్కాణించుచు, నిరుగుపొరుగు రాజులతోడ విరోధ మేలాగు గలుగదో యాపద్ధతుల నొక్కి వక్కాణించుచు భాండాగారము వృద్ధి చేయు లక్షణమును, సేనలంగూర్చు తెన్నును, మఱియు రాజు నకు వలయు ననేకనీతులను జాగ్రత్తగా మది నాటఁ జెప్పుచుఁ గొన్ని నెలలుండి యతని యనుమతి నొంది తపోవనమున కరిగెను. ముని యెపుడు పోవునా యని కాచియున్న మంత్రులు లోనగువారు చెలరేగిరి. ప్రజలపై నెన్నియో యపరాధముల నారోపించిరి. ధనమును గొల్లగొట్టసాగిరి. ఒకరిపై నొకరుగా వారపరాధముల నారోపింపసాగిరి. రాజుచిత్తము కలంత



నొందించిరి. విశేషించి లోకానుభవము లేనివాఁడుకాన నా రాజకుమారుఁడు వారిమాటలఁ జెవియొగ్గి యాలకింపసాగెను. క్రమముగాఁ బ్రజానురాగమును గోల్పోయెను. కోశమంతయు నశింపఁగా మానవుల బాధించి ద్రవ్యముంగొన మొదలిడెను.

ఈ యపయశస్సు నాలుగుకడల వ్యాపించెను. సామంత రాజులు మంత్రుల కుపదాన మిచ్చి కప్పములు చెల్లింప మానిరి. వారి నదిమిఁ గప్పములు గొనఁజాలమని మంత్రులు పలుక వానిజోలియే మానుకొనెను. పగవారు రాజ్యము నాక్రమింపఁ బ్రయత్నించుచుండిరి. ఈవార్తలెల్లను దహానియతినున్న మునిమదికిం దెల్లమయ్యెను. మిశ్రునియందుఁ గలవాత్సల్యంబు పెంపునఁ దపస్సుకూడ లెక్కింపక వచ్చి తన రాక రాజున కెఱిగింపుడని దౌవారికులం గోరెను. వారు గుటకలు మ్రింగుచు లోపలికిం బోయినట్లు నటించి వచ్చి యిది రాజు దర్శింప సమయముకాదని తెలిపిరి. అంతియగాక యిటనున్న యర్థచంద్రప్రయోగము కూడ నగునని తేటపఱచిరి. దివ్యజ్ఞానసంపన్నుఁ డగుట నెల్లవిషయముల నెఱింగి మునివర్యుఁడు మరలిపోయి యొక్కయడవిలో వేచియుండి మృగయావినోదమునకై వచ్చుచున్న రాజును దర్శించెను. మృగయులు మాత్రము వెంటనుండిరి. వారాటవికులు గావున నీ మునివిషయ మెఱుంగరైరి.

మునియు 'రాజకుమారకా! నాయుపదేశ మెల్ల వ్యర్థము చేసితివి. ప్రజానురాగమునకు దూరమైతివి. కోశగృహమెల్ల శూన్యమయ్యెను. సామంతరాజులు నిన్ను లెక్కింపక స్వతంత్రులైరి. పరరాజులు తమకనుబంధములగు గ్రామములఁ దమ రాజ్యమునఁ గలుపుకొనుచున్న నెఱుంగవైతివి. ఇట్టి దుర్విసేతి

నీకెట్లు పట్టుపడెనో యెటుంగఁజాలకున్నాఁడవు. అనాఁడు క్రింది యుద్యోగుల స్వభావము తెలిపితిని. వారికి లోఁబడక యుండుమా యని హెచ్చరించితిని. ఆలకించియు నానీతులను బాటింపవైతివే. ఎట్లు మర్యాదగలిగి జీవింతువు? ప్రజాను రాగము మరల నెట్లు సంపాదించుకొందువు? కోశవృద్ధి నెట్లు చేయఁగలవు? ధనహీనుఁడైన రాజును బ్రజలు తమ్ము బాధించునని చేర వెఱతురు. క్రూరదండనుఁడవగు నిన్నెవ్వారు చేరుదురు? కొలది దినములలో నీవు శత్రువులకుఁ జిక్కి కారాగారమున నుండఁగలవు' అని యనేకవిధముల నాక్షేపించియు బుజ్జగించియు నీతిని దెలిపెను.

రాకొమరుఁ డమ్మాటల నూఱటంజెంది మునిపాదము లపై వ్రాలి నన్నుద్ధరింపుమని వేడుకొనియెను. దుర్విసీతుఁడ నైతినని వగచెను. శత్రురాజులకుం జిక్కి యెట్లు బ్రదుకుదునని విలపించెను. పితృపాదులకన్న మిన్నయనఁదగు మీను డులఁ బెడచెవులంబెట్టి చెడితినని లజ్జించెను. ముందేమిగతి గాఁగలదని బతిమాలెను. ఇట్లెన్ని యోవిధములఁ దన పరితాప మును వెల్లడించి యెట్లొ యీకష్టములఁ దప్పింపుఁడని ప్రార్థించెను. మునిమానసము మృదుతమము వెన్నవలెం గరంగునది. కావున నారాకొమరునినేత్రముల నశ్రువులు గ్రవ్వుఁగనే కరుణారసము మనస్సున నిండి పైకుబికెను. వెంటనే 'వత్సా! భయంపడకుము. గతమునకు వగవకుము. దాన లాభములేదు. కర్తవ్యమును వినుము. నాకడ నొక వాయసము గలదు. అది త్రికాలజ్ఞానము కలది. దాని నీకిచ్చెద. కొనిపోయి దాని ప్రభావ మెల్లరకుందెలిపి యుద్యోగులకుం గాపాడఁ గట్టడ చేయుము. వారెట్టితంత్రము పన్నుదురో దానిం దెలిసి

కొమ్ము. నేను మూడవదినము నీకడ నుండువాడ. ఈనడుము జరగు విచిత్రములం గనిపెట్టియుండుము. నేను నీ కడనుండి రాజ్యతంత్రములఁ జక్కసాగించి వత్తును. నిర్భయముగా నుండుము. జనని కీ నావార్తల నెఱిగింపుము. నిశ్చింతముగా నుండుమని బోధింపుము.' అని పలికి యొకకాకమును బంజరముతో నిచ్చెను. దానిని సేవకుల కొసంగి తాను మరలి నగరమున కరిగి 'యీకాకము త్రికాలజ్ఞానసంపన్నము. చక్కఁగాఁ గాపాడుఁడు. ఎవ్వరేయపరాధ మొనరించిన నిది యెఱింగించును. రేపకడ నాకడకుఁ దేవలయును. ఎల్లవార్తల నిదియే యెఱింగించును.' అని యాజ్ఞాపించి మహాద్వారముననే యా పంజరము నునిచి తానంతఃపురమునకుఁ బోయెను.

మృగయులవలన ముని యెవఁడో యీకాక మొసగుట తమ గుట్టుల నన్నింటిని దెలుపుటయు నాలకించి యుద్యోగులందఱి క్తాకమునెట్లొ యీరేయి ముగించవలయునని యాలోచించి రాజునాజ్ఞ యనుల్లంఘ్య మన్నమాట లెక్కింపక యవివేకుఁ డీతఁడు మనచేతి యాటబొమ్మయన్న యూహగలవారు కావున నాఁటి తెల్లవాటుజామున దానిం జంపి పిల్లి చంపెనని తెలుపుడని ద్వారపాలకులకు బోధించి తమ యిరవుల కరిగిరి. ద్వారపాలకులు యామము వెళ్ళఁగాఁ దమరగుచు దానిం జంపి పోయిరి. రెండవతెగవారు వచ్చి కావలియుండిరి. వారలీవార్త నెఱుంగరు. ఉదయము రాజు కడకుంగొంపోవ సేవకులు రాఁగా నది చచ్చియున్నదని చూపి తమకీవార్త తెలియదని ద్వారపాలకులు తెల్పిరి. విచారింప సాగఁగాఁ దొలుతనున్న ద్వారపాలకుల మూలమున నా కాకమును మార్జారము పట్టుకొనఁబోవ విడిపించితిమనియు.

భయమున మృతినొందెననియుఁ దెలియవచ్చెను. రాజున కీవార్తను దెలిపిరి.

ఇవిధమున నియోగుల కపటోపాయంబునఁ గాకంబు. మృతంబగుట యెఱింగి యారాజకుమారుఁడు మునివచనములు సూన్యతములని నిశ్చయించి వారినేమియు ననక మునిరాక కెదురు చూచుచుండెను. మునియు దానిమృతి నంతర్దృష్టి నెఱింగి మూఁడవదినము సకాలమున రాజుకడ కరుదెంచెను. నియోగుల దుర్వృత్తి నెఱుంగునుగాన రాజు సేవకుల మూలమున నామహర్షికి నవమతి సంభవించునొకో యని తానే సౌధోపరిభాగమునఁ గూరుచుండి యుండెను. మునికిఁ బూర్వమురీతి సన్తానము జరగెను. అంతలో రాజభటుఁడు వచ్చి ద్వారపాలకుల నదలించి యామహర్షిని దోడుకొని పోయి రాజుకడం జేరెను. యథావిధి మునిని గారవించి రాజు జరగిన వృత్తాంతమును దెలిపెను. రహస్యగోష్ఠి యొక యామము సాగెను. భోజనానంతరము ముని రాజజననింగాంచి యూటడించి తనయాశయమును దెలిపి సమ్మదము నొందఁ జేసి తానందే నిలిచెను. మఱుదినమునుండి విశ్వాసపాత్రులగు నియోగులెల్ల వచ్చి తమ దుస్థితిని విన్నవించి దుఃఖించిరి. వారల నూటడించి తన యుద్యమముం దెలుప వారందులకు సంతోషమును వెలిపుచ్చి యథాపూర్వముగాఁ దమ యుద్యోగముల నిల్చిరి. మునియనుమతిని రాజ్యపాలనము సాగుచున్నదని విన్నయంతనే సామంతరాజులు కప్పంబులం గొనితెచ్చి సమర్పించి స్వాపరాధముల నివేదించి మంత్రుల దురాలోచనముల విన్నవించిరి. క్రమక్రమముగాఁ గొన్ని నెలలకు యథాపూర్వముగా రాజ్యపరిపాలనము సాగెను.

దుర్మంత్రులం దొలగించి విశ్వాసపాత్రుల నప్పనికి నియోగించి తా నండగానుండి రాజునకుఁ గార్యాకార్యములను దెలుపుచు నాతని వినీతుంజేసెను. ఆమహర్షి యుపదేశించిన రీతిని బ్రవర్తించుచుఁ గోశమును వృద్ధిచేసి పగవారి నోడించి విజయస్తంభముల నాటి యజ్ఞములచే దేవతల సంతృప్తులనుగా నొనరించుచు నతిథులఁ బూజించుచుఁ బూజ్యభంగి రాజ్యమును బాలించుచుండెను. అప్పునియుఁ గొంతకాల ముదేయుండి ప్రజానురాగముగాఁ బాలించు రాజకుమారుని స్వభావమును బరీక్షించి ప్రకృతుల గుణములం బరిశీలించి యింకఁ బ్రమాదము వాటిల్లదని నిశ్చయించి పూర్వదుర్మంత్రులఁ దొలగించి ధర్మములనెల్లఁ జేప్పఁదగువానిం దెలిపి తనకృత్యమునకుఁ దాఁబోయెను. కావున రాజకుమారులారా! సాధుసంగతి ప్రధానముగాఁ జేయఁదగినది. అది యొదవదేని యభివృద్ధి మానవునకుఁ గలుగదు.” అని బోధించి సాయంకాల మగుచున్నందున ననుష్ఠానమునకుం బోయెను.

వర్తలిరువురును సుఖనిద్రచేసి వేకువ లేచి యోగివరు వెంటఁ బోయి కుండికలో స్నానముచేసి విధులం దీర్చుకొని వనదర్శనమునకుం బోయిరి. రెండవదినము వారు వెళ్లినది దక్షిణభాగముననుండు వనమని పాఠకు లెఱుంగవలయును. తొలిదినమున యాత్ర తూర్పుభాగమును గూర్చి యనియు నెఱుంగుటొప్పు. వినోదపాత్రములగు తావులందు విశేషించి కనఁబడియెడు. కొంతదూరము పోవఁగా నందొక్క చీమల బారు కనఁబడియెను. ఆచెంత మధురఫల మొండు పరిపక్వ మగుట వృంతము మెత్తఁబడఁగాఁ గ్రిందఁబడియెను. దానిని



భక్షింప నవి పోవుచుండెను. ఎందుండి వచ్చుచుండఁనో యని వారు పరికించిరి. దూరమునుండి వచ్చుచున్నట్లు పోల్చిరిగాని విశేషముగా నందుఁ బొదలుండుటంజేసి స్థలనిర్దేశము చేయ వలనుపడదయ్యెను. ఆఫలమునఁ గొంత భాగము సేకరించి యాశకలముల నోటంబట్టుకొని వచ్చునవి యొకచాలుగాను, దాని సేకరింపఁబోవునవి వేతొక చాలుగ నుండెను. వచ్చుచుండునవి పోవుచుండువానిని స్పృశించిగాని పోవకుండెను. ఆపద్ధతిం జూడఁగాఁ దమ యాహారమును వానికింజూపి మీరును బోయి తెచ్చుకొనుండని తెలుపుచున్నయట్లు తోఁచెను. సూర్యనారాయణరాజు “సఖా! చూడుము. పేరాసలేక యొక పదార్థము నెల్లర కుపయోగింపవలయు నన్నయూహ వీని కున్నయట్లు తోఁచెడిని. మానవులు కూడ నిట్లే దొరకిన దానిని దమరే సర్వ మపహరించి యితరులకు దొరకకయుండఁ జేయవలయు ననుదురుద్దేశము మాని సోదరభావము నవలంబించిన నెంత బాగుండును? ఎంత సుఖముగా జీవింప నవకాశము కల్గును? లోకమునఁ బేరాశయను మహావ్యాధి పెక్కండ్రను వదలక బాధించుచున్నది. సద్భావమును మహాషధము సేవించిన నది తొలఁగును. అది తొలంగినఁగాని మానవులు సుఖముగా జీవింప నవకాశము దొరకదు. సర్వవిధానర్థము లా యాశారోగముననే కలుగుచున్నవి. నీవును జూడుము. ఆచీమల ప్రవృత్తి యెంత బాగున్నది? తృప్తి వానికిం గలదని తెలియుటలేదా? పరస్పరసద్భావము గలిగినచో లోకమునఁ జోరాదులుండఁ జోటు దొరకునా! దుగ్గిఖమున కవకాశము కలదా? మన మీనాఁ డీచీమలం జూచి యీ విషయమును గ్రహించితిమి. ఈవఱ కీనీతి పుస్తకపఠనమున నెఱింగినదియే.

కాని కన్నులారఁ గాంచినందున నయ్యది మది నాటినది. ఇందు లకే యోగి వనముఁ జూడఁ బొమ్మనెను ” అని పలికి యిరువు రందుఁ గొంతసేపుండి వానిరాకపోకలం దిలకించి యంతటి యవ్యయానందము నవి యనుభవింపఁ దృప్తి సద్భావము నను రెండును గారణములుగాని వేటొండు కారణము లేదని యెఱింగి యవ్వలం బోయిరి.

ఒక్కచో జలధారలు జలజల పాటుచుండెను. దాని చెంత నొకశృంగము ఫలించి యుండెను. ఆ ఫలముల పేరేమో వారెఱుంగరైరి. మున్నెన్నఁడు వారు వానిం జూచికాని వినిగాని యెఱుంగరు. క్రొత్తవి. పరికించి యట్టే చూచుచు నిలువంబడిరి. ఆకులు కనఁబడకుండ ఫలములే యుండెను. ఒక్కొక్కఫలము పసుపురంగు, ఎరుపురంగు కలిగియుండెను. అంతపెద్దవికావు. గుండ్రముగా నవి యుండెను. మన మెఱింగిన ఫలజాతిలో దేనిం బోలియుండునో తెలిసికొందమని వారూహించి నిలిచిరి. ఎంతసేపు నిలువంబడి బ్రహ్మలోక పర్యంత మాలోచించినను దోషదయ్యెను. వానిని భక్షించు పక్షులు గూడ నందుఁ గానరాదయ్యెను. అట్లే చూచుచుండఁగా నందొక నకులము పచ్చనివన్నెగల పామును బట్టు కొనఁ బొంచియుండెను. అవి యుండుకొమ్మ లించుకదూరమున నుండెను. ఎగిరి పట్టుకొన్న నాకొమ్మ లేతదిగానఁ బడుదు నేమోయని జంకు నకులమున కున్నయట్లు తోచెను. ఇంతలో నెందుండియో యొకకొంగ వచ్చి యాకొమ్మపైన వ్రాలెను. దాని భారమున కాకొమ్మ వంగెను. ఆపాము క్రిందఁ బడెను. కూడ నకులము దుమికెను. కలుగులోనికిం బోయి పాము తనప్రాణమును గాపాడుకొనెను. ముంగి తనవాంఛ

నెఱవేఱుమికిం జింతిల్లి గుటకలు మ్రింగుచు నింకొక్కతావు నకుం బోయెను. ఆ విధమంతయుం గాంచుచున్న సీతారామ రాజు 'మిత్రవర్యా! చూచితివికదా? నకులము కపటయోగి వలెఁ దదేకాసక్తిమై నుండెను. మనము మానవులమై యుండియుఁ దానిని రక్షింపఁబూనమైతిమి. ఇదొకవిలాసముగాఁ జూచుచుంటిమి. ప్రాణములం దీయఁబూనిన దాని నదలింప మనకు శక్తిచాలదా? దానిప్రాణములపై నెంత యాపామున కాశకలదో మన మెటుంగఁజాలమా? అట్టులయ్యు మనకుఁ గల దురాచారమును బట్టి యనఁగా సర్పము దుష్టజంతువు. దానిం జంపక విడువరాదు. అన్న యలవాటు ననుసరించి దానిం గావఁ బూనమైతిమి. ఇంతకంటె దుస్స్వభావము కలదా? శక్తిమంతులయ్యుఁ బ్రాణరక్షణము చేయరేని మానవత్వము పశుత్వమునకంటె నీచముకాదా? భగవంతుఁడే యాకొంగను బ్రోత్సహించి యందు వాలునట్లు చేసెను. ఏక్షణముననో దానినోటఁ బడవలసిన జంతువు భగవంతునిదయచేతఁ బ్రాణములఁ గాపాడుకొనఁగల్గెను. మనకన్న నాక్రొంచ ముత్తమోత్తమము కదా. తెలిసియో తెలియకయో మన మెటుంగము కాని దానిమూలమున దాని ప్రాణములు నిలిచినవి. లోకమునఁ బ్రాణదానమునకన్న నుత్తమధర్మము వేఱొకండు కానరాదు. దానిని శక్తులమయ్యు నిర్వహింపక పశుతుల్యుల మైతిమి. మిత్రమా! మన మిఁకమీఁద బ్రదికినంతదనుకఁ బరులకు నాపత్కాలమునఁ దోడ్పడఁ బ్రతిన సేయుదము. అంతకంటె మనము చేయఁదగిన సత్కార్యము లే"దనెను. సూర్యనారాయణరాజు నంగీకరించెను. ఇరువురును బరమేశ్వరా! అని నమస్కరించి, "దేవాదిదేవా! ప్రాణాపాయ

సమయమున మే మితరులకుఁ దోడ్పడి యా పుణ్యమును సంపాదించఁగల్గునట్లునుగ్రహింపు”మని ప్రార్థించిరి. అత్తరుణముననే యెందుండియో గరుత్మంతుని నోటినుండి కృష్ణాయను శబ్దము వెలువడెను. అది శుభశకునముగా వారు భావించిరి.

మథ్యాహ్నము కాఁగా వారాశ్రమమునకుం బోయిరి. మునియు లేచు సమయముగ నది యుండెను. ఇంచుకనేపటి కామోగి లేచివచ్చి వారింగూడి పోయి మాథ్యాహ్నిక క్రియలు నిర్వర్తించి ఫలములం దెచ్చుకొని వారును దానును భుజించి కూరుచుండి యిట్లు పలికెను. కుమారులారా! నేటి వనయాత్రలో మీరేమి నేర్చుకొంటిరని వారివలన నా వార్తందెలిసికొని పరమానందమునంది, “యుత్తమోత్తమ న్యాయము నెఱింగితిరి. ఇద్దానిని మించినధర్మములేదు. సర్వోత్తమధర్మ మిదియే. తపోవ్రతదానాదిరూపమగు ధర్మమున నిదియొకఁడే యగ్రస్థానమును వహింపఁదగినది. పరమసంతోషమైనది. ఇక ధర్మోపదేశము చేసెదను. అవహితులరగుఁడు.

### సత్కథాశ్రవణము.

బాలకులారా! సాధుసంగతిని గుఱించి నిన్న ముచ్చటించితిని. నేడు సత్కథాశ్రవణమును గూర్చి మాటలాడుదును మానవుఁ డుత్తమస్థితికి రావలెనన్నఁ దాను జదువుకొన్నంజాలదు. వినికీయుఁ గావలెను. అద్దాని మూలమున శ్రోత్రేంద్రియము పవిత్రమగును. దానిమూలమునఁ జిత్తము పావనతం గాంచును. దుర్విషయముల వినినకొలఁదిని శ్రవణేంద్రియము మలినమగును. అంతియగాక చిత్తమున మాలిన్యము నునుచును. దానిచేఁ గలుగునూహలు మలినములే

యగును. ఆయాహాలు ప్రవర్తనమును బాడుచేయును. ఆయది భక్తిని నశింపజేయును. మానవుడు తిర్యగ్యోన్మలంబుట్టజాలును. కావున సత్కథాశ్రవణము ధర్మస్వరూపమున నొక భాగము. కావున దాని నెఱింగింతును. సాధు సంగతి యెంత ముఖ్యమో యిదియు నంత ముఖ్యమని భావింపుడు. శ్రద్ధాయుక్తులరై

‘శ్రుత్వా గుణాన్ భువనసుందర శృణ్వతాం తే  
నిర్విశ్య కర్ణవివరైర్హృతోఽంగతాపమ్.’ శ్రీ భాగవతము.  
‘ఏనీగుణములు కర్ణేంద్రియంబులు సోక దేహతాపంబులు  
తీటిపోవు’ పోతన.

అనుసూక్తిని నేర్చుకొనుడు. ఇంక గథ వినుడు. మున్ను మాళవదేశమున నొక విప్రకుటుంబ ముండెను. ధన సంపద లేకున్నను సుగుణసంపద యాకుటుంబమునకుఁ బ్రథానైశ్వర్యముగ నుండెను. దానిచే జనులందఱాకుటుంబమును మరియుదతోఁ జూచుచుండువారు. కాలగతి దుర్నివారకము. కావున నాకుటుంబమునం దొకకుమారుడు జన్మించెను. జనార్దన సోమయాజి యని నామకరణముచేసి తల్లిదండ్రులు గారాబమునఁ బెంచుచుండిరి. గారాబమనుదానికిని మితము కలదు. దానికిమించిన నదియుఁ జెడుగుగాఁ బరిణమించును. ‘అతి సర్వత్ర వర్జయేత్’ అని యున్నది కదా! కొంత కాలమున కాబాలుడు ముద్దుగాఁ బెంపబడినకతన నించుక భేదమున ముద్దు మొద్దుగా మాఱి తుదకు మొద్దే యయ్యెను. చదువన్న వానికిఁ దలనొప్పిగాఁ బరిణమించెను. దుర్బుద్ధులం గూడి తిరుగసాగుట కలవాటుపడి, యాతఁడు మూర్ఖుడన్న



ప్రఖ్యాతిని గడించెను. ఆతని కన్నివిధముల నీడుజోడుగా నుండు బాలురు పెక్కండ్రు కూడి పలువిధములఁ ద్రిప్పుచు దుర్వ్యవసాయమునకు లొంగఁజేసిరి. ఉపనయనమునాఁటికే యన్నివిధములఁ జెడిపోయెనని యెల్ల రెఱింగిరి. పదిసంవత్సరముల యీడురాఁగా నాతఁడు పెద్దలమాటల లెక్కచేయఁ డయ్యెను. నామకరణమహోత్సవమునాఁడు పెట్టిన జనార్దన సోమయాజి యన్న పేరు సార్థకమయ్యెను. జనులను బాధించుటం జేసి జనార్దనపదము, మేఁకలంజంపుటం జేసి సోమయాజిపదము, సార్థక మయ్యెననుట కేశంకలు లేవు. యజ్ఞమున మంత్రములు మాత్రమే యెక్కుడు. ఈతఁడు చేయుయజ్ఞము ఋత్విజు లక్కఱలేకయే సాగుచుండును. కొంతకాలమున కా సోమయాజి సురాపానముచేయుట యొడలెఱుంగక పడి పోవుట యను నీమహాకృత్యములయం దాదరణము కలవాఁ డయ్యెను.

తల్లిదండ్రు లాకుమారుని ప్రవర్తనమునకు దురంత చింతాకులస్వాంతు లగుచుఁ జేయునది లేక నలుగురిలోఁ దలలెత్తుకొని తిరుగలేక కృశించుచుండిరి. జననిదుగ్గి మపారము. తండ్రిదుగ్గి మనంతము. వారిరువురను జూచి నపుడెల్ల వారును బరితపించువారు. కాని యాబాలు చర్యలం గాంచునపుడు, వినునప్పుడు జాలింగాంచక క్రోధముంబూను వారు. వానితల్లిదండ్రుల కాకుపుత్రుని మూలమున నాలుగు చీవాట్లు వచ్చుచుండెను. చీవాట్లు పెట్టి వెంటనే పెద్దల దూషించితిమికదాయని తలంచుచుండిరి. సర్వజన విగర్హిత ప్రవర్త నుఁదై యాసోమయాజి స్వగ్రామము వదలి మనశ్శింతలు మొండగుటంజేసి గ్రామాంతరములఁ దిరుగ నారంభించెను.

తోడిబాలు రొక్కరొక్కరుగా నాతని వదలుకొన సాగిరి. అట్లుచేయుటకుం గారణము వారు బుద్ధిమంతులై కాదనియు నాతనివలన నేలాటిలాభము లేకుండుటయే కారణమనియుఁ బాఠకమహాశయు లూహింతురనియే నావిశ్వాసము. ధనము లేకపోఁగా మనశ్చింతలు పెక్కురీతుల వృద్ధికాఁగా నాతఁడు చౌర్యమున కలవాటుపడియెను. తదనుసారులు కొందఱు తోడ్పాటు చూపిరి. ప్రాతమిత్తులు వదలినను గ్రొత్తవారికిం గొడువలేక యుండెను. త్రోవలలోఁ బొంచియుండి వచ్చెడు వారిని బ్రహరించుచుఁ గొంతకాలము, ధనవంతుల గేహము లలోఁ బ్రవేశించి యెత్తుకొనిపోయి కొంతకాలము ధనముం గూర్చుకొనుచు స్వేచ్ఛగాఁ దిరుగుచు నది వ్యయముకాఁగా మరల దానినార్జింపఁ బ్రయత్నించుచు నది లభింపఁగా వ్యయిం చుచు మిత్తులం గూర్చుకొని వారికడఁ దనప్రతాపాదులం బొగడికొనుచు వారు బలే యనఁగా నుబ్బుచుఁ దనగతి ముం దేమగునో యను విచార మించుకంతయు లేక ప్రవర్తించు చుండెను.

జననీజనకులు విచారసాగరమున మునింగియుండి తుదకు పుత్రవిషయమున నపకీర్తిని భరించుటకంటెఁ గ్రొత్త దేశములకరిగి ప్రాణములవదలుటయే యుత్తమమని భావించిరి. వారియందుఁ బ్రీతిగల బంధువులు కొందఱు అందుల కంగీకరింపక యాశ్వాసించుచుఁ గొన్నిదినములకై న బుద్ధిరాక యుండునా యని సమాధానముచెప్పుచు వారిపూన్ని సాగక యుండఁ జేయుచుండిరి. భగవంతు ననుగ్రహము కలిగిన నెట్టి ఘటింపరాని కార్యమునైన ఘటింపవచ్చు నన్న న్యాయమును సార్థకముచేయఁదలంచి కాబోలు పిలువకయే వారియింటి

కొక్కసన్యాసి యరుదెంచెను. అంతకుముందే యీవిషయమును గూర్చి మాటలాడుచుండినందున వారికి లోకమేదో యన్నట్లుండెను. యతి యరుదెంచెనని కాని 'కాషాయదండ మాత్రేణ యతిః పూజ్యో న సంశయః' అన్న సూక్తినిగాని తలంపక యాయన యూరక యుండెను. గృహిణీమాత్రము ఊణమాత్ర మూరకయుండి పతి యేల యూరకయున్న వాడని తలంచి వడివడి వచ్చి చూడఁగాఁ బతి యథోముఖుడై యుండెను. యతినర్యుని జూడలేదని యెఱింగి మహాత్ములు విజయంచేసియున్న వారని తెలిపెను. ఆమాటచెవిసోకఁగ నే తలయెత్తి చూచి దిగ్గనలేచి వారిపాదములు కడిగి తడియొత్తి పాదోదకమును దొలుతఁ బట్టి శిరస్సుపైఁజల్లి తానునుంజల్లుకొని కూరుచుండఁదగు పీటవేసి దానిపైఁ గృష్ణమృగచర్మము నునిచి దయచేయుడని ప్రార్థించెను. పరమహంసయు నందుఁ గూరుచుండెను. 'మహాత్మా! ఏదో సంసారతాపములఁ బడియుండి తమ్ముఁ దొలుతఁ జూడఁజాలకపోతిని. ఊమింపు' డని విన్నవించెను. స్వామి నవ్వుచు 'నంతటితాపమేదో తెల్పిన విని నాకుఁ దోచినయుపాయము తెలుపుదును. దాన భగవంతుని యనుగ్రహము మీపైఁగలిగిన నాతాపము తొలఁగవచ్చును.' అనఁగానే తల్లి యిండుక యూఱడిల్లి 'మనయదృష్టదేవత వీరిని బిలుచుకొని వచ్చినది. విన్నవింపుడు. దాఁపక తెల్పు' డని భర్తను బ్రోత్సహించెను. పతియు నించుకయు దాఁపక కొడుకుదుడుకుచర్యలు విన్నవించి కన్నీరు ప్రవహించుచుండ, 'నేగతి నీ దుగ్గిసాగరమును నిస్తరింపఁగలమో సెలవి' డని ప్రార్థించెను. స్వామి నవ్వుచు 'నిదియేనా మహాకార్యము. ఎటులైన నీకొడుకు నాకంటఁబడునట్లు చేయు' డనునంతలో

నాతనిం గూడి మున్ను తిరుగుచు నిపు డాతనిసంగతి మాని యున్న బ్రహ్మచారి యొక్కడచ్చటికి వచ్చెను. స్వామివాక్కులు విని 'నేనీకార్యమున సాయపడుదు. ఎట్లొ జనార్దన సోమయాజిని బిలుచుకొని వత్తును. తరువాత నెట్లు వానిం జక్కని మార్గము నవలంబింపఁజేయుదురో తమచిత్త' మని పలికి పని వినియెను.

ఈయది శుభశకునముగా భావింపుమని స్వామి యాగృహస్థువుతోఁ బలికెను. చిత్తము, తమ యనుగ్రహమునే నమ్మి యున్నాడనని బదులు పలుకుచు నేమో చెప్పఁబోయి యూరకుండెను. ఏమయ్యా ! అనుమానించుచున్నాడవు. నీకొడుకువచ్చుదాఁక నన్ను మీయింట నుండుమనిగదా చెప్పఁబోయి యూరకుంటివనఁగాఁ దమరెఱుంగనిది లేదు. ప్రార్థింపఁజాలకయే యున్నాననెను. స్వామియు నెంతకాలమున కాతఁడు వచ్చిన నుండెదనని మాటయిచ్చి యందే యుండెను. జనార్దనుని పూర్వమిత్రుఁడు మఱుదినమే పోయి యేమో బోధించి సాయంకాలమునకుఁ బిలుచుకొనివచ్చి స్వామియెదుట నిలిపెను. పరమహంసయు నాతనిం గాంచి సంతోషమును దెలుపుమాటల నాతని కుశలప్రశ్నముచేసి కూరుచుండ నియోగించెను. యతిని దర్శింపఁగనే యాతని చిత్తమున నించుక మార్పు పొడసూపెను. లోపలికింబోయి పాదప్రక్షాళనాదికృత్యములం దీర్చివచ్చి స్వామికడఁ గూరుచుండెను. యతియు నియతకృత్యములం దీర్పబోవుచు నాతని వెంట రమ్మనఁ జిత్తమని పోయెను.

రాత్రి శయనింపఁబోవు సమయమున యతి వత్సా ! యని పిలిచి నాయొడ లించుక దుర్బలముగా నున్నది. పాద

సంవాహన మొనరింపుమా యన నాతఁడట్లే చేయుచుండెను. స్వామి యేవో లోకవృత్తములఁ దెలియఁజేయుచు నాతని చిత్తము స్వామి త్తమగుటెఱింగి నాయనా! నాయాయాసము తీఱినది. నీవును శయనింపుము. రేపు పున్నమకదా. ఉదయమున నాతోడ స్నానమునకు రమ్మని చెప్పెను. అట్లేయని యాతఁడనెను. ఇరువురు నిదురించిరి. వేకువజామున లేచి శిష్యునిఁ బ్రబోధించి యాతనిం బిలుచుకొని నదికింబోయి స్నానముచేసి నియతిందీర్చుకొని స్నానముచేసిన శిష్యుని కుడిచెవిలో నేదో యొక మంత్రమును బ్రవేశింపఁజేసెను. బద్ధాదరుడై యద్దానిం బలికెను. ఇరువురు నింటి కరుదెంచిరి. అనుష్ఠానము ముగియగనే పరమహంస కృష్ణాజినముపైఁ గూరుచుండెను. అంతేవాసియు నాతని సమీపమునఁ గూరుచుండెను. విభూతిరేఖ లాతని లలాటమునఁ గనఁబడుచుండెను. శిరస్నానము చేసినందులకు గుఱుతుగా సిగముడి వీపున వ్రేలాడుచుండెను. యతివర్యునే చూచుచు నతఁడుండెను. ఆస్థితీయం దాతనిం జూడవచ్చినవారెల్ల రచ్చెరు వందసాగిరి. స్వామి యేమో మూలికాప్రభావమున నీతిని లోఁబఱచుకొనెను. లేకయున్న నీతఁడు చిక్కువాఁడా యని యనుకొనసాగిరి. కొందఱాతని తల్లితండ్రులం గాంచి మీరు ధన్యులరైతిరని పొగడఁజొచ్చిరి. వారును గొడుకు బాగుపడఁగలఁడని నమ్మియుండిరి.

పరమహంసయు నాదృతి నొక ముహూర్తకాలము తదేకదృష్టి నాతనిం జూచెను. స్వామిమదింగలయూహ లాతని మదిం బొడకట్టెను. ముందున్న దురూహల కామనస్సునఁ జోటిప్పుడులేదు. అవి యంతలో మాయమయ్యెను. తానెట్లు



ప్రవర్తించెనో యేపనులఁ జేయ నాతఁడు నిశ్చయించుకొనెనో యప్పుడాతఁ డెటుంగక యుండెను. పూర్వస్మృతియే యాతని కపుడులేదు ప్రపంచమంతయుఁ గ్రొత్తగాఁ దోచెను. మంత్ర బల మాతని మనస్సునఁగల తలంపులను నిర్మూలము చేయఁ జాలెను. ఇపు డాతని మనస్సున యతికింగల తలంపులే యున్నవి. ఏల? పరకాయప్రవేశ విద్యదగుప్రభావముననే యనక తప్పనా? ఈవిద్యనే యీకాలమునందు (Mesmerism) అనుదురు. అయ్యది నిర్మలాంతరికరణులకే యుపయోగించును. భగవద్భక్తి గలిగి పరిశుద్ధములగు నాలోచనములు గలిగి పరోపకారమే యెల్లవేళల నొనరించు నియతి గలిగియుండువారల కావిద్య ఫలించును. దాని మూలమున ద్రవ్యము నార్జింపఁ దలంచుచో నయ్యది నిష్ఫలమగునని పాఠకు లూహింతురు గాక. దాని నెవరుపాసింతురో వారు తమకంటె నుత్కృష్టశక్తి మనస్సునఁగల వారియెడఁ బ్రయోగింపరాదు. అట్లు ప్రయోగించిన నది ఫలింపదు. తమకంటె నెవరు మనశ్శక్తియందుఁ దక్కువగా నుందురో వారియెడం బ్రయోగింపవలయు. అమెరికాయను దేశమునం దొక్కసారి మన దేశమునుండి మతాభిప్రాయమును వెల్లడింప నరిగిన యొక మహనీయులపై నీవిద్యనొకరు ప్రయోగించిరట. అది యించుకయు ఫలింపకపోయెనట. ఏల? వారి మనశ్శక్తికంటె వీరిమనశ్శక్తి నూటరెట్లు గొప్పది. కావుననే పనిచేయఁజాలకపోయెనని మనమూహింపవలయును. ఇట్టి విద్యల మూలమున నెందఱనో యసాధువులు కానున్న బాలురను సాధువులనుగాఁ జేయవచ్చును. కావుననే,

“తే పునంతురుకాలేన దర్శనాదేవ సాధవః”

అన్న శ్రీభాగవతవాక్యము కనబడుచున్నది. అనఁగాఁ బూర్వ మీవిద్య యెందఱచేతనో యుపాసించుచుండె నని ఎందఱనో వారు బాగు చేయుచుండిరని మనము గ్రహింప వలయును. క్రొత్తగా నీకాలమునఁ గనిపెట్టఁబడినదని కొందఱుందురు. అది మిగులఁ బొరపాటు. దర్శన మాత్రంబున సాధువు లితరులను బవిత్రులనుగాఁ జేయుటెట్లు? ఈవిద్యా శక్తిచేతనే యనక తప్పదు కదా. ఈవిషయమును సర్వదా మదియందుఁ దలంచుచుండవలయును.

ఆవ్వల నొకముహూర్తమునకు జనార్దనసోమయాజి పడి పోయెను. నిద్రపోయెను. తల్లి యించుక వితాకు నొందెను. గాని స్వామి నవ్వుచున్నందునఁ దన్తహా త్వముననే యని జంకు మాని తనపనిని దాఁ జూచుకొనుచుండెను. నాలుగు గడియ లక్లే పడియుండెను. అంతలో నాతని పూర్వదుష్కర్త వాస నలు నశించినవి. సత్కర్త వాసనలే యాచోట నంకురించినవి. ఇంక దుష్కర్త వాసనలుపొలయ నందుఁ జోటులేదు. ఆవిషయ మెఱింగి స్వామి మంత్రోదకమును జల్లెను క్షణకాలమునకు స్పృతికలిగెను. మెల్లగా లేవఁగలిగెను. స్వామియు నిద్రవోయి తివా యని ప్రశ్నించెను. పాడునిద్ర నన్ను ముంచెను. తమ కడనేనిద్ర పోయితిని తెలివితక్కువ పనిచేసితినిని సిగ్గుపడియెను. వత్సా! లజ్జనొందకుము. అలసితివి. కాన నిదురవచ్చెను. ఇట్టి యాయాస మింక నీకుఁ గలుగకయుండ భగవంతుని బ్రార్థిం చెదను. అని పలికి జలము మోమునఁ జల్లగా నందు జక్కని వికాసము పొడసూపెను. దాన స్పృతి యథాపూర్వముగాఁ గల్గెను. అంత నతఁడు చేతులు జోడించి నిలువబడి ‘నా యప

రాధములనెల్ల ఊమించి మంచి మార్గమును చూపుడీ' యని యర్థించెను. స్వామి కూరుచుండ నియమించి 'నాయనా! మాన పుడు వృద్ధి కావలయునన్న సత్కథల నాలకింపవలయును. వాని మూలమున మంచిమార్గము కనబడును. ఒక్కనికి వేటొక్కరు మార్గము నెంతవరకుఁ జూపఁగల్గుదురు? స్వసహాయముననే కనుఁగొనవలయును. అది సాధ్య మేలాగగునన్న సత్కథా శ్రవణమున నయ్యది సులభ సాధ్యమే యగును. కావున నీకు సత్కథల వినుపింతును. 'ఆలకింపుము' అని ప్రహ్లాద చరిత్రము, ధ్రువోపాఖ్యానము, కుచేలోపాఖ్యానము, అంబ రీషోపాఖ్యానము లోనగు మహాభక్తుల చరిత్రములు చక్కఁ గా బోధించెను. శ్రీ మహావిష్ణుభక్తుల చరిత్రములు విను చున్నకొలది నాసోమయాజిహృదయము కరఁగఁజొచ్చెను. ఆభక్తు లెట్టికష్టముల ననుభవించినదియు నెట్టిభక్తి భగవంతు నారాధించినదియుఁ దుదకు వారి కాపరమేశ్వరు ననుగ్రహ మేలాగు లభించినదియును జక్కఁగా మననము చేసికొనఁ బూనెను. దాన నాతనిమనస్సు పరిపక్వమై భగవద్భక్తి పూర్ణమై భూతదయాసాంద్రమై యలరారెను. కొలది దిన ముల కాపరమహంస యతని చిత్తము పరిపాకావస్థ నొందె నని యెఱింగి తల్లిదండ్రుల కాశుభవార్తం దెలిపి వారెట్టకేల కనుమతింపఁదనదారిఁబోయెను. రాజకుమారులారా! సత్కథా శ్రవణమున నంతటి దుర్విసీతునిబుద్ధియు మార్పునొందెను. పరమేశ్వరుని కథలు, భక్తులచరిత్రములు వినుచున్నకొలదిని సంతోషమును బెంపొందించుచు దుర్వృత్తులనుండి మర లించుచు సద్వృత్తుల నవలంబింపఁ బురికొల్పుచుఁ గ్రమముగా సాధుమతింజేయును. కావున మీరు సర్వదా సత్కథల నాల

కించుచు నుండుడు. దాన నపరిమితానందము చేకూరఁగల”  
దని బోధించి సాయంకాలము కాఁగాఁ దన కృత్యములనొన  
రింపఁ దాఁబోయెను.

సీతారామ, సూర్యనారాయణవర్త లిరువురును సాయం  
కాలవిధుల నిర్వర్తించి ఫలాహారముచేసి యించుక సేపు  
యోగివర్యునితో నిష్టాగోష్ఠిఁ గాలముపుచ్చి సుఖనిద్ర చేసిరి.  
నాలవయామమున మేల్కొంచి యథాపూర్వముగా విధులం  
దీర్చి వనమున కరిగిరి. ఆనాఁడు వారు పశ్చిమభాగమునకుం  
బోయిరి. అచ్చోట విశేషించి ఛాయాద్రుమములు కన్నుల  
పండువు చేయుచుండును. చల్లగాలి వినరుచు వారల కెంతయో  
యానందమును గూర్చుచుండెను. మరల గ్రామమునకుంబోయి  
యెట్లు బ్రదుకఁగలమని వారు తలపోసికొనఁ బూనిరి. మాట  
లాడుచుఁ గొంతదూర మరిగిరి. అందు విశేషించి కుసుమిత  
లత లుండెను. వానియందము వర్ణనాతీతము. ఆతీఁగలు వృక్ష  
ముల నల్లికొని తుదకు నది తీఁగలజొంపమే యని భ్రమింపఁ  
జేయుచుండెను. వృక్షశాఖల నొక్కింత భాగమేని కానరాక  
యుండెను. ఎల్లతావులఁ బుష్పములే కానవచ్చుచుండెను.  
వాని పరిమళముల నాస్వాదింపఁ గోరనివాఁ డుండఁడు.  
చూచుచు వానియల్లిక బిగువును బరికించుచుఁ గొంతదూరము  
పోయిరి. అం దుత్తరభాగమున జలధారలు ప్రవహించు  
చుండెను. వానియొడ్డున నొక్క లతామండప మగపడెను. అది  
విశాలభూభాగము నాచ్ఛాదించి యుండెను. వికసించిన  
పూవులు పత్రములదర్శింప నవకాశ మీయనట్లుండెను. ఆలతా  
మండపముమీఁద ఝంకారములు చేయుచుఁ దుమ్మెదకదు  
పులు కనఁబడెను. అందొక్కచో నొక్క తుమ్మెద యూరక

తిరుగుచు ధ్వని చేయుచుండెను. అందేమియున్నదని వారు పరికించిరి. అందొక్క చిన్ని పచ్చని పురువు కనబడెను. దాని చుట్టు మధుకరము తిరుగుచున్నట్లు వా రూహించిరి. ఆ పురువు దానినే చూచుచున్నట్లుండెను. ఒక్కతావుననే యది భ్రమింపనేల యని వా రచ్చెరువందుచు నిలువంబడిరి. వారు తొలుతఁ జూచునప్పటి యాకృతివర్ణము వారందుఁ గొంత నేపు నిలువంబడి చూచునప్పటికి మార్పునొందెను. కారణ మేమని చూడసాగిరి. చిన్ని తెక్కలు కనబడెను. అది భ్రమ రమును జూచుచుఁ గదలుచున్నట్లుండెను. మఱియొకటి రెండు గడియలకు లేచి యటునిటు తిరుగసాగెను. ఇదేమియాశ్చర్య మని సూర్యనారాయణరా జడిగెను. “మిత్రమా! కొన్ని దిన ముల క్రిందట నొకపాఠమున ‘భ్రమరకీట న్యాయ’ మను దానిం జదివితని. అద్దాని యర్థమేమని యొక శాస్త్రులుగారి నడిగితని. భ్రమరము పురువును భ్రమరముగా మార్చుననియు దానింగూడి యది యెగురుననియు వా రర్థము చెప్పిరి. కాని నే నదియంతయు నబద్ధమని యూహించితని. ఇప్పుడు మనము చూచుచుండఁగనే యది యెగురుచున్నది కదా. ఔరా! మన పూర్వు లెంతటి మహాత్ములు! వా రెన్నివిషయ ములఁ జక్కఁగాఁ బరీక్షించిరి! వారికింగల బుద్ధిబల మింత యని వర్ణింపఁ గలమా? దీనిం బరిశీలింపఁగాఁ బ్రజ్ఞాఁ డెంత యవివేకి యగు శిష్యునైనఁ బ్రజ్ఞావంతునిగాఁ జేయఁ గలఁ డనియు, శిష్యున కదృష్టము గలిగెనేని శ్రద్ధాశోభితాంతః కరణుండగు సద్గురువు చేకూరుననియుఁ దెలియవచ్చెడిని. శ్రద్ధ యనునదియే యమూల్య పదార్థము. అది కలిగిన నెంతటిపని నైన సాధింపవచ్చును. మనము చేయఁబూను కార్యముల



యందు శ్రద్ధగలవారము కావలయును. అది కుదిరినచో నెట్టి కార్యమునైన సాధింపవచ్చును. ఈ న్యాయము మనకుఁ దెలియఁజేసినది యీ తువ్వెదయే కదా. ఒక్క చిన్ని పురువు మన కెంత యమూల్యసీతిని దెలిపెను! మన కిదియు గురుపరంపరలోఁ జేరినదియే కదా.” అని యాషట్పదమును గొనియాడి యించుక దూరము నడిచిరి. అంబొక్క ద్రాక్షలతాకుడుంగము కనఁబడియెను. అది విశాల భూభాగము నాక్రమించుకొని యుండెను. దానికి స్తంభములం బోలి దగ్గఱగా వృక్షములుండెను. పెట్టని పందిరిగా నది యేర్పడుట వింతగా నుండెను. చూడంజూడ నది వలయునని నిర్దిష్ఠఁబడి యుండునా యను ననుమానము వారలకుంగల్గెను. నిలువంబడి చూడసాగిరి. తుదకదిదై వనిర్మితమేకాని మనుష్య కల్పితము కాదని తోఁచెను. మధురఫలగుచ్ఛము లందు వేల కొలంది వ్రేలాడుచుండెను. పండ్లగుత్తులు కొన్ని యాకాశము కేసి చూచుచున్నట్లుండెను. స్పష్టముగాఁ గనఁబడినఁగాని వాని నుపయోగింపరని యాలతామండప మూహించి యట్టులొన రించెనాయని దానింగొంచువా రూహింపకపోఁజాలరు. సీతా రామవర్త “ప్రియమిత్రుఁడా! చూచితివా పండ్లగుత్తు లెంత వింతగానున్నవో! పరిపక్వఫలములనుండి రసము స్రవించు చున్నది. కావుననే యాజలధార లించుక యెఱ్ఱనిరంగుల విగ నున్నవి. చూడుము. వృంతచ్యుతములై ఫలములు జలముల వెంటఁబోవుచున్నవి. ఆవంక దృష్టి నిగిడింపుము. తొండలు డ్డడుతలు ఫలములఁ దమ కోమలదంతములఁ గొఱకుచున్నవి. సావ్రేలువెంట దృష్టిపోనివ్వు. ఆయుడుత తోఁక నెగురవేయు చుఁ దానెచ్చటికో యెగుర నుంకించుచున్న జాడ కనుపట్టెడిని.

శౌండల కిన్నిరంగులుండునని మన మెఱుంగుదుమా? బూడిద  
రంగుగలవి కలిసి యొక్క చక్కగనున్నవి. ఎఱుపురంగుగలవి  
చేరి యొక ప్రక్క నున్నవి. రక్తపీతవర్ణములు కలవన్నియు  
నొకవైపునఁ గూరుచున్నవి. ఏల? వీనిలోఁగూడ జాతిభేద  
ములు కానవచ్చుచున్నవి. స్వజాత్యభిమానము వీనికిని  
గలదని స్పష్టమయ్యెడిది. మిత్రమా! ఇవన్నియు నొక్కచోఁ  
జేరి హాయిగాఁ దమయాహారమును సంపాదించుకొనుచు  
నొక్కదానితో నింకొక్కటి సంభాషించుచు హాయిగాఁ  
గాలముపుచ్చుచు సంతోషించుచున్నవే. ఇట్లే మానవు లేల  
యుండరాదు? ఒక్కతెగవార లొక్కచోఁ జేరినపుడు కల  
హించుటతప్పఁ బరస్పర స్నేహభావము గనఁబటుపఁ బూనరే?  
ఏటికో? వీనింజూచియైన మనము నేర్చుకొనఁ గూడదా ?  
ఇట్లుండుటకుం గల ప్రధానకారణమేమి? పదార్థముల సంగ్ర  
హింపవలయునన్నయాశ మానవులకుం గలదు. వీని కయ్యది  
లేదు. ఆశాపాశము మానవుల నెంత బాధించుచున్నది. అది  
యొక్కటి లేకయున్న నెంత సుఖముగా జీవితము గడుప  
వచ్చును? ఇవెంతపుణ్యము చేసినవి! మరొక్కవిశేషము నామదిఁ  
బొడకట్టుచున్నది. ఇవన్నియుఁ జేరియున్నవికాని దేనియాహా  
రము నయ్యది సంపాదించుకొనుచున్నది. అందొక్కతొండపిల్ల  
మాత్రము తల్లి యాహారమందియ్యఁ గైకొనుచున్నది. మాన  
వులలో నీయాచారము లేదు. ఒక్కరివైన బెక్కండ్రాధారపడి  
యుందురు. ఎందఱనో యొక్కఁడు పాటుపడి కాపాడవలసి  
యుండును. కావున నాతఁడు మితిమీరిన శ్రమములకు లోను  
గావలయును. తక్కినవారు సోమరులై హాయిగాఁ గూరుచుండి  
భుజింతురు. కాని వారట్లు సోమరులగుటచేఁ దమలాభమును

బోగొట్టుకొనుచున్న వారు. కావుననే మానవులకు సంతోషము శబ్దనిష్ఠమైయుండును. సీ! సీ! మానవజీవిత మెంతదుగ్గి భాజనము? ఇవి నీచజంతువులా? మానవు లుత్కృష్టులా? ఈ విషయమున నివియే మానవులకంటె నుత్కృష్ట జంతువులని నేనూహించువాడను. నీభావమేమి?' అన 'నాయాశయ మట్టిదియే' యనెను. మనమీదినమున నేర్చుకొన్న యీరెండు నీతుల నాచరణమునఁ బెట్టవలయునన మిత్రుడట్లే యొనరింత మనెను. సీతారామవర్త యాకసముం గాంచి 'సఖా! మధ్యాహ్న కాలలక్షణములు గానవచ్చుచున్నవి. గురువులవారు సమాధ్యవస్థనుండి లేచువేళ యైనది. పోవుదమా'యన నతఁడు నందులకు సమ్మతింప నిరువురు నాశ్రమమున కరుదెంచిరి.

వారువచ్చిన కొలదినిమేషములకు భగీరథదాసు లేచి వచ్చి వారలంగూడిపోయి కుండికలోమునింగి కృత్యముల నెఱవేర్చి యరుదెంచి ఫలాహారమున సంతృప్తి నొంది వారలట్లే కాఁగాఁగూరుచుండిమాటలాడుచు 'నేడుకూడ మీరు రెండు నీతులు నేర్చుకొనఁగల్గితిరి. అవి మానవజీవితమున ముఖ్యములే.' అన, వా రచ్చెరువంది యేమి యుపదేశించునో యని యెంచుచుండిరి. యోగి, బాలకులారా! నిన్న సత్కథాశ్రవణమునుగుఱించి ముచ్చటించితిని. నేడుదైవభక్తినిగూర్చి మాటలాడెదను. కడు నవధానమున వినుడు. ఈవిషయము బుద్ధి నాటుట కష్టము. కావున ముందే హెచ్చరించుచున్నాను. మనస్సు నితర విషయములయందు వ్యాపింపనీయక తదేకాగ్రముగ నుంచిన నెట్టివిషయమైన నాటును. మన స్వమూల్య వస్తువు. దానిని మంచిమార్గమునఁ బ్రవర్తింపఁజేసిన నెంతలాభమోయది యనుభవమునఁగాని యెఱుంగఁదరంబుగాదు.

దుష్పథమునఁ బ్రవర్తింపఁజేయ నది మలీమసమగును. మీరు చక్కఁగా నీవిషయము నెఱుంగవలయును. దీనినెఱుంగుటకుఁ జదువక్కఱలేదు. కపటము లేని గురూపదేశము చాలును.

### దై వ భ క్తి.

పరమేశ్వరునియందుఁ బ్రీతి నునుపవలయు. ఆప్రీతికే భక్తియనిపేరు. దైవమునందుఁ, దల్లిదండ్రులయందు, గురువు నందుఁగలప్రీతినే భక్తియనిపిలుతురు. సోదరప్రభృతులయందదిప్రీతియనఁబడును. భార్యయందుఁ గలదానినే ప్రేమమందురు. భూతములయందుఁ గలదానినే దయయందురు. ఇది పూర్వ మనీషుల యాశయము. భగవంతుని ప్రేమించెను. భార్యను భక్తిచే గారవించెనన్న లోకమర్యాదకు విరుద్ధముగ నుండును. అట్టిశబ్దముల నుచ్చరించినఁ బాపములేదు. మనము లోకమర్యాదను వలనుపడునంతదనుకఁ బాటింపవలయును. మనకుఁగల ప్రీతియంతయు భగవంతునిపైఁ జేర్పవలయును. దాన మనకుఁ బరమేశ్వరునకు నొకసంబంధతంతు వేర్పడును. అది స్వతస్సిద్ధముగ నుండునదియే. కాని దానిని మానవులు విస్తృతిఖడ్గముచేఁద్రుంచివేయుచుందురు. అది తెగిపోవదు కాని కృశత్వమును గాంచును. దానిని స్మరించుచున్న నయ్యది దృఢ తం గాంచును. అట్టిస్థితియందది సూక్ష్మదృష్టింబరికించినఁ గనఁ బడుచుండును. ఇట్టితంతువు లనేకములున్నవి. ఆకాశమున నున్నట్లుండు గ్రహములకు మనకు నట్టితంతువుల సంబంధము కలదు. కావుననే గ్రహముల నారాధింపవలయునని పూర్వులు పలికిరి. ఆపూజ మానవుల యభివృద్ధికి హేతువగును. దానిని మానిన నభివృద్ధియుఁ జేకూరదు. పితృదేవతలకు మనకు నట్టి

సంబంధమును దెలుపు తంతువు గలదు. కనుకనే మానవులు పితృపూజ పూనరాదని శాస్త్రములు నిర్ణయించినవి. ఈరీతిగా నొకమానవజాతీవృద్ధి కెందఱో పాటుపడుచుందురు. వారిని మనము పూజింపక యుండినఁ గృతఘ్నుల మగుదుము. మానవేతరజాతులగతి యేమని ప్రశ్నింతురేమో. జ్ఞానశక్తి గలిగి జన్మించిన ప్రతిమానవుఁడు తనసత్కర్తముల ఫలములఁ గొంత భాగమిచ్చి కాపాడవలయును. ఫలము నేలాగిచ్చుట యని సందియమొందకుఁడు. వానిని దయతోఁజూచుటయే యద్దాని నొసంగుటయని గ్రహింపుఁడు. కనుకనే భూతదయ ప్రధాన ధర్మమని పెద్దలు నిర్ణయించిరి. భూతదయలేని హృదయ మెవ్వనికుండునో యాతనికిఁ బశువునకు భేదమాకారమున మాత్రమే యని యెఱుంగుఁడు. ఇట్టి మహోపకారము చేయఁగలఁడనియే మానవుని యభివృద్ధికి నిందలు పాటుపడు చున్నవారని నమ్ముఁడు. ఎవ్వఁడు స్వార్థమునందే ప్రవర్తించునో వానియభివృద్ధికి నెవ్వరు పాటుపడరని నిశ్చయింపుఁడు. అట్టి భక్తియను నామాంతరముగల ప్రీతి నెవ్వారు స్మరింప కుందురో వారే పశువులు. అయ్యది యేరూపమున మానవుని మేలునకుఁ దోడ్పడునో యెఱింగించెదను.

మళయాళదేశమున మంగళవతియను పేరుగల యొక యగ్రహారము గలదు. అందుఁ బెక్కండ్రు ద్విజులు కాపురముండిరి. వారిలో నొక వైశ్యకుటుంబమునుండెను. దారిద్ర్యమున నాకుటుంబము శ్రమంపడును గాని శీలమున సుఖపడుచుండును. సాధారణముగా శీలవంతుల కైశ్వర్యము నెలకొనుట కష్టమే. ఐన నాకుటుంబమువారు దుర్వృత్తులఁ జొరఁబడక యెట్లో కాలము పుచ్చుచుండిరి. వారియింటఁ బెక్కండ్రు



బంధువులు నుండిరి. వారి సోదరులలోఁ గొండిక సదాశివ గుప్తయనువాఁడు కుటుంబము పెద్దదగుట, సంపాదించువారు పెక్కంద్రు లేకుండుట, పూటపూటకు భుక్తి దొరకుటయే కష్టమగుట యను కారణములం బరికించి, యిక నూరక యుంట పాడిగాదని యూహించి పెద్దవారికడ సెలవు పుచ్చు కొని బేహారము చేసి ధనము సేకరింతునని పయనమయ్యెను. తల్లిమాత్ర మంగీకరింపక 'నాయనా! తీగకు కాయ బరు వగునా? మేము తినునాహారమే నీకు నుండదా' యని వగ చెను. తల్లి మనస్సూఁడిల్లు మాటలుచెప్పి దుర్భరమగు సంసార యాత్రకు స్వశక్తి ననుసరించి తోడ్పడుదునని యక్కడి కెంతోదూరముగాని నగరమును మహాశయనమను దానిం జేరి నలువురు వర్తకుల నాశ్రయించి మంచివాఁడనిపించు కొని వర్తకము సాగించుచుండెను. అందుఁ జేరిన మూఁడు నెలలకే గొప్ప లాభము వచ్చెను. అందుఁ గొంతభాగము తల్లికిం బంపివేసెను. ఆమెయు సోదరులును మహానందము నొంది యాతనికిం బాసటయైయుండ నింకొక్కసోదరుని భోజనము సమకూర్పఁ బిన్నతల్లిని బంపిరి. దిక్కులేని యాపినతల్లి యాతనికడం జేరి వారిని రక్షించుచుండెను. క్రమక్రమముగా వ్యాపారము ధనవంతముగనే సాగఁజొచ్చెను. కుటుంబము నకు వస్తువ్రాతమును బంపుచు ద్రవ్యము కూడ నంపుచు నాతఁడు కాలముఁ బుచ్చుచుండెను.

ఒక్కనాఁ డాతఁడు చేరువగ్రామమునకుంబోయి సరకులఁ గొనవలసివచ్చెను. అందలివారు పలుసారులు రమ్మని పిలుచు చుండిరి. ఆనాఁడు పనుల తొందఱలు లేనందునఁ బయన మయ్యెను. పిన్నతల్లికిం దెల్పి సోదరున కంగడి యొప్పగించి

తాబోయెను. అందలివాసుకూడఁ బోవుచుండిరి. చేరువనుండు నదిగాన జనులు నగరమునకు విశేషించి వచ్చుచుం బోవుచుండు వారు. ఆనడుమ నొకచిన్న యడవియు దానియందే యొక చిన్న నదియు నుండెను. గ్రామమునకుం బోయి రెండుమూఁడు దిన ములుండి సరకులఁగొని యింటికింబంపి రేపువత్తునని కష్టవ్రాసి యారేయి నాయూర నొకయుత్సవము భగవతియాలయమున సాగుచుండ నద్దానింగాంచి సంతోషించి సుఖనిద్ర నారాత్రి శేషమునుగడపి పయనమయ్యెను. ఊరివారెల్లబతిమాలి నేటి వసంతోత్సవమునఁ బాల్గొని పొమ్మనిరి. అందుల కంగీకరించి యామహోత్సవమును గన్నులారఁ గాంచి యాభగవతిని నేవించి యెండగానున్నందున సాయం సమయమునఁ బయనము సాగించెను. ఊరివారెల్ల సాగనంపిరి. ఎందఱో వచ్చుచుం బోవుచుందురు. కాన రాత్రియందు నామార్గమున నేబాధ లును లేకుండెను. సాయము గోరువారాఁడువారు మాత్ర మే యుందురు.

కొలఁది బాహువు లంతదూరము పోయెను. ఇంకను నాలుగైదుగడియల ప్రాద్దుండెను. అచ్చోటనే నదియుండెను. దాని యిరుగట్లయందును విశేషించి పొదలుండెను. నదిని దాటి దేహబాధఁ దీర్చికొనఁగోరి మార్గమువదలి యిండుక దూరముపోయి మరలివచ్చుచు నొక క్రొత్తదారి కనఁ బడఁగా నదియే తాను బోవఁదగునది యని పొరపడి దాని వెంటఁబోయెను. ఆకాలిక్రొవ ట్టుణ్ణమైనదియే. కాని మహా శయనమున కది పోవక వేటొక గ్రామమునకుఁ బోవునది. అందును గొందఱు రాకపోకలు చేయుచుందురు. వచ్చువారు కనఁబడిరి. కాన సంశయమొంద నవకాశములేమి నతఁడు

పోవుచుండెను. కొంతదూరము పోవునప్పటి కిది క్రొత్తదిగా నగపడుచున్నదే యని యతనికిం దోచెను. కావున నించుక తడవు నిలువంబడెను. వచ్చెడువారుగాని పోవు వారుగాని కానరానైరి. ఏల యిత్రోవ నాశ్రయించితినని యతఁ డాలోచింపఁ జొచ్చెను. సూర్యుడస్తాద్రి కరుగునదనుగ నది కనఁబడియెను. ఇంక వెనుకకుఁ దిరిగి పోవుటొప్పుగదా యని యూహించి చూడఁగా ముందడవి చాలదూరము లేనియట్టి గుఱుతు లగపడెను. ముందూరుండునన్న యాశ తన్నుఁ బురి కొలుప నతఁడు వడివడి నడచెను. అడవి యంతమయ్యెను. గ్రామము కానరా లేదుకాని వనములు దృగ్గోచరములయ్యెను. వానిందాటగా గ్రామము లుండునని భావించి సదాశివగుప్త మఱికొంతదూరము పోయెను. అస్తమయమయ్యెను. ఇంచుక దూరమునుండి మనుష్యులు మాటలాడుచున్న శబ్దము వినఁ బడెను. కొంకుమాని ముందునకు నడువసాగెను. కొలది బాహువుల మేర పోవఁగా రెండుతాళవృక్షములుండు చోటువచ్చెను. ఆచోటు నిర్మలముగాఁ దోచెను. ఇసుక దిన్నె లందుండెను. అంధకారమింకను వ్యాపింపక యుండెను. ఇంచుకయాలోచించుచుఁ ద్రోవ యేల తప్పెను? ఇందు నన్నె టింగినవారెవ్వరుందురు? అనుకొనుచు జనులసద్దు వినఁబడిన తావునకుఁ బోవ నూహించునంతలో నిరువురుస్త్రీలు శుభ్ర వస్త్రాలంకృతలై కనఁబడిరి. 'అమ్మా! యిచ్చటి కెంతదూరమున నూరుగల'దని యడిగెను. అందులో నొకతుక 'అయ్యా! ఈ సమీపమున గ్రామములేదు. కొంచెముదూరమున గ్రామ మున్నది. మీరిపు డాగ్రామమునకుఁ బోవఁజాలరు. ఈవన మున మామేడ యున్నది. మావారెల్ల నిపుడే గ్రామమునకు

బోయిరి. మరలఁ గొలఁదిముహూర్తముల కేతెంతురు. మీగు దయచేసి యీరేయి యిందుండి రేపుదయము మీమార్గముననే మీనగరమున కరుగవచ్చు' ననెను. మిక్కిలి మరియాదతో నామెభాషణములు కూడియున్నందున నింకెక్కడికిఁబోవను వలనుపడమి నా మేడకడకుం బోయెను.

ఆసౌధ మద్వితీయముగనుండెను. దానిచుట్టు నుద్యాన వనము కలదు. మనోహరముగా దానినడుమ నామేడ గనఁబడెను. ఎవ్వరో రాజులుగాని కోటీశ్వరులుగాని కట్టినట్లేయది యుండెను. మరియాదగాఁ బిలుచుకొనిపోయి యుపరిభాగమున నొకగది యాతనికింజూపి యిందుండుడని పలుక నాతఁడు త్రోవతప్పినను రాజభవనము దొరకినదని యానందించుచుండెను. మీకు భోజనమేమి కావలయుననఁగాఁ 'బ్రౌద్ధు పోయి భుజించితిని. ఆకలి యించుకయులేదు. మంచినీరుండినఁ జాలు'ననెను. 'అయ్యా!మూయింట వివాహముచేసికొన్నస్త్రీలు పరపురుషుల కగపడరాదని యాచారము కలదు. నాకింకను వివాహముకాలేదు. ఆమె నాచెల్లెలు. మేమిరువురము మాటలాడవచ్చును. వివాహానంతరము మేము నట్లే యుండవలయును.' అని యామె పలికి క్రిందికిఁ బిలుచుకొని జలాశయము నగపఱచెను. సరధ్యనుపాసించి తీయని జలములఁ ద్రావి యతఁడు యథాస్థానమును జేరెను.

ఆయువతి కొలఁదిగడియలు కానరాకపోయెను. రాజ వంశమున జనించినవారని భావించి యా సదాశివగుప్త పట్టు పఱపుపై శయనింప జంకి తాటియాకుల నల్లిన యొక కటమం దుండ దానిపైఁ గూరుచుండి యుండెను. ఆయువతి కిరువది వత్సరములకుఁ దక్కువ వయస్సున్నయట్లతఁ డనుమానమున

నెఱింగెను. ‘ఇంతయందగతై యయ్యుఁ దన్ను గారవమునఁ బిలుచుకొనివచ్చి మంచితావు చూపెనే, ఎంతటి గొప్పబుద్ధి యీమెకుఁ గలదు!’ అని యబ్బురపడుచు నతఁడుండెను. ఆతని కడ నొక తాటియాకుల పుస్తకము గలదు. అందు భగవతీ మంత్రము, స్తోత్రము, పంజరము, కవచము లోనగు నవి కలవు. స్తోత్రపారాయణము చేసి శయనించుట యతని యాచారములలో నొక్కటి. తాటియాకులతో నల్లిన కటముపైఁ గూరుచుండి పారాయణముచేయ నారంభించెను. “పిశాచగణసంహర్త్రీ ప్రథానపురుషేశ్వరీ” అన్న వాక్యమా స్తోత్రమునఁ బదియవశ్లోకమునఁ బూర్వభాగము. అద్దాని నుచ్చరింపఁగనే యెందోయుండి తోడి పిశాచముం గూడి దురాలోచనము చేయుచున్న యాపిశాచమునకు దేహమంతయు మండనారంభించెను. ఆ బాధ కయ్యది తాళఁజాలక యెట్లొ భరించి పరువెత్తివచ్చి ‘యేమయ్యా! యేమి చేయుచున్నాఁడ’ వనెను. పారాయణముచేయుతఱి మాటలాడఁ గూడదన్న నియమము కలవాడగుట బదులు చెప్పక తనపని తాఁ జేయుచుండెను. మఱికొన్ని శ్లోకములు పఠించు సరికా కోమలదేహము వికారముగా మారెను. అప్పటి దానియాకృతి చూడ భయంకరముగా నుండెను. అంతలో సదాశివగుప్త కనుఁగొనెను. ప్రాణముల మీఁది యాస మానెను. కాని యా పారాయణమహత్త్వము కదా యని యిండుక నిబ్బరము కలుగఁగా మఱింత గట్టిగాఁ బఠింప నారంభించెను. రెండవ పిశాచ మెందుండియో పరుగెత్తుకొని వచ్చి యాతనిం జంపఁబూని సమీపమునకు రాఁజాలక ‘యా పాడుపుస్తకము నావలఁ బాటవేయుమా’ యని గర్జించెను.



ఆపుస్తకము చెంతనుండఁగా భయము కలుగదన్న భావము దృఢపడిన కారణమున దానిం బదిలముగాఁ జేతఁ బట్టుకొని నియతి వృద్ధికాఁగా భక్తి మఱింత దృఢముకాఁగాఁ బ్రాణము లపై నాస యుప్పొంగఁగా గట్టిగాఁ బఠింప నారంభించెను. కొలఁది నిమేషముల కాపిశాచములు గట్టిగనార్వ నారంభించెను. సదాశివగుప్త మనస్సున భక్తిరసము సంపూర్ణముగా వ్యాపింప నాపర దేవినిబ్రార్థించుచుఁ దదీయప్రభావమును వేనోళ్లఁ గొనియాడుచు నాస్తోత్రమును రెండు మూఁడు సారులు పారాయణము చేసెను. ఇచ్చట భక్తి హెచ్చుకొలఁది వాని యార్ఘ్యము ఊణింపనారంభించెను. తుదకారెండును దూరముగాఁ దొలఁగి పోవవలసివచ్చెను. అవిపోవఁగా నాతఁడుండు నది తాటిచెట్టయ్యెను. వాస్తవముగా నది తాళద్రుమమే. అట్లగపడఁజేసిన వాపిశాచములే. అవి తొలఁగఁగా నది నిజరూపమును దాల్చెను. తెల్లవారుజాము దనుక నెట్లలో పారాయణము చేయుచుండి పదంపడి యాత్మోవఁ బోవువా రాతని యవస్థం గాంచి పలుకరింపఁగా వారికిఁ దన దురవస్థ నెఱిగించి వారు సాయపడరాఁగా నమ్మజాలక మఱింత గట్టిగాఁ బారాయణ మారంభింపఁగా వారా చోటునఁ గలభయము విన్నవారు గాన నతఁడు భక్తుఁడు కాన బ్రతికెనని యెఱింగి తెల్లవాలుదనుక నందుండి యాస్థల వృత్తాంత మంతయు నెఱింగి యెట్లొ క్రిందికి దింపి భయముతీర్చి మరల నాగ్రామమునకే పిలుచుకొనిపోయి విడిచిరి. వారావృత్తాంతమును విని యచ్చెరుపడి భయముఁదీర్చి యాతనిం బిలుచుకొని మహాశయనమునుం జేర్చిరి. పిన్నతల్లియు సోదరుఁడు నాతని యారేయి దురవస్థల విని వగచిరి. భగవతిని వేనోళ్లం

గొనియాడిరి. క్షత్రియకుమారులారా! అట్టి యాపత్కాలమున నాతనిం గాపాడినదేది? దైవభక్తియే కదా. ఆనాఁటి నుండి యానగరమునందె కాక దేశమునందంతటను వాని ప్రఖ్యాతి వ్యాపించెను. కావున మీరును భగవద్భక్తికలవారలు గావలయును. అదియే మిమ్ము వృద్ధికిందెచ్చును.” అని తెలిపి సాయంకాలము కావచ్చినందున నిత్యకర్తానుష్ఠానమునకుంబోయెను. వారును గాల్యకృత్యములం దీర్చుకొని యిష్టాలాపములఁ దుష్టినొంది యోగివర్యునింగూడి సుఖనిద్ర చేసిరి.

వేకువజామున లేచి దాసువెంట నరిగి కుండికయందు మునింగివచ్చి కాల్యకృత్యములం దీర్చుకొని వనయాత్రకుంబయనమైరి. ఆనాఁడు వారు త్తరదిక్కునకుఁ బయనము సాగించిరి. ఆనాఁడు వారిమనస్సు లత్యంత సంతోషమునఁ బరవశములై యుండెను. ఆభాగమున వృక్షములు నీరంధ్రములుగా నుండెను. అడుగిడు జాడ కానరాకుండెను. ఎట్లు ప్రయాణము సాగునాయని వారూహింపసాగిరి. ఎట్లో శ్రమంపడి పది బాహువులమేర నడిచిరి. ఇరుకుదారి యొక్కఁడు దొరకెను. దానిం బట్టుకొని యొకటిరెండు క్రోశముల దూరమరిగిరి. తక్కిన మూఁడుభాగములకంటె నాదిక్కున నడవి దట్టముగానుండెను. ఆకసమును దాఁచుచున్నట్లు భూరుహము లుండెను. అంతియగాక తీగలట్లుకొని యున్నందునఁ బ్రవేశింపఁ దరముగానట్లుండెను. ఎట్లో కొంతదూరము పోవఁగల్గిరి. అందొక్కచోట విశాలస్థలము కనఁబడియెను. ఇందుఁ జూడఁదగు విశేషములుండునని వారు సంభావించిరి. అచ్చటికిఁ బోవఁగా నాబయలుచుట్టును వృక్షములుండెను. కార్యార్థము సంస్కరించినయట్లు లాస్థలముండెను. వీరందుఁ బ్రవేశించి దానిరామణీయ

మునకు మెచ్చుకొనుచుఁ దిరుగుచుండిరి. తూర్పుభాగమున నొక్కభూరుహము గడుంగడుం బెద్దదిగా నుండెను. దాని చుట్టును దీఁగజొంపము లుండెను. ఎందుండియో యొక ధేను వచ్చుటికి వచ్చి మేయుచుండెను. అంత పెద్దయావును వీరం తకుమున్నెన్నడును జూచియుండలేదు. పాలకంటె దెల్లగా నదియుండెను. ఏనుఁగంతయెత్తుగా నది కనబడెను. “మిత్రుఁడా! యా ధేనువును గనుఁగొంటివిగదా” యని సీతారామవర్త ప్రశ్నించెను. “తొలుతనే యాగోవును జూచితి”నని సూర్యనా రాయణవర్త బదులుచెప్పెను. “అది ధేనువనందగును. పాలిచ్చు నావును ధేనువని పిలువవలయునని పెద్దలనఁగా విన్నాఁడ”నని సీతారామవర్త తెలిపెను. దానిని జక్కఁగాఁ జూచిరి. చెంతకుఁ బోయిరి. నమస్కరించిరి. వారికద్దానిదర్శనమున నొక్కవిధమగు నుత్సాహము పొడసూపెను. సీతారామవర్త యిట్లు పలికెను.

“సఖా! వినుము. శ్రీకృష్ణపరమాత్మ గోవులఁ గాచెనని విన్నారముకదా! ఏల? గోరక్షణము ప్రధానమని లోకులకు బోధించుటకే కదా. ధర్మము గోరూపమునఁ గనబడునని స్మృతులు తెలుపుచున్నవట. ఏల? గోపూజ యొనరించిన సకలధర్మముల నాచరించిన ట్లగుననియేకదా మనము గ్రహింప వలయును. సకల దేవతలు ధర్మము నాశ్రయించి యుందురు. ఆధర్మమే రూపమును ధరింప నెంచినపుడు గోరూపమును దాల్చును. గోవును బూజింప సకలదేవతలఁ బూజించిన ట్లగు ననికదా మన మెఱుంగవలయును. ధర్మమే భగవత్స్వ రూపము. కావున గోవు నారాధించిన సకలధర్మముల నారా ధించినట్లు, తన్మూలమున భగవంతు నర్పించి నట్లగునని కదా మన మూహింపవలయును. సఖా! ఒక్కగోవు నారాధించిన

నిన్ని ఫలములు గలుగునపుడు మనమేల యప్పుని నొనరింపక  
 యున్నారము? సులభమైన కార్యముగదా యిది. దీని నాచ  
 రింపకయున్న చో మనమింక నేపురుషార్థముల సాధింపగలము?  
 ఇంతటి ప్రభావము గోవునందుండుటం బట్టియే కాబోలు  
 గోక్షీరము లారోగ్యము నాయుస్సును బుద్ధిని వృద్ధిచేయునని  
 వైద్యశాస్త్రము బోధించుచున్నది. మనకంటె మూఱులు లోక  
 మున నుందురా? ప్రతిగృహస్థువు నొక్కగోవును గాపాడఁ  
 జాలఁడా? సంసారభారమును సంతోషమున వహించును.  
 దానఁ గలుగు లాభమేది? దుఃఖమే. దుఃఖినివృత్తికి సాధన  
 మేది? గోపూజయే. ఏలయందువా? భగవంతు నారాధించిన  
 సకల దుఃఖములు నివర్తించును. సకలధర్మముల నాచరించినట్ల  
 గును. దాన సకలదేవతలను బూజించినట్లగును. అద్దానివలన  
 లోకములకుఁ దృప్తిచేసిన యట్లగును. ఇన్నిలాభము లొక్క  
 గోపూజచేఁ గలిగినపుడది కష్టకార్యము కానియపుడు మన  
 మేల యప్పుని నాచరింపకయున్నాము? ఎంత యవివేకులము!  
 మిత్రుఁడా! మనమింకమిఁద నన్ని కార్యములకంటె నుత్తమ  
 కార్యముగా భావించి యావును రక్షించుచు నుదయమున  
 దానికి నమస్కరించుచు నుండవలయును. దానిని భగవంతు  
 నిగా భావింపవలయును. మనలోఁ గొందఱు పాలీయదని  
 యావును గాలఁదన్న వా రున్న వారు. అక్కటా! వారు మను  
 ష్యులలోఁ బశువు లనఁదగుదురుగదా! గోవును గాలఁదన్నిన  
 ధర్మమును దన్నినట్లు కాదా? దాన భగవంతునకు దుఃఖము  
 కలిగించినవార మగుదుము కదా. మనమింక నెన్ని దానములు  
 చేసినను ఫలమేమి? ప్రధానకృత్యమును మాని యప్రధాన  
 కార్యములను చేయుచున్న వారము. అది శవశృంగారము

వంటిదికాదా? అయ్యో! ఎంతప్రమాదం పడితిమి? ఇంక మీఁదఁ బ్రధానధర్మము గోపూజనమని నిశ్చయించి యక్కార్యము నాచరించి పిదప నవకాశమున్న నితర సత్కార్యముల నాచరింతము. తల్లిదండ్రులఁ బూజించుట రెండవకార్యముగా నిది తొలికార్యముగా భావించుము. ఇట్లు చేయుదుమని ప్రమాణము చేయుదుమా?” అన సూర్యనారాయణరాజును సమ్మతించెను. వారిరువురు నా ధేనువు కడకరిగి సాగిలఁబడి నమస్కరించిరి. “మాకు సద్బుద్ధి ననుగ్రహింపుమా” యని ప్రార్థించిరి. “సర్వదా నిన్నుఁబూజించు శ్రద్ధ భగవంతుఁ డను గ్రహించునట్లు చేయుమా” యని వేడిరి. వారు తనదాపునఁ బడియుండ నాధేనువు చూచుచు మేయక నిలుచుండెను. కదలలేదు. వారు లేచి నమస్కరింపఁగా నంబారవమున నంగీకారమును దెలిపెను. వారందుల కానందించి దానికి మీఁడు సారులు ప్రదక్షిణ మాచరించి నమస్కరించి మధ్యాహ్నము కావచ్చెనని యెఱింగి యాశ్రమమునకుం బోయిరి.

యోగియు వారచ్చటికి వచ్చిన యొకగడియకు లేచి వచ్చి వారింగూడిపోయి మాధ్యాహ్నాకవిధుల నిర్వర్తించి ఫలాహారానంతరము కూరుచుండి యిట్లు ప్రసంగించెను. “శిష్యులారా! నేఁడు వనయాత్ర మీపురోవృద్ధికి హేతు వయ్యెను. చక్కని ధర్మరహస్యము నేర్చుకొంటిరి. సర్వ కార్యములలో గోపూజనము ప్రప్రధానమని మీరు గ్రహించుటయే చాలును. నాకోరిక ఫలించినది. ఇంక మీకు నేఁడు పుణ్యస్థల దర్శనమునుగూర్చి ముచ్చటెందును. దాన నాయుపదేశకార్యము పూర్తినొందఁగలదు. గురూపదేశము ముఖ్యమే యనవచ్చును. కాని దానికంటె శ్రమించి తానే యనుభవ



మున గ్రహించినది ముఖ్యతమ మనవచ్చును. ఈ నాలుగు దినములు మీరీ వనయాత్రవలన నెన్నియో నీతులను గ్రహింపఁగల్గితిరి. నాయుపదేశ మవ్వానిని దృఢపఱచును. కావున మీరింక బుద్ధిమంతులలో నగ్రగణ్యుల రగుదురు. ఇంక నాపని నొనరింతును. సావధానులరై నాయుపదేశ వాక్యముల నాలకింపుఁడు. వినినవానిని మదిఁ బదిలముగ నిలుపుకొనుఁడు.

### పుణ్యాస్థల సందర్శనము.

ఆర్యబాలకులారా! భూభాగమంతయు సమాన మేవిషయముననుగాదు. ఫలభేదము కలదు. దేవాలయములు, నదులు, తీర్థములు, తపోవనములు, పర్వతములు, మహారణ్యాములు భూభాగములయందెల్లఁ బావనములు. ఎట్లనఁగా నెంతమూర్ఖుఁడైనను దేవాలయములోనికిఁ బోవునపుడు దుస్సంకల్పములు లేనివాఁ డగును. ఆస్థలమున భగవత్కళ యధికముగా వ్యాపించియుండును. విశేషించి యందుఁగల విగ్రహము దర్శింపఁగనే యింతుకభక్తి యంకురించినట్లగపడును. అందుఁగల భక్తులను జూచియైన భక్తి నభినయించును. దేవాలయమునుండి వెలుపలికిరాఁగా నది మాయమగును. కారణ మేమనఁగాఁ బూజించుకొనుటకై భక్తులందొక విగ్రహము నిలిపియుందురు. పూజాకార్యమున నందొక తేజస్సు వ్యాపించును. ఆతేజస్సు వ్యాపింపఁగా నెట్టి దుష్కృతముల నొనరించియున్నను మనస్సువ్త్వాత్రమందున్న క్షణకాలము సుంతయైన నిర్మలముగా నుండును. నదులను దర్శించి యనాసక్తుఁడయ్యును మునింగినయెడల ముహూర్తకాలమయిన మనస్సు

శుద్ధమగును. అట్లే తక్కినవన్నియు నని యెఱుంగవలయును. పుణ్యాకార్యము లొనరించిన స్థలములయందుఁ బవిత్ర తేజస్సు వ్యాపించియుండు. అందెట్టివారు ప్రవేశించినను నిర్మలులగుదురు. పుణ్యాత్మలైన మిక్కిలి పావనులగుదురు. దురాత్మలందున్నంతదనుకనైన నించుక మార్పునొందుదురు. కావుననే జ్ఞానులుకూడ యాత్ర చేయఁబోవుదురు. సాధుసంగతి నాక్షేత్రము పవిత్రమై దురాత్మకులను దుర్వృత్తినుండి మరలింప సమర్థమైయుండును. పెక్కండ్రు సాధువులు వచ్చుచు నందుఁ గొంతకాలము నివసించి యుండిన నందు భగవత్తేజస్సు వృద్ధియగును. అది పామరులను భక్తుల నొనరింపఁజాలి యుండును. ఈతలంపు గలిగియే పరమపవిత్రాంతరికరణులు కూడఁ బుణ్య స్థలములయందుఁ గొంతకాలము నివసింపఁగోరుదురని యెఱుంగుఁడు.

మున్నొక వ్యాధుఁడు మంగళాద్రి యను పల్లియయందుండెను. ఆతని పేరు వీరసేనుఁడు. వాఁడు వృద్ధాచారము ననుసరించి చిన్న నాఁటినుండియు మృగవధమున కలవాటుపడి యెను. పదునాటువత్సరములుకాఁగా నొంటరిగా నడవులకుం బోయి యెట్టి మృగమునైన వధించి తేజాలెను. శరసంధానము, లక్ష్యభేదనము నను కార్యముల నాతఁడద్వితీయుఁడు. ధైర్య మాతనికడఁ గాఢపురమునేయుచుండెను. పిఱికి తనమనునది కలదా యని యాతని తలంపు. నిస్సహాయుడై యడవికింబోయిన నతనికొక యాపదయు రాదని వాని బంధుల విశ్వాసము. కొంతకాలమావృత్తి నేసాగించుచుండెను. ప్రతిదినమాతనిచే హతములగుజంతువులను విశేషించిపక్షులను లెక్కింప నలవికాదు. వాని నాశ్రయించి పెక్కండ్రు బంధు

వులు బ్రదుకుచుండిరి. వానిని బొగడియుఁ దోడ్పాటుచూపుదుమని ప్రల్లదంబులాడియు నాతని వేటకై పంపుచుండిరి. సాయంకాలమాతని కెదురుపోవువారు కొందఱు గలరు. వారిచ్చకములాడువారని యతఁ డెఱుంగఁడు. తుదకా పల్లియంగల యాతనిబంధువులకెల్ల నితఁడే పోషకుడయ్యెను. వారి మిథ్యాస్తుతులను నమ్ముచుఁ దనకార్యము బహూపకారమని సంతసించుచు నింకను బాటుపడి చక్కఁగా నందఱు బోషింపవలయునని తలంచుచు నామూలమునఁ బుణ్యమార్జింపవలయుననియుఁ బ్రఖ్యాతి గణింపవలయుననియు నూహింపసాగెను. అంతియె కాని తనవృత్తి యెట్టిదని యిసుమంతయైన నాలోచించినపాపమున బోడయ్యెను. ఇరువదైదు వర్షములు నిండునప్పటికి గృహస్థాశ్రమమునఁ బ్రవేశించు తలంపు కల్గెను. వివాహితుఁ డై యుండియుఁ గులవృత్తి యనుదానిని గులదైవమును సమానముగా భావింపవలయునను బంధువుల మాటలకుబ్బుచు నట్లే వ్యాపారమును సాగించుచుండెను. కులాయములచెంతఁ గూరుచుండి శిశురక్షణపరాయణములగు పక్షులనే యతఁడు చంపుచుండెను. శిశువు లాకటంగృశించి నశించుచుండెను.

బాలకులారా! ఈనడుమ నించుక వేటొక విషయమును దెల్పెదను. కులవృత్తియని కొందఱు హింసావ్రతపరాయణులగుట మీరు నెఱింగియుందు రనుకొనియెదను. దానియర్థము వారికిందెలియదు. వ్యాధులకు వేట కులవృత్తియే యని శాస్త్రములందుఁ గలదు. దానియభిప్రాయము వేఱు. ఏమనఁగా రాజులు వేటలాడి దుష్టమృగములం జంపి జనులకు బాధకల్గకయుండఁ జూడవలయునని శాస్త్రములు విధించెను.

రాజులు వేట సప్తవ్యసనములలోని దైనను లోకమును రక్షింపఁగోరి చూచరించుచుండిరి. వారు మృగయులం గూడి పోవుచుండిరి. ఆమృగయులే వ్యాధులనబడువారు. ఎల్ల వేళల రాజులు వేటసలుపఁ గార్యాంతరముల మూలమున వలనుపడదు. కావున నాయాప్రాంతముల నీమృగయుల నియమించి యడవులకడ నుండు పల్లియలకుఁ గ్రూరమృగముల వలని బాధ కలుగకయుండఁ జేయవలయునని కట్టడచేసి వ్యాఘ్రాది క్రూరజంతువుల సంహరించి తెచ్చిన రాజోద్యోగులు బహుమానమింత యీయఁదగునని వృత్తి వారలకేర్పఱచిరి. క్రూరమృగముల వధించి దానికి ఫలముగా రాజబహుమానము నొందవలయుననుదానిని మఱచి జంతుహింస వృత్తి యనుకొనుచుందురు. హింసాకర్తము వృత్తియగునా? పులులకు హింసాకర్తము వృత్తియన్నఁ జెల్లునుగాని మానవులకు నది వృత్తి యగునా? ఒక్క మానవజాతి జీవితము సాగుటకై యెన్ని యో సస్యములు, ఎన్ని యో ఫలములు, ఎన్ని యో కందములు, ఎన్ని యో మూలములు నిర్మింపఁబడినవి. వానివలన సుఖజీవనము సాగును. అటులుండ హింసాకర్తము వృత్తి యనుట మిగుల నన్యాయము. క్రూరమతులు మాంసాశనమును గోరి కల్పించిన దుర్మతము. కాని వృత్తి కానేరదు. పరమకారుణికుడగు భగవంతుఁడు హింసావృత్తి నేర్పఱచునా? జ్ఞానధనులగుతపోధనులు హింసావృత్తి నిర్ణయింతురా? నిర్ణయించిరనుట విపరీతాభిప్రాయము. పక్షులం బొలియుట మఱింత యన్యాయము. పక్షులవలనఁ గలుగు లాభములకుఁ గృతజ్ఞత మానవులు చూపఁజాలరనుట నిక్కము. అవి తమ పక్ష వాయువులచే నెన్ని యోరోగములం బోఁగొట్టును. మధుర

ధ్వనులచే మనోరోగములఁ బరిహరించును. తమ యొడలి రంగులచే నేత్రరోగములం దొలఁగించును. అన్నియిన్ని యననేల ? వానివలనఁ గలుగు లాభములు వర్ణనాతీతములు. ఆవ్వానిం బొలియించుట పాపముమాత్రముకాక లోకమునకు లాభము పోఁగొట్టిన దొకటి యాపాపమునకుఁ దోడ్పడును. అట్టిదుష్కార్యము లొనరించు మానవులకు మరల మానవ జన్మము దొరకదు. ఇకఁ గథ వినుఁడు.

ఇట్లు లావీరసేనుఁడు మృగపక్షులం జంపుటయే తన బాణవిద్యా కౌశలమునకు ఫలమనుచుఁ జెలరేఁగు చుండెను. బంధువులకుఁ గల్పితరువనుట మాత్రము నిజము. మృగములను బక్షుల వధించి బంధువులఁ బోషించుట గోవధ మొనరించి పాదరక్షల దానము చేసినయట్లున్నది. కొంతకాల మీలాగున నాతఁడు వీలగా వేటలాడుచునుండఁగా నొక నాఁడు దూరారణ్యమునకుఁ బోవునూహకలిగెను. తనకన్నము ప్రతిదినము తెచ్చిపెట్టుట కేర్పాటుచేసి వలయుసాధనములం గొని కొందఱు మృగయులు వెంటరాఁగాఁ బ్రయాణము సాగించెను. భార్యలోనగువారు త్వరగా రావలయునని కోరిరి. తెల్లవాలుజాముననే బయలువెడలి సాయంకాలమున కాగహనము చేరంగల్గిరి. అయ్యది సాంద్రారణ్యము. మృగ వితతి యమితముగాఁ గలదియే. దానింగాంచఁగనే యాతని చిత్తము పరమానందరసమున నిండిపోయెను. ఒక్కచో నివాస మేర్పఱచికొని కొందఱ నందందుఁ దిరిగి మృగములను దోలుకొని రానియమించి తాను గొందఱతో నొకజలా శయము చేరువ దుర్గమమగుచోటఁ గూరుచుండి యుండెను. గాఢాంధకారము వ్యాపించెను.



గర్భభారమున నడక మందముకాఁగా మెల్ల, మెల్ల నడుగు లిడుచుఁ జప్పుడుగాక యుండ నేతెంచ నెంచినదాని వలె నొక బెబ్బలి వచ్చెను. మృగములు నీరు త్రాగుతావు నియతమైయుండును. ఆరేవుననే యవి నీరుత్రాగుటకుఁ బ్రయత్నించివచ్చును గాని దప్పిగొన్నపుడెల్ల వలనుపడిన తావులఁ దిగి నీరు త్రాగవు. ఈవిషయము వేటకాండ్రకుఁ దెలియును. కావున నీళ్ళరేవున బొంచియుండి వానింజంపుదురు. మానవుల కట్టి నియమము లేవిషయమున నుండవు. కావుననే నియమబద్ధములు కాక యింద్రియములు విచ్ఛలవిడి పరుగు వాటుచుండును. వాని నిలుపుకొనుట కెంతయోప్రయత్నము చేయవలసి యుండును. అదియుఁ గొందఱే చేయఁబూనుదురు. అందుఁ గొందఱకే యద్ధానిఫలము కలుగును. మృగములవలెఁ గొన్ని విషయములనైన నియమము మానవుల ప్రవృత్తులయం దున్న నెంత బాగుండును? పెక్కండ్రు జితేంద్రియులు కావచ్చును. అట్టి నియమము నలవాటు చేయఁ బ్రయత్నించుట మంచిది కదా!

ఆరీతిగా నా బెబ్బలి గర్భభారమున శ్రమంపడుచుఁ దానికిందోడు ప్రసవచిహ్నములును దోచుటం జేసి మఱింత కష్టముల పాలగుచువచ్చెను. రేవునుండి జలములకడ కరుగుచుండెను. ఎండుటాకులు గాలికాత్రోవయందు నిండియుండుటంజేసి యెంతమెల్ల గానడుగులిడుచున్నను జప్పుడగుచుండెను. వ్యాధుఁ డద్ధాని యెడమకణతకు సరిగా బాణమును సంధించి విడువనుంకించెను. ఆబాణము తగిలిన దాని ప్రాణము లంజే పోవుననుట నిస్సంశయము. దైవవశమున నంతలో నందే నిదురించు సర్పము లేచెను. తన ముఖముకడఁ గూరుచున్న

మానవుని శర మెక్కువెట్టి విడువ నుంకించువానిం గాంచెను. పెనురోషమున నెగిరి మీఁదఁ బడియెను. వాఁడులికిపడక తప్పు దయ్యెను. బాణము చేయి వడఁకుటఁ గ్రిందఁబడియెను. కుడి చేతికే యాపాము చుట్టుకొనియెను. హస్త మాభాధను భరింపఁజాలనని మనస్సునకుం దెల్పుకొనియెను. ఇమ్ముచాలక యాపెనుఁబా మాతని నడుముకుం గూడఁ దన కాయమును జుట్టఁజేసెను. కదల మెదల లేక యాతఁడు మాట రాక నిబ్బరముచెడ దిక్కుతోడక పోవఁగా నిశ్చేష్టుఁ డయ్యెను. ఆ బెబ్బులి నీరు కడుపునిండఁ ద్రావి యెట్లో గట్టెక్కిపోయి యాచెంతనే యొక పెద్ద పొదలోఁ బ్రసవించెను. వీరసేనుఁ డింక బ్రదుకఁజాలనని యెట్లో యాభాధ నాపుకొని యొక యీలవేసెను. దూరమునందున్న వేటకాం ద్రాయీల నాల కించిరి. రెండుమూఁడుసారు లది వినఁబడఁగా ననుమానించి నాల్గవసారి మరల వినరాఁగాఁ దమ్ముఁ బిలుచుచున్నాఁడని యెఱింగి వేవేగ పరుగువాటిరి. మరల నాయీల వినరాక పోఁగాఁ బాషాణఘాతమున నగ్గిఁబుట్టించి మంటవేసిరి. నాల్గు ప్రక్కలు పరికింపఁగా నాపొదలో సర్పవేష్టితుఁడై యుండు వీరసేనుఁ డి గాంచిరి. ఎండిపోయినయాకులు గబగబ మండు చుండఁగా గాలివలన నామంట పొదలోనికిం బోవసాగెను. ఆవేడిగాలి సోకఁగా నాపెనుఁబాము వడివడి వానిని వదలి తనదారిం బోయెను. పోవుచున్న యాభుజంగముం జూచుచుండియు వారేమియుఁ జేయఁజాలకపోయిరి. వారు నిదేహిసర్ప మో యని భయంపడిరి. వీరసేనుఁడు శవముంబోలి ధరపైఁ బడెను. తొలుత మృతునిగా నాతని భావించి యాతని బంధువులు చేతులు పిసికికొనసాగిరి. తుద కం దెవ్వఁడో సాహసించి

వాని నీవలకు నీడుకొనివచ్చి నీళ్లు చల్లి మంట సాయమునఁ బరీక్షింపఁజాలెను. ప్రాణములున్నవని నిశ్చయించి యందఱకుం దెల్పెను. సర్పవిష మాతనికి పోకెనని వారు నిశ్చయించిరి. నాలుగుప్రక్కలు తిరిగి యేదోమూలిక తెచ్చి ముక్కురంధ్రము లలోఁ బిండిరి. కొంతసేపటి కాతని కించుక స్పృతి గల్గెను. కాని లేవ శక్తిచాలక యుండెను. అందఱు తగిన యుప చారము లొనర్ప నాతఁడు బడలిక లుడుగ లేవఁగల్గెను. తెల్ల వాతెను. వీరసేనుని మృగయులెల్ల వహించి తెచ్చిరి. యెట్లో యిల్లు చేర్చిరి.

పాము బంధించుటంజేసి యాతనియస్థిపంజరము దిటవు తప్పెను. సడలినయట్టు లాతనికిం దోఁచెను. పరాధీనుఁడు కా వలసివచ్చెను. కొలఁదినెలలు బంధువులు భార్యయు బహు విధౌషధములఁ బ్రయోగించి యెట్లో స్వస్థత గల్గించిరి. ఆయవ స్థలోఁ గొన్ని నెలలు గడుపవలసినవాఁ డయ్యెను. ఆనాటి స్వప్రయత్నము దైవగతి నెట్లు విఫలమయ్యెనో, మీఁదు మిక్కిలి తనకెట్టియాపద గల్గెనో యతఁడు స్మరింపసాగెను. స్మరించినకొలఁదియు వీరసేనునకుఁ దన కృత్యమున రోతగల్గ సాగెను. పురుషప్రయత్న మేల ఫలింపదన్న పౌరుషము దూర మయ్యెను. దైవయత్న మే బలవత్తమమన్నతలం పాతనికిఁ గల్గెను. క్రమక్రమముగా నయ్యది పెంపొందసాగెను. సంపూర్ణారోగ్యము గల్గునప్పటి కాతలంపు కూడ సంపూర్ణముగ మదిఁ బొందుకొనియెను. కావునఁ బూర్వపుఁ గార్యములు తుచ్చములని వానికిం దోఁచెను. పూర్వకర్త ఫల మాసమయ మునఁ బొడసూపెను. కావున నాతఁడు సంపూర్ణారోగ్యము కలుగఁగా దేశాంతరజిగమిషం బూనెను. బంధువుల కీవిష

యము తెల్పిన లాభములేదని తీర్మానించుకొని యొక్కనాటి రేయి పయనము సాగించెను. మఱుదినము వారు వీరసేనుం గానక యడవికేగెనొకో యనుకొనుచు నెదురు చూచు చుండిరి. కొన్ని దినముల కతని స్థితి తెలియరానందున నేమ య్యెనో యని పరితపించుచుండిరి.

వీరసేనుడు గ్రామమునుండి గ్రామమునకుఁ బోవుచుఁ గొన్ని దినములకుఁ గాశీనగరము చేరఁగలిగెను. కాశీదర్శన మున నాతని చిత్తము పరిపక్వమయ్యెను. గంగాస్నానము, విశ్వేశ్వరసందర్శనము ననునవి యాతనికి మఱింతయుత్సాహ మును గల్గించెను. పెద్దలంబొడఁగాంచిన నమస్కరించుచు వారిని నేవించుచుఁ గొంతకాల మందే నివసించెను. పూర్వ కర్తము ఫలోన్ముఖముకాఁగాఁ దదనుగుణముగా బోధించు టకు మహాత్ములు సమకూడుదురు. తగిన పాత్రము దొరకునా యని యువ్విష్ణూరుచుందురు. సమయమున దర్శనమిత్తురు. తద్దర్శనమునఁ గృతార్థు లగుదురు. వీరసేనుఁ డొకనాఁడు గంగాతీరమున నుండఁగా వ్యాసమహర్షి దర్శన మిచ్చెను. వికారరూపమున నామునిపతి కనఁబడెను. కాని యారూప మును గాంచి యేవగింపక వీరసేనుఁ డుప్పొంగు భక్తిరసమున నమస్కరించి మహాత్మా! ఈపాపికి సన్తార్థమును జూపి పుణ్యము గట్టుకొనుడని ప్రార్థించెను.

పరాశరాత్మజుఁ డేమియుఁ బలుకక క్షణకాల మూరక యుండి వత్సా! చేసిన మహాపాపములు కొండలవలె నున్నవి. ఈజలముల నయనములు కడుగుకొని చూడుమనఁగా నాతఁడు వెనుకఁదిరిగిచూచెను. తాఁజేసిన మహాపాపములు కొండలవలె నుండెను. వానిం జూడఁగానే యింతింతనఠానిదుగ్గి యుదయిం

చెను. బోరునవిలపించుచుఁ బాదములపై వ్రాలి మహానుభావా!  
 అనుభవింపఁబూనిన నెన్నికోట్ల జన్తములకు నీపర్వతము  
 నశింపదు. ఎట్టిపాపములు నశించునో యీజన్త మెట్లు ధన్య  
 మగునో తెలుపుఁడు. అని ప్రశ్నింప నమ్ముని దరహాసిత వద  
 నారవిందుఁడై వ్యాధా! నీకీపశ్చాత్తాపము కలుగుటయే పుణ్య  
 కర్తవ్యము. ఎట్టిపాపములైనను సత్కార్యములఁ జేయుట  
 వలన నశించును. ఇంచుకయైన ననుభవింపక వదల నవకాశము  
 లేదు. కావున నీకొక్క చక్కని మార్గ ముపదేశింతును.  
 వినుము. సజ్జనుల సేవింపుము. వారు తీర్థములచెంత విశేషించి  
 యుందురు. తద్దర్శనమున గొంత నశించును. మహానదీతీర్థముల  
 స్నానమొనరించినఁ గొంత నశించును. అందందు భగవత్కృప  
 యావేశించియుండు మహాస్థలముల దర్శించినఁ గొంతయడంగు.  
 శిష్టభాగ మనుభవమున నడంగును. ఈమార్గముతప్ప వేఱొం  
 డుమార్గము నీకుం దెలుపఁదగినది కానరాదు. ఈమార్గమునఁ  
 బ్రవర్తించి యొక్కసంవత్సరమునకు మరలిరమ్ము. ఇందే నివ  
 సింపుము. నీకీ పాపాద్రులవలని భయము తొలంగును. మరల  
 రాగా దర్శనమిత్తునని పలుకుచు నంతర్హితుఁ డయ్యెను.

వీరసేనుని మనస్సు పరితపించెను. ఆమార్గమునఁ బ్రవ  
 ర్తింప నిశ్చయించుకొని పయనమయ్యెను. హరిద్వారము  
 లోనగు దివ్యక్షేత్రముల సందర్శించెను. మహానుభావుల  
 దర్శించి వారి యాశీర్వాచనముల గ్రహించుచు హిమాలయ  
 మునకుంజని గంగోత్తరము లోనగు మహానది జన్తస్థలములను  
 గేదారాది మహాక్షేత్రములను బదరీనారాయణాది పావనా  
 శ్రమములను సందర్శించెను. అందుఁగలమహామునులం గాంచి  
 యథోచితముగ సేవించెను. ఒక్క పుణ్యస్థలము దర్శించినపు



డెల్లఁ గొంతపాపము నశించుచున్నయ ట్లాతనికిం దోఁచుచుం  
డెను. మరలి యనేక దివ్యక్షేత్రములం గాంచి మహానదులం  
గ్రుంకులిడి పుణ్యపూరుషుల సేవించి నిర్ధూతకల్తషవ్రాతుడై  
వారాణసికిం జేరెను. కొలఁది దినముల కొకనాఁటి మధ్యా  
హ్న కాలమునఁ బరాశరాత్మజన్తుఁడు దర్శనమిచ్చి దివ్యచక్షు  
స్సు నిచ్చి చూడునునెను. వీరసేనుఁ డట్టే పరికింపఁ బర్వతము  
లన్నియు నశించి కొంచెముగా మిగిలి యున్నట్లగపడెను.  
మహాత్మా! నాపాపము లెట్లు పోయినవో దానివిధ మెఱిం  
గింపుమని వేడెను.

వీరసేనా! లోకమున నిన్నెవ్వరు దూషించుచు దాని  
కనుబంధముగ నీపాపముల లెక్కింతురో వారు నీకు బంధు  
మిత్రులని నమ్ముము. వారే నీపాపములలోఁ గొంతమాత్రము  
భాగమును బంచుకొనువారు. నీకార్యములంగాంచి యోర్వఁ  
జాలక నిన్ను బెక్కండ్రు దూషించిరి. వారెల్ల వానిని  
యోగ్యతానుసారము పంచుకొనిరి. ఇంకను గొంచెము  
మిగిలియున్నది. దాని నీవనుభవింప వలయును. నిన్నది  
వ్యాధిరూపమున బాధించును. దానిని ప్రీతితో ననుభవిం  
పుము. త్వరగానశించును. లోకమునఁ బెక్కం డ్రితరులదోష  
ములం దడలి వారిని దూషించుచుందురు. అది గొప్పతప్పు. ఇత  
రుల గుణములను బొగడవలయు. దోషముల వెదకివెదకి  
దూషింపరాదు. వారి పాపములలోఁ గొన్ని వీరికిం జేరును.  
అట్టివారు నీకు మిక్కిలి బంధువులని నమ్ముము. ఇంక నీ వను  
భవింపఁదగుపద్ధతి నాలకింపుము. ఒక్కసంవత్సరము నీ యవ  
యవములనుండి కృమిసమూహము వెడలుచుండును. దాని  
కితరులందఱ తేవగింతురు. కాని నీవించుకంతయు వారివైఁ

గినియకుండుము. సంవత్సరము వెళ్లగానే యాపాపము నశించును. మరల నీశరీరము యథాపూర్వముగఁ గాఁగలదు. నమ్ముము. ఆవల నీకుఁగనఁబడుదును. సదుపదేశ మొసంగుదును. అంతదనుక నోర్చుకొనియుండుము. అని యంతర్ధానమందెను.

వీరసేనుఁ డామహాముని వాక్కులను స్మరించుచు నుండెను. ప్రతిదిన మాతని యవయవసంధులనుండి నల్లని పురువులు వెడలసాగెను. చూచినవారెల్ల నాతని దూషించుచుఁ బోవుచుండిరి. దగ్గఱకు రావలదని హెచ్చరింపసాగిరి. వారి కాతఁడు నమస్కరించుచు నుండెను. రాత్రి వేళఁ బరుండఁ జోటిచ్చువారు లేకుండిరి. విశ్వేశ్వరుని దేవాలయముకడ శయనించుచుఁ దెల్ల వారుజామున లేచిపోవుచు నెట్లొ సంవత్సరము గడపెను. సంవత్సరము వెళ్లు సమయమున నొక స్వప్నము వచ్చెను. మహాయోగి దర్శనమిచ్చి నీ పాపముల నెల్లరుఁ బంచుకొనిరి. నీవింక నిష్కళంకుడవు. భగవదను గ్రహము నీయందుఁ బొడచూపెను. రేపుదయము నిన్నుం జూచినవారెల్ల నచ్చెరువందుదురు. యథాపూర్వముగ నీశరీర మలరారఁ గాంచుచు నిదియేమి మాయయో యని యూహింతురు. ముని దర్శనమిచ్చును. తదుపదేశమునఁ బరిశుద్ధాంతః కరణుడవయ్యెదవు. ఇఁకఁ జాలకాల మిందుండకుము. నీభార్య నీకై పరితపించుచున్నది. ఆమె సాధ్వి. ఆ పతివ్రతను దుగ్గి ములపాలు సేయరాదు. వేటలాడకుము. అది మహాపాప కార్యము. పులుగులం జంపకుము. దాన నీకింత మహాపాప మొనఁగూడెను. అని యష్టహాయోగి యంతర్నిత్యుడయ్యెను.

వీరసేనుఁడు మేల్కొంచి శ్రీవిశ్వేశ్వరుడే దర్శన మిచ్చెనని నమ్మి యప్పుడే పోయి గంగలో మునింగెను.

నిర్ధూతకల్తఘండ నై తినని భావించెను. సూర్యోదయమున శంకరు దర్శనమునకుం బోయెను. దూరముగాఁ బొమ్ము. అని తన్ను బదలువారెల్ల నాతని జూడఁజాలిరి. ఏమి యీతనిశరీరము తేజోవంతమై యున్నది! పురువులు వెడలిరావు! ఇదే విశ్వేశ్వరుమహిమము కాబోలును. వీఁ డెంతభక్తుఁడో యని చక్కఁగాఁ జూచి చెంతకుంజేరి మాయపరాధముల తమింపుమని వేడుకొనసాగిరి. తమయపరాధమిందు లేశమైన లేదు. పరమేశ్వరుని కటాక్షమున నాపాపములు నశించినవి. అని వినయమునఁ బలుక వారెల్ల రాతని మహాభక్తుఁడని భావింప సాగిరి. కొలఁది గడియలకే వ్యాసమహాముని పొడసూపి యీతనిం బిలుచుకొని గంగాతీరమునకుం బోయి యుపదేశించెను. అది భక్తియోగమే యని నమ్ముఁడు. దాన నాతని మనస్సు పరమాహ్లాదము నందఁజాలెను. ధన్యుఁడనై తినని భావించెను. అప్పుని వత్సా! నీవిక గ్రామమునకుం బోయి పత్నింగూడి సత్సంతానంబు గాంచి సుఖముగ బ్రదుకుము. ఈయుపదేశమును మఱువక యనుష్ఠింపుము. సకలశుభములు చేకూరును. భగవదనుగ్రహమున నుత్తమపదము లభించునని యాదరింప మ్రొక్కి యీతఁ డింటికిఁబోయి సాధ్వీంగూడి భక్తుఁడై యుపదేశ నుసారము ప్రవర్తించుచుండెను.

రాజకుమారులారా! పరులదోషముల నెమకుచు వానినే స్మరించుచు దూషించుచుండుట మంచియలవాటు గాదని మీరెఱుంగవలయును. మీరెప్పుడుగాని పాపాత్ములం గాంచినంతనే తొలఁగిపొండు. వారిని దూషింతురేని యందుఁ గొంత మీకును భాగముగా లభించును. హింసాపరా యణత్వము మహాపాపము. దాని మనస్సునఁ జొనుపకుఁడు.

అహింసావ్రతము నవలంబింపుడు. మానవుడు వృద్ధియగుటకు మార్గము లనేకములున్నవి. కాని యందీనాలుగు ప్రప్రథానములని నమ్ముడు. వనమునఁ గల భాగములం గాంచితిరి. మంచి నీతులం గ్రహింపఁగల్గితిరి. నాయెఱింగిన ధర్మములలో మీకుఁ దెలుపఁదగినవాని నెఱింగించితిని.” అని సూర్యనారాయణవర్తను బరికించి “యేమిలాభము నీ కిందుఁ గలిగెనో చెప్పఁగలవా” యని ప్రశ్నించెను. “స్వామి! పూర్వపుణ్యవశమున సీతారామరాజుతోడి మైత్రియు సహవాసము లభించెను. దాన నాకెంతో మేలుచేకూరెను. మహాత్ములరగు మీయుపదేశవాక్యముల యర్థమును గ్రహింపఁజాలితిని. పెక్కు నీతుల నీమిత్రుఁడు వనదర్శన సమయమున నాకుం దెలిపెను. దాననే నాచిత్తము పవిత్రమాయెను. తమకరుణకుఁ బాత్రుఁడనైతిని. నా దుశ్చేష్టలం దలంచుకొనుచు సిగ్గుపడుచున్నాఁడను. సత్పూర్వ ర్తనమే మానవుని యభివృద్ధికిం గారణమని నాకిప్పుడు స్పష్టమయ్యెను. తక్కినవేవియు లేకున్న నిదియున్నం జాలుననుసిద్ధాంతము నామది నాటెను. ఇక నిట్టిమిత్రునిం గూడియుండి జననీజనకులను సేవించుచుఁ బాఠశాలకుంబోయి గురువులకు నాపైఁ గృపకలుగునట్లు వర్తింతును. ఇప్పులుకులలో నొక్కదానినైన విడనాడువాఁడను గాను.” అని యాభగీరథదాసు చరణములను బట్టుకొని విడువకయుండెను. కరుణాసాగరుఁడు కావున నానందబాష్ప బిందువుల నాతనిం దడుపుచు లేవనెత్తి వత్సా! నీవిక విఖ్యాతిపాత్రుఁడవగుదువు. పూర్వపుఁ జర్యల స్మరింపకుము. ఈమిత్రునింగూడి నెమ్మదినుండుము.

స దు ప దే శ ము లు.

అని పలికి మరల నిట్లనియెను. బాలకులారా! అహింసా వ్రతమూనుడు. జననీజనకులయు గురువులయు నానతి మెయిం బ్రవర్తిల్లుడు. దీనాంధబధిరకుబ్జవికలాంగులం జూచి పరిహాసింపకుడు. దైవమునందుఁ బ్రభువునందు దేశమునందు భక్తి విశ్వాసము నభిమానము గలిగియుండుడు. పరోపకారము చేయు నవకాశము దైవవశమున దొరకెనేని యదియే జన్మ మధ్యమున శుభ కాలమని సంభావింపుడు. పెద్దలతోఁ బరిహాసము లాడకుడు. అల్పులతో సహవాసము చేయకుడు. అధికులతో బంధుత్వము చేయకుడు. బీదల కాసపెట్టకుడు. ఇయ్యదలంచుకొన్నది కాలహరణము చేయక యిచ్చుచుండుడు. చేయదగు కార్యము నాలసింపక చేయుడు. అసద్వాదములఁ గాలము పుచ్చుకుడు. సర్వదా పరోపకారము చేయుశక్తిని గటాక్షింపుమని భగవంతుని బ్రార్థింపుడు. బంధుగృహములకుఁ బలుసారులు వెళ్లకుడు. మిత్ర గృహమునకు నెన్నిసారు లైనఁ బొండు. అసత్యములు పలుకుట కలవాటు పడకుడు. నిష్కపటముగా గురువులను బ్రశ్నించి సంశయములను దీర్చుకొనుడు. తీర్థయాత్రలకుఁ బోయినపు డందు విశేషము లేవని పరికింపుడు. నదులలో స్నానము చేయునపుడు దానిని గాళీగంగగాఁ దలంపుడు. ప్రతిదినము తక్కువ పక్షము గడియకాలమైన మౌనముగా నుండనభ్యసింపుడు. దేహపరిశ్రమముచేయ నలవాటు చుడుడు. ఓర్పుగలిగి యుండుడు. పరులసిరికి నసూయఁ బూనకుడు. విద్య చాలునని తృప్తి నొందకుడు. కలిగినంత



సిరికిఁ దృష్టిపడుఁడు. మనసున నాశకుఁ జోటీయకుఁడు. దానికంటె విరోధి లేడని నమ్మియుండుఁడు. సత్పూర్వ వర్తకులతో సావాసము చేయుఁడు. దుష్టాత్ములతోఁ గలహింపకుఁడు. వారల పాత్తు పదిరూప్యము లిచ్చియైన వదలుకొనుఁడు. ద్యూతాదులచేఁ గాలము పుచ్చుకుఁడు. ఉత్తమమార్గ మేదియని యెల్లప్పు డాలోచించుచుండిన నది తనకుఁ దానే కనబడును. మీకంటెఁ జిన్నవయస్సు కల వారితోఁ జెలిమిచేయకుఁడు. ఉపకారుల నిత్య మొక్కసారి యైన స్మరింపుఁడు. దానగల్గుమేలింతయని వచింపనలవికాదు. మీరితరులకుఁ జేసిన యుపకారము నితరులకుఁ దెలుపకుఁడు. యాచకుఁడు కనబడిన నీయ నేమియులేకున్నను మంచిమాట లతో నైన నాదరింపుఁడు. అంతయకాని వారింగని యిండు కయే నేవగింపకుఁడు. ఈచెప్పిన ధర్మములన్నియు మీరు సులభముగా నాచరణమునఁ బెట్టుకొనఁదగినవియే. వీనిని జక్కఁగా మనస్సున నిలుపుకొని ప్రవర్తింపుఁడు. అని సాదర ముగాఁ దెలిపి ప్రతిదినముచేయుచు సత్కర్మములకై యోగి లేచెను. శిష్యులును గురువును గూడి వెడలి కర్మములను యథావిధి నిర్వర్తించి ఫలాహారములచేఁ దృప్తినొంది శయ నించిరి.

## ఆటవప్రకరణము.



భగీరథదాసు తత్త్వాహ్వానించినట్లు విని రామచంద్ర మధుసూదనవర్త లిరువురును సకళత్మలై యాశ్రమమునకుం బోయిరి. పగలు రెండవ యామము వ్యాపించియుండెను. సూర్యాతప మాయడవియందు సార్థకనామముకాదు. ఆశ్రమ సమీపమున ఋన్ను విడిసిన ఛాయాద్రుమములక్రింద నేశకట ములనిలిపి సరస్సునకుంబోయి పాదప్రక్షాళనాది కృత్యముల నిర్వర్తించివచ్చి యాశ్రమముంబ్ర వేళించి యందుఁగుమారులం గానక యూరకకూరుచుండియుండిరి. మఱినాలుగు గడియలకుఁ గుమారులిరువురు ఫలములం దీసికొని సంతోషమున వచ్చిరి. వారింజూడఁగాఁ గ్రొత్తవారుగ నుండిరి. సత్యముగా వారు గ్రొత్తవారే. వారిముఖముల నీతికళ తాండవమాడుచుండెను. సంతృప్తి వెలయుచుండెను. వారు జననీజనకులకు వందనము లాచరించి వారియనుమతిఁ బడసి చెంతఁ గూరుచుండిరి. కుశలము ప్రశ్నింపఁ జక్కఁగా బదులిచ్చిరి. సూర్యనారాయణ వర్తయు నెల్లర కుశలములడిగి మిత్రసహాయమునను గురువు గారి కరుణను ధన్యుడనై తినని పలికెను. వారిట్లు మాటలాడు చుండ భగీరథదాసువచ్చెను. ఎల్లరు లేచిరి. కుశలప్రశ్నముచేసి మాధ్యాహ్నిక విధులం దీర్చుకొనివచ్చి మాటలాడుదునని తానుమాత్ర మే కుండికకుం బోయెను. కుమారులతో రాజు లిరువురు పత్నులంగూడి నివాసస్థలము చేరి భుజించి మరల

వచ్చి దాసుగారి యనుమతి నాశ్రమాంతరమునఁ గూరుచుండిరి.

దాసు మీకుమారులిరువురు సుఖముగానున్న వారుకదా యని ప్రశ్నించెను. రామచంద్రరాజు మధుసూదనరాజు సమ్మతముపైఁ బెద్దలచెంతనుండువారికిఁ గుశలములకుఁ గొఱుతయా యని బదులిచ్చెను. దాసు వారు వచ్చినదిమొదలంతదనుక జరగిన వృత్తాంతములనెల్లఁ దెలిపి వారి వనచర్యలం దాను జూచినట్లే యెఱింగించి వీరిరువురను దోడ్కొని పోవచ్చును. నాయెఱింగినంత, వారికిఁగావలసినయంత యెఱింగించితి. బుద్ధిమంతులై వీరు విఖ్యాతింగాంతురు. మీకు వశవర్తులై యుందురు. పుత్రువంతులై వంశమును వృద్ధి నొందింతురు. విద్యావంతులగుచు సత్ప్రవర్తనమే యలంకారము కాఁగా వర్ధిల్లుదురు. ఇంక నేజెప్పఁదగు విషయములు లేవు. మీరు రే పీ యడవిని యాత్రవలెఁ దిరిగి పోవుదురుగాక. అని పలికి యూరకుండెను. ఆమాటల కానందించి వా రారేయిఁ గడపి మఱుదినము కుమారులం గూడి యాయాయితావులం దిరిగి చూచి మహానందభరితులై యందందుఁ గల విచిత్రములం గాంచి యీయీ నీతులను గ్రహించితిమని కుమారులు తెలుప నిది తగుననుచు ముని మహిమమును గొనియాడుచు మధ్యాహ్నమునకు మరలి వచ్చి భుజించి భగీరథదాసును దర్శించి యాశీర్వాచనములఁ బొంది కుమారులం గూడి కనక వల్లికి వచ్చిరి. వారిరాక కాగ్రామవాసు లానందించి కుమారులచ్చట నన్నములేక యెట్లుండఁజాలిరో యని వింతపడి వాడు తెలుపఁగా విని మూలికల ప్రభావమిట్లుండునా యని మెచ్చుకొనుచు దాసు పరోపకారబుద్ధి కానందించుచుఁ దన్తహత్త్వ

మును గొనియాడుచు సూర్యనారాయణవర్త నీతివేత్తయై.  
పూర్వపు దుర్గుణములను వెలిసికొని వానిని మాని సీతారామ  
రాజునకు మిత్రుడగుట కింతింతనరాని యామోదమును.  
గాంచుచు వారినెల్ల బహూకరించిరి.

కనకవల్లిలో రెండుదినము లుండినపిదపఁ బాఠశాలలో  
పాఠ్యాయులెల్లరు వచ్చిరి. వారలంగాంచిరి. సూర్యనారాయణ  
రాజు విశేషించి తనయపరాధమును సహింప వేడుకొనియెను.  
వారెల్ల నేకవాక్యముగా నాతని నాదరించి తమింపం దగినంత.  
యపరాధ మిందులేదనియు మీవంటి బాలకులకు నివి స్వభా  
వములే యనియు వానిందెలిపి బాగుచేయుటకే మేము కంక  
ణము కట్టుకొనియున్న వారమనియు నిక నావిషయములఁ  
దలంచుకొనవల దనియు యథాపూర్వముగా రావలయు.  
ననియుఁ దెలిపి బుజ్జగించిరి. వచ్చినవారెల్ల వారికరుణకు  
బాలకుని పలుకులకు హర్ష ముప్పొంగ బాగుబాగని బదులు  
పలికిరి. మధుసూదనరాజు వారినెల్లఁ దాంబూలాదుల బహూ  
కరించి బాలుఁడుచేయు నపరాధముల మఱచి వాని నుద్ధరింప  
వలయునని ప్రార్థించెను. ఆపని మాకు విధికనుక మీరు తెలుప  
నక్కఱలేదని బదులుపలికి కుముదవల్లికిం బోయిరి.

మఱుదిన ముదయమున లేచి సూర్యనారాయణరాజు  
సీతారామరాజుకడకేగి చదువుకొని యింటికి వచ్చి భుజించి  
పాఠశాలకుఁ బోవ నుచితవేషమును దాల్చి నూత్నమిత్రుని  
గూడి పోవుచుండఁగా నెల్లరు మహానందమునఁ జూడసాగిరి.  
సత్ప ౧ వ ర్త న మెట్టిమూర్ఖునైన బాగుచేయఁగల దనిరి.

ఉ. 'జానుగ భూతికిందొడవు సజ్జనభావము శౌర్యలక్ష్మీకే  
మానముదృప్తి విద్యకు శమంబు సుబుద్ధికి విత్తవృద్ధికే'

దానము తాల్చి శక్తతకు ధర్మనిరూఢికదంభవృత్తియుం  
బూనికతోడ సర్వగుణభూషణమెన్నఁగ శీలమేసుమీ.

అన్న పద్యముం జదివి సీతారామరాజును బొగడిరి.  
భగీరథదాసు ననుగ్రహమున సూర్యనారాయణరాజు బుద్ధి  
మంతుఁడయ్యెనని పలుకసాగిరి. ఆమాటలు విని తనపూర్వపు  
చుస్థితిని స్మరించి చింతించుచు సత్సహవాసమును గల్గించిన  
దాసుగారిని భగవంతునిగా భావించుచు సత్పత్రివర్తనమొంత  
ధన్యమోయని వినుతించుచుఁ బోయెను. పాతశాలంజేర  
రాఁగాఁ దోడి విద్యార్థులందఱు నెదుర్కొనిరి. యథాపూర్వ  
ముగాఁ గూరుచుండి పాతములం జదువుకొనెను. మిత్రుని  
గూడి సకాలమున నింటికి వచ్చెను. ఆసంవత్సరమున నాకక్ష్య  
లో నున్న వా రందఱకన్న మిన్నగాఁ గృతార్థుఁడయ్యెను.  
దానంజేసి ప్రథమపదకము నొంద నర్హుఁడయ్యెను. ఎల్ల వాడు  
నది యందువేళల నాతనింగరతాళముల బహుళాకరించుచు  
సత్పత్రివర్తన మహత్త్వమును గొనియాడిరి. ఎంతమూర్ఖు  
డైన సత్పత్రివర్తన మలవఱచుకొనిన బాగుపడుట కేశంకలు  
లేవని యుపన్యసించిరి. ఇందులకుం గారణము సీతారామరాజు  
సావాస మీ సూర్యనారాయణవర్తకుం గలుగుటయే  
యని వెల్లడించిరి. ఎల్లరు నిట్లుల్లాసంబున నొక్కమాటుగా  
నుచ్చైర్నాదమున సత్పత్రివర్తన మెల్లర యభివృద్ధికారణ  
మని ఘోషించినపు డందుఁగల బాలురందఱు తమరుకూడ  
నర్హుని నలవఱచుకొనవలయునని తీర్మానించుకొనిరి.

అది మొదలుకొని సీతారామ సూర్యనారాయణ  
వర్తకులకు బరస్పర స్నేహము పెంపొందెను. మఱికొందఱు  
వీరిజూచి యట్టి సత్పత్రివర్తనలవఱచుకొనవలయునని ప్రయ



త్తింపసాగిరి. తమరుచదువు కక్ష్యలలో నొక్కయపరాధము  
తమవలన రాకయుండఁ గాపాడుకొనుచుండిరి. ఎల్లరునొక్కనిం  
జూచి యొకనొక్కరుగా నీవిధమున వర్తింప నొక్కసంవత్సర  
మున కాపాతశాల సత్ప్రవర్తనమునఁ బ్రఖ్యాతిం గాంచెను.  
జెక్కుతావులనుండి దుష్టబాలకుల నాపాతశాలకుం గొందఱు  
పంపసాగిరి. స్థలము చాలనందున భవనము పెంచి కట్టవలసి  
వచ్చెను. సత్ప్రవర్తనమున కిది యుదాహరణమును పేరు  
నాలుగు దేశములలో వ్యాపించిన కొలది నా యుపాధ్యాయులయం దెల్లరకు మర్యాద వృద్ధికాసాగెను. దానిచే వారు  
మఱింత శ్రమపడి విద్యగరపుచు బాలురయందుఁ బుత్ర  
వాత్సల్యము గలిగియుండిరి. బాలురుపాద్యాయులను బహు  
కరించుచు వారు చెప్పినచొప్పునఁ బ్రవర్తించుచు నేతేటఁ  
దమతమ పరీక్షలలో బహుమతుల నందుచుండిరి. ధనవంతు  
లెల్ల బీదవిద్యార్థులకు ధనసహాయముచేయుచు విద్య వృద్ధి  
కావలయునని కోరుచుండిరి. ఆపాతశాలయందుఁ జదువు  
బాలురు రాజభక్తి దేశభక్తి దైవభక్తి గురుభక్తి కలిగి  
దుర్వృత్తియనఁగా నెట్టిదో యెటుంగక హాయిగాఁ జదువు  
కొనుచుండిరి.

కుముదవల్లిలో నున్న ధనవంతుడగు నొక షట్రియ  
ప్రవరుడు పాతశాలకుఁ జెంత నొక యుపవనము నిర్మించి  
యందొక్క సౌధముం గట్టించి పాతశాలాధికారుల  
కిచ్చివేసెను. ఆభవనమునందుఁ గాపురముండి బీదవిద్యార్థు  
లందే భుజించుచుఁ జదువుకొనవలయుననియే యాసౌధ  
నిర్మాణోద్దేశము. దానికగు వ్యయమునకుఁ ధగు ద్రవ్యము  
నిచ్చెను. దానివృద్ధితో శతసంఖ్య విద్యార్థులకు సన్మము.

నివాసగృహము ననువానికిఁ గొఱంత లేకయుండెను. పెద్ద లొక్కసంఘముగాఁ జేరి బీదవారు వీరని నిర్ణయించి పంపుచుండవలయు నన్నపద్ధతి దృఢపడియెను. నూలుగురు విద్యార్థు లాయారామము నడుమనుండు సౌధమున గదికి నలువురు చొప్పున నుండి హాయిగాఁ బఠించుచుండిరి. ప్రతి దినము రాత్రియం దొక్కొక్కయుపాధ్యాయుఁడుండి పాఠమునఁ దెలియని విషయముల బోధించుచుండును. ఇట్టి మంచి పద్ధతు లాపాఠశాలయం దమరియుండుట యెల్లవారికి మహా సంతోషదాయకముగా నుండెను.

ఇక నా యిరువురు బాలుర విషయము దడవుదము. పాఠశాలయందుఁగల యుత్తమపరీక్షయం దిరువురు నుత్తీర్ణులై బహుమానములంది కనకవల్లిం జేరిరి. విద్యావంతులు, గుణవంతులు నగు నాతనయులం జూచుకొని వారి తల్లిదండ్రులు గర్వపడుచుందురని యనుకొనువారుండిరి. వివాహయోగ్య వయస్సు రాఁగా వారికిఁ గుల శీల వయోవిద్యల నీడుజోడగూ కన్యకలం బరిణయవిధిని గూర్చిరి. ఆ వివాహమహోత్సవము కొనియాడఁదగినట్లుండెను. ఎల్లజాతులకు వేటువేటు నన్నదానము చేయఁబడియెను. నృత్తగీత వాద్యముల నెల్లరు పరమానంద మనుభవించిరి. కన్యాదాన సమయమునకు భగీరథదాసు పిలువఁబడకయే వచ్చెను. ఎల్లరు నచ్చెరువందిరి. అక్షతలం గైకొని కన్నులుమూసి భగవంతుని ధ్యానించి యీ దంపతుల నాయురారోగ్యశీలములు గలవారినిగా నొనరించుచుఁ బరమేశ్వరుఁడు కరుణానీరధి కాపాడుఁగాతఁ డని యాశీర్వదించి యెట్లో పోయెను. వచ్చునపు డెవ్వరును జూడనట్లే ముండవలయు ధాటిని తర్వాతఁ గూడ నెవ్వరును

జూడఁజాలకపోయిరి. తపశ్శక్తిచే నామహాత్మునకు వియద్గమనమున శక్తియున్నయట్లు భావించి వారిని దర్శించి మాటలాడఁజాలకపోయితిమికదా యని పరితపింపసాగిరి. ఈదంపతుల కేకొఱంతయుఁ గలుగదనియు నట్టి నిర్మలస్వాంతులు తమంతట తమరే వచ్చుటయే యిందులకు దృష్టాంతమనియు నెల్లరు నమ్మిరి ఐదుదినములు మహాత్మనముల నావివాహములు సాగెను. వచ్చినవారి యోగ్యతల ననుసరించి సత్కారములు చేయఁబడియె. ఎల్లరుల్లాసముల విజ్ఞప్తిఁగొనుచుఁ బోయిరి. అన్ని జాతులకు విశేషించి దీనాంధబధిర కుబ్జాదులకు నెచ్చరికతో నన్నదానము చేయఁబడియెను. ఈదంపతులకుఁ బరమశ్రేయములు వర్ధిల్లుఁగాక! వీరికుటుంబ మీలోకమున నెల్లకాలము వృద్ధి నొందుచు నుండుఁగాక. అని దీవించుచుం బోయిరి.

బంధువులెల్ల నుచితరీతి గౌరవింపఁబడి తమతమ నెలవుల కరిగిన పిదప నాదంపతులు దేవతాపూజలు గావించుచు నతిథుల నాదరించుచుఁ గడుమోదమున బీదవిద్యార్థులకు నన్నవస్త్రముల నిచ్చి తోడ్పడుచు జననీజనకులకు లోఁబడి వర్తించుచుఁ బెద్దలయందు భక్తిగలిగి వర్తించుచుండిరి. వారిం గాంచి కులమువారలేకాక గ్రామములోనివారెల్ల గర్వపడుచుండిరి. సీతారామ సూర్యనారాయణవర్మల విఖ్యాతి యెల్లకడల వ్యాపించెను. వారిం గాంచినపుడెల్ల వీరివృద్ధికిం గారణము సత్పృవర్తనమేకదా యనుకొనుచుఁ దమపిల్లలకుం గూడ నట్టిప్రవృత్తికలుగునట్లు నేర్పంజూచుచు నేయుపన్యాసమునందును సత్పృవర్తనమే వృద్ధిహేతువని యుపన్యాసకులు నొక్కి చెప్పుచుండిరి. సూర్యనారాయణరాజు కూడ

సమయ మరసి తనదుశ్శీలమును దెలుపుచు దానఁగల్గిన చెడు  
గులను బోధించుచు నీతారామరాజు సావాసమునఁ దానెట్లు  
బాగుపడెనో తెలుపుచు బాలురకు విద్యకంటె సత్ప ౧ వ ర్త న మే  
ప్రథానమని స్వానుభవమున నిరూపించుచుండెను. విన్నవా  
రెల్ల నాతని గారవించుచు ననుభవపూర్వకముగాఁ బలుకు  
చున్నవాఁడు గాన నీయాశయము పరిగ్రహింపఁ దగినదని  
కొనియాడుచుండిరి. విశేషించి యాతనియందుఁ గనఁబడు  
కృతజ్ఞతాగుణమును ప్రశంసించుచుండిరి. ఇ ట్లెల్లవారి  
మన్ననలకుం బాత్రులై కనకవల్లియందు వారిప్పుడును  
సుఖముగా నున్న వారు. ప్రతివత్సరమందు నాపాతశాలయందు  
సాగునుత్సవమునందు వారుగారవింపంబడుచుందురు. విద్యార్థు  
లెందఱో వారింజూచి సత్ప ౧ వ ర్త న మన నిట్టులుండవలయు  
గదా యని నిశ్చయించుకొనుచుందురు. వారిమూలమున  
నెందఱో విద్యార్థులు బాగుపడిరి. బాగుపడుచున్నారు. బాగు  
పడఁగలరు.

క. మంగళము సత్ప ౧ వృత్తికి  
మంగళము పరోపకారమానితభూషా  
సంగత సుస్వాంతులకును  
మంగళము కృపారసాభిమానుల కెల్లన్.

V.R. & Co.  
D. 12-3-55  
1-0-0.

శ్రీ. శ్రీ. శ్రీ.

